

McGill University Library



3 102 887 294 M


MG1 \_\_\_\_\_ .T367h3

INSTITUTE  
OF  
ISLAMIC  
STUDIES


7560

\*

McGILL  
UNIVERSITY







Thānawī, Muhammad Ashraf Ali

مَنْ عَمِلَ صَالِحًا مِّنْ ذَكَرٍ أَوْ أَنفَقَ مِمَّا رَزَقْنَاهُ سِرًّا وَنَجْوًى فَإِنَّهُ يَتَقَبَّلُهَا مِنَّا ذِكْرًا وَسِرًّا

Hayat-e-muslimin

# المسلمين حياتهم

تأليف

حکیم الامت حضرت مولانا اشرف علی صاحبہا نوائی

ناشر

علمی کتاب خانہ اردو بازار جامع مسجد نبوی

۱۲

قیمت مجلد ایک روپیہ بارہ آنے

MGI  
T3674y

صفر المظفر ۱۲۷۰ھ نومبر ۱۹۵۲ء

مطبوعہ

اشوکا پریس دہلی

کتبہ سید عبدالباقی ۱۹۵۲ء



# فہرست مضامین

نمبر شمار	مضمون	صفحہ	نمبر شمار	مضمون	صفحہ
	دیباچہ	۵		مسجد بنانا	۹۷
	اسلام و ایمان	۱۵		کثرت سوائے تعالیٰ کا ذکر کرنا	۱۰۳
	تعلیم و علم دین	۱۸		مالدار و کمزور کو اے کی پابندی	۱۱۱
	علم حاصل کرنے کا طریقہ	۲۱		خیر خیرات	۱۱۹
	قرآن مجید کا پڑھنا پڑھانا	۲۷		روزہ	۱۲۸
	خدا تعالیٰ اور اس کے			حج	۱۳۷
	رسول سے محبت رکھنا	۳۱		قربانی	۱۴۷
	تقدیر پر یقین اور خدا پر بھروسہ	۳۸		آمدنی اور خرچ	۱۵۵
	دعائے مانگنا	۴۵		نکاح کرنا اور نسل بڑھانا	۱۶۴
	نیک لوگوں کے پاس بیٹھنا	۵۶		دنیا سے بے تعلقی	۱۷۴
	رسول اللہ صلی اللہ علیہ وسلم کے			گناہوں سے بچنا	۱۸۳
	اخلاق و عادات کو اپنودیں جمانا	۶۰		صبر کرنا اور شکر کرنا	۱۹۲
	مسلمانوں کے حقوق ادا کرنا	۶۸		دیانت دار اور نیک	
	اپنی جان کے حقوق	۷۸		لوگوں سے مشورہ	۲۰۰
	نازکی پابندی	۸۶		امتیاز قومی	۲۰۸

## بِسْمِ اللَّهِ الرَّحْمَنِ الرَّحِيمِ

علمی کتاب خانہ اردو بازار جامع مسجد دہلی نے حکیم الامت حضرت مولانا اشرف علی صاحب رحمۃ اللہ علیہ کی بیش قیمت اور مقبول خواص و عوام تالیفات کو نفیس کتابت و طباعت اور دیدہ زیب سائز پر طبع کرانے کا خاص طور پر اہتمام کیا ہے اور الحمد للہ اب تک اس سلسلہ کی متعدد کتابیں شائع کی جا چکی ہیں۔

حضرت تھانویؒ کی کتابیں پڑھنے والوں کا حلقہ اس قدر وسیع ہے کہ اس کی معمولی توجہ سے ہم حضرت کے قلم جو اہر رقم سے نکلی ہوئی تمام تصنیفات دل پذیر ترتیب اور عمدہ طباعت و کتابت کے ساتھ بہت جلد شائع کر سکتے ہیں وقت کی بہت بڑی ضرورت یہ ہے کہ اس عظیم المہبت شخصیت کے ارشادات ایسے قالب میں پیش کئے جائیں جس کو ہمارے جدید تعلیم یافتہ نوجوان بھی پسند کرتے ہوں، اصلاح و تبلیغ کی جانب یہ ایک مؤثر قدم ہے جو ہمارے کتب خانے نے اٹھایا ہے۔ یقین ہے آپ اپنے گرامی قدر تعاون سے اس اہم اور تعمیری کام میں ہمارا ہاتھ بٹائیگی۔

خاکسار منبر علی کتاب خانہ  
اردو بازار جامع مسجد دہلی



## بِسْمِ اللَّهِ الرَّحْمَنِ الرَّحِيمِ

لَقَدْ مَنَّ اللَّهُ عَلَى الَّذِينَ آمَنُوا إِذْ أَنْزَلَ فِي تَابِ تَابِهِ أَوْ مَنْ كَانَ مِثْلًا لِحَبِيبِهِ وَجَعَلْنَا  
لَهُ نُورًا يَمْشِي بِهِ فِي النَّاسِ كَمَنْ مِثْلُهُ فِي الظُّلُمَاتِ لَيْسَ بِمُخَارِجٍ مِنْهَا  
وَالصَّلَاةَ وَالسَّلَامَ عَلَى رَسُولِهِ الَّذِي شَرَفَهُ بِخُطَابِهِ كَذَلِكَ أَوْحَيْنَا  
لَكَ رُوحًا مِنْ أَمْرِنَا وَدَعَا أُمَّتَهُ إِلَى جَزِيلِ ثَوَابِهِ فِي قَوْلِهِ يَا أَيُّهَا الَّذِينَ آمَنُوا  
اسْتَجِيبُوا لِلَّهِ وَلِلرَّسُولِ إِذَا دَعَاكُمْ لِمَا يُحْيِيكُمْ وَوَادِعُوا إِلَى رَفِيعِ  
جَنَابِهِ فِي قَوْلِهِ أُولَئِكَ كَتَبَ فِي قُلُوبِهِمُ الْإِيمَانَ وَأَيَّدَ لَهُمْ  
سُلْطَةً جَوْشَعًا كَمَا فِي قَوْلِهِ تَحَايَرُوا فِي قَوْلِهِمْ

اس کو ایک ایسا نور دے دیا کہ وہ اس کو لے کر ہوئے لوگوں میں چلتا پھرتا ہے کیا ایسا  
شخص اُس شخص کی طرح ہو سکتا ہے جس کی حالت یہ ہو کہ وہ تاریکیوں میں ہے  
اُن سے نکلنے ہی نہیں پاتا ۱۲؎ اور اسی طرح ہم نے آپ کے پاس روح (یعنی وحی)  
بھیجی ہے اپنے حکم سے ۱۲؎ اے ایمان والو تم اللہ و رسول کے حکم کو بجالایا کرو جبکہ  
رسول تم کو تمہاری زندگی بخش چیز کی طرف بلاتے ہوں ۱۲؎ ان لوگوں کے دلوں  
میں اللہ نے ایمان ثبت کر دیا ہے اور ان کو اپنی رحمت (یعنی اپنے فیض) سے قوت دی ہو ۱۳؎

بروح منه وبعد فقد فقال تعالى من عمل صالحا  
من ذكرا أو انثى وهو مو من فلنجيئته حيوۃ طیبہ ولنجزیہم  
اجرہم باحسن ما كانوا يعملون وقال تعالى ومن  
امرض عن ذکری فان له معیشة ضنکا ونخسره یوم القيمة  
الہی۔ ان آیات کے ساتھ ایک اور آیت جو اہل جہنم کے حق میں ہے یعنی ہم لا  
جہنم پہنچا دیں گی اگر بطور مقدمہ کے ملائی جائے (جس کا حاصل یہ ہے کہ جس حیات  
میں راحت و صلاوت نہ ہو وہ گویا موت ہو مگر معنی غیر حیات بھی ہے تو  
اس انضمام کے بعد مثل نصوص کثیرہ شہرہ کے خطبہ کی آیات میں حیاتِ باطنی  
و آتروی کا اور ا بعد الخطبہ کی آیات میں علی تفسیر المحققین حیاتِ ظاہری و دنیوی

ع والنسر وفضا منہا یدل علی الاختصاص الذی حقیقۃ اثبات حکم شیع و نفیہ عن غیرہ  
و مجموعہ الایات مفید مجموع الامرین و قید بالعاجل لانہ ہوا لشیئ کما سیأتی فی آخر الخواشی للتمہید فیہا  
قولنا فی (ع) فتوبوا الی بارکم فاقبلوا انفسکم ومنہا قولہ تعالیٰ (ع) فبدل الذین ظلموا الی قولہ تعالیٰ  
یفسقون ومنہا قولہ تعالیٰ (ع) وضربت علیہم الذلۃ الی قولہ تعالیٰ یعتدون و (ع) فاجزاء من یفعل  
الی اشد العذاب و (ع) ومن اعظم من منہ مسجد اللہ الی عذاب عظیم (الم) و (ع) ومنہم من یقول الی  
سیرج المطاب (سینقول) و (ع) فی من آمن و فی من کفر یعنی قولہ تعالیٰ و جعل الذین التبعوا الی  
من نصرین و تلک الارض (ع) و لا تہتدوا الی المؤمنین و (ع) فانہم لشدۃ لآلئنا الی المؤمنین و (ع)  
سنفی فی قلوب الذین کفروا الی الظالمین و (ع) ان الذین تووا منکم الی ما کسبوا و (ع) فاقبلوا بنبیہ  
الافضل عظیم (لن تنالوا) و (ع) ومن یہاجر الی سعۃ و المحصنات و (ع) فبقلم من الذین ہادوا

کا بھی اختصاص صرف اطاعت حق کے ساتھ نہایت واضح اور صریح ہے کیا وجود اس قدر وضاحت و صراحت کے ہمارے اسلامی بھائی اس مسئلے سے اس قدر غافل ہیں کہ گویا اس مسئلہ کے دلائل کو کبھی نہ ان کی آنکھوں نے دیکھا نہ ان کے کانوں نے سنا اور نہ ان کے قلب پر ان کا گزر ہوا اور حیات کی ان دونوں قسموں میں سے بھی حیات اخروی کا اختصاص مذکور ان کے اذہان سے اتنا بعید نہیں تھا حیات

فی الحقیقت الباطل (ع۱۸) فی قطع الطريق قوله تعالیٰ ذلک بہم خزی فی الدنیا الیٰ عظیم (ع۱۹) ومن یتو اللہ ورسولہ الیٰ یغلبون (ع۲۰) قل ہل ینکم بشر الیٰ سبیل (ع۲۱) والحقینا بینہم العداۃ الیٰ المفسدین (ع۲۲) ولو انہم قاموا التورۃ الیٰ یعلمون (ع۲۳) لایحبب اللہ (ع۲۴) الم یرکم اہلکم الیٰ آخرین (ع۲۵) رواذا سمعہ (ع۲۶) فی نوح و قومہ قوله تعالیٰ فانجیناہ والذین معہ الیٰ عین (ع۲۷) فی ہود و قومہ قوله تعالیٰ فانجیناہ والذین معہ الیٰ مومنین (ع۲۸) فی صالح و قومہ قوله تعالیٰ فاخذہم الرجۃ الیٰ الناصحین (ع۲۹) فی لوط و قومہ قوله تعالیٰ فانجیناہ والہد الیٰ المجرمین (ع۳۰) فی شعیب و قومہ قوله تعالیٰ فاخذہم الیٰ الحسین (ع۳۱) رواوانا (ع۳۲) ولو ان اہل القری آمنوا الیٰ یکسبون (ع۳۳) فارسلنا علیہم الطوفان الیٰ یعثون (ع۳۴) الذین اتخذوا العجل الیٰ مقترین (ع۳۵) فلما نسوا ما ذکرہ انجیناہ الذین نہیون الیٰ سوء العذاب (ع۳۶) الذین یرکب الیٰ الملائکۃ الیٰ العقاب (ع۳۷) وان اللہ مہین کید الکفرین (ع۳۸) یا اہبا الذین آمنوا ان تنقوا الیٰ العظیم (ع۳۹) و ما ہم الا لایعذبہم اللہ الیٰ لایعلمون (ع۴۰) قال الملائ الذین (ع۴۱) ذلک بان اللہ لم یک مغیر الیٰ الظلمین (ع۴۲) یا اہبا البنی قل لمن فی الیکیم الیٰ رحیم (ع۴۳) و اعلموہ (ع۴۴) لہم البشریٰ الیٰ العظیم (ع۴۵) ان اللہ لایصلح عمل المفسدین (ع۴۶) فی قوم یوسف قوله تعالیٰ اما آمنوا (ع۴۷) وان استغفروا ربکم فی فضلہ (ع۴۸) یتذرون (ع۴۹) و یقوم استغفروا ربکم الیٰ بحرہم (ع۵۰) و اما ان ربکم لہا ربکم القرئی الیٰ مصلحون (ع۵۱) فی یوسف قوله تعالیٰ و ما بلغ اشدہ الیٰ المحنین ۔





ایشان کرده اند: اس عمارت نیست ویران کرده اند: بے خبر بودند از حال اوست:  
استیعذ الله ما یفکرون: بخش از صفرا و از سودا نبود: بوی هر چیز می پدید می آید و  
اورا اس بے اصول علاج کا نتیجہ لازمی یہ ہو گا کہ ہر چہ کردہ از علاج و از دوا:  
رنج افزوں گشت و حاجت ناروا: از ہلکے قبض شد اطلاق رفت: آب آتش  
راند و شامچو نفت: بستی دل شد افزوں و خواب کم: سوزش چشم دل پر درد و غم:

انزل المذین ظاہر و اہم الی قدیر لانی ما وحی (ع) لکن لم ینبہ المنافقون الی تبدیل او (ع) لقد  
کان سباً الی الکفور و (ع) فلما جاء ہم ندیر الی آخر السورة (و من یقنت) و (ع) فلو لا انک  
من المسحون للبت فی بطن الی یوم یبعثون و (ع) قل یاعباد الذین آمنوا اتقوا ربکم الی حساب .

روانی و (ع) فوہ اللہ سیات المکر و (ع) انا انصر رسلاً الی الاشہاد و (ع) ان الذین قالوا  
ربنا اللہ الی و فی الآخرة (فن ظلم) و (ع) و اما اصابکم من مصیبة فما کبت ایدکم و (ع) ینظم  
البطشة البری انا منتقمون (ایہ یرو) و (ع) یا ایہ الذین آمنوا ان تنصروا اللہ تنصرکم و ثبت  
اقدامکم و (ع) فلا تنوا الی آخر السورة و (ع) لقد رضی اللہ عن المؤمنین الی قدیر و (ع)  
ہو الذی ارسل رسولہ الی شہیدا و (ع) کذبت قبلہم قوم فوج الی و عید رحم الاحقاف و (ع)  
ام یقولون الی الدبر (قال فما خطبکم) و (ع) اولئک کتب فی قلوبہم الایمان و ایدیم بر صحت

و (ع) فاما ہم اللہ من حیث لم یحسبوا الی شہید العقاب و (ع) الم تر الی الذین نافقوا الی لا یعقون  
و (ع) عسی اللہ ان یجعل بیکم و بین الذین عادیتمہم مودة - و (ع) و اخری تجزئہا نصر من اللہ  
و فتح قریب - و (ع) و ینزل خزائن السموات الی لا یعلمون و (ع) اما اصابکم من مصیبة الی یبد  
قلوبہ و (ع) و من ینق اللہ الی قدیر (ع) و کاین من قرینہ عنت الی آخر (قد سمع اللہ) و (ع)  
انابلونا ہم الی لو کاوا یعلمون و (ع) فقلت مستغفر و ابرک الی انہا و (ع) و استغفر الی اللہ  
لا سقنا ہم باء عندنا ربک الذی (و من) الم یجعل لکیم فی تقلیل (و من) فہذہ آة فی الباب و لم

مگر باوجود اس ناکامی پر ناکامی کے ان عطائی اطباء کی حالت اس خطائی  
 طبیب کی سی ہے جس نے کسی کو بے موقع مسہل دیا تھا اور برابر زیادتِ اسہال کی  
 خبر اس کو پہنچ رہی تھی مگر وہ ہر اطلاع کے جواب میں یہی کہتا تھا کہ مادہ قاسد ہو نکلنے  
 دوحشی کہ وہ مر بھی گیا مگر یہ اس کا مرنا سن کر بھی اپنی اسی رائے کو صحیح سمجھا کئے اور  
 فرمایا کہ اللہ رے مادے جس کے نکلنے سے مر گیا نہ نکلتا تو نہ معلوم کیا ہو جاتا۔

اس جہلِ علمی کی وجہ صرف یہی جہلِ علمی ہے کہ ان مصائب کے سرمنشاہ کی  
 تعین میں ان کو نصوصِ الہیہ و نبویہ کی پوری تصدیق نہیں۔ اسے صاحبِ جب  
 اللہ و رسول پر ایمان ہے جس کے معنی ہیں ہر امر اور ہر خبر میں ان کی تصدیق کرنا  
 اور ان کو سچا سمجھنا پھر یہ کیسی تصدیق ہے کہ کسی میں تصدیق کسی میں عدم تصدیق  
 اقنومنون بعض الکتاب و کفر ببعض اس لئے سخت ضرورت محسوس ہوئی  
 کہ اس تجاہل یا تغافل پر از سر نو تنبیہ کی جائے تاکہ مرض کے سبب کا تعین پھر  
 علاج صحیح کا یقین ہو اور اس تعین و یقین کے بعد اسباب کے ازالہ اور علاج کی  
 تحصیل کا اہتمام کریں اور براہین عقلیہ و نقلیہ و نیز مشاہدہ و تجربہ سے محقق ثابت  
 ہو چکا ہے کہ دورِ حاضر میں ان اسباب و معالجات کی تعلیم و تفہیم منحصر ہو گئی ہے  
 حضورِ اقدس صلی اللہ علیہ وسلم کی ذاتِ مبارک میں پس بلا خوفِ منازع حصول کی  
 شانِ عالی میں یہ دعویٰ بالکل سچا و دعویٰ ہے سہ ذاتِ پاک کا طے پر مایہ: آفتاب  
 در میان سایہ: حاقوش گو کو حکیم حاذق ست: صادقش دان کو این صاق ست  
 در علاجش سحر مطلق را بسین: در مزاجش قدرت حق را بسین: جو شخص آپ کی  
 صحتِ تشخیص کا اعتقاد کر کے آپ کی تجویز پر عمل کرے گا۔ وہ بے ساختہ کہنے



لیکے گا کہ مطلع فور حق و دفع حرج : یعنی الصبر مفتاح الفرج : اے لقاے  
 تو جواب ہر سوال : مشکل از تو حل شود بے قیل قال : ترجمان ہر چہ مارا در دل  
 ست : دستگیر ہر کہ پایش در گل ست : مرجایا مجتہ یا مرقطے : ان تغب  
 جبار القضا صاق القضا : انت مولی القوم من لای شہی : قدر دی کل العن لم یتہ :  
 اور اگر یہ شخص آپ کی کسی تجویز کی لم بھی نہ سمجھے گا تب بھی جیسا کہ لازم اعتقاد  
 سے ہے یہ کہے گا کہ از حق یا بداد وحی و خطاب : ہر چہ فرما ید بودین صواب :  
 آنکہ جان بخشہ اگر بکشد رداست : نامست دوست و دوست خداست : بچو اسمعیل  
 پیشش سر نہ : شاد و خداں پیش تیغش جاں بدہ : بتا بہ اند جانت خدایا تائب :  
 بچو جان پاک احمد با احد : عاشقان جام فرح آنکہ کشند : کہ بدست خویش خواب  
 شاں کشند : آں کسے را کش شاہے چنیں شاہے کشد : سوئے تخت و بہترین  
 جاہے کشد ۔

اور آپ نے نہایت شفقت و غایت رحمت سے اپنا پورا مطلب بے دریغ  
 عام خلائق کے روبرو پیش فرمایا آگے استعمال کرنے والوں یا استعمال نہ کرنے  
 والوں کی سعادت و شقاوت جس نے جب کبھی بھی استعمال کیا اصلاح و فلاح  
 اس کے پیش پیش رہی اور جس نے اُس میں اہمال کیا اگر اس کو کچھ حصہ عقیدت  
 و محبت کا حاصل ہے اس عقیدت و محبت کی برکت سے اس پر غنائت اس  
 طرح متوجہ ہوتی ہے کہ صلاح و فلاح سے اس کو حرمان عاجل نصیب کیا جاتا ہو  
 تاکہ اس فوری تنبیہ سے وہ اپنی اصلاح کر سکے اور جو عقیدت و محبت سے خالی  
 ہیں اس خلوی شامت سے ان کے ساتھ یہ معاملہ کیا جاتا ہے کہ بطور استدراج

کے ان کو صورت و عاجلاً کامیابی عطا کر دی جاتی ہے اور حقیقتہً و آجلاً حرام ہی  
ان کے نصیب حال ہوتا ہے چنانچہ حرامِ آجل تو ظاہر ہی ہے اور حرامِ حقیقی کا  
شاہد ان کی اندرونی حالت ہے کہ خالص راحت و صلاوت کو وہ خود اپنے اندر  
مفقود پاتے ہیں اسی فلاحِ عاجل و صوری و حرامِ آجل و حقیقی کا ذکر آیات  
میں ہے قوله تعالیٰ *ایحسبون انہم یدعونہم بمل*

*و بنین شادع لہم فی الخیرات بل لا یشعرون* و قوله تعالیٰ *فلا  
تجبک اموالہم ولا اولادہم انما یرید اللہ لیعذبہم بہا فی الحجۃ الیہ الذین  
انفہم وہم کاذبون* جب عیاناً و برہاناً صلاح و فلاح کا انحصار مطہر ہوی  
ہی کے نسخوں میں ثابت ہو چکا تو برادرانِ اسلامی پر جن کو مرض کی خبر اور اس کے  
سبب اور نسخے سے بے خبری ہے واجب و لازم ہوا کہ اب اس علمی تغفل  
و تجاہل یا علمی تکاسل و تشاقل کو ہمیشہ کے لئے خیر باد کہیں اور ان حکمی و حکوتوں  
کا استعمال کریں اور عاجلاً و آجلاً و صورت و حقیقتہً صلاح و فلاح کا متزاید  
و متصاعد مشاہدہ کریں یہ تنبیہ کلی ہے جلب منافع و دفع مضار کے طریق  
صحیح پر اور تنبیہ جزئی و مبسوط تمام شریعتِ مطہرہ ہے لیکن تنبیہ کلی و بھائی  
تو اس لئے کافی نہیں کہ عمل بدون تفصیل متعذر ہے اور تنبیہ جزئی و تفصیلی پر  
مختصر وقت میں مطلع ہونا متعسر ہے اس لئے ضرورت اس کی ہے کہ اسلامی  
بھائیوں کی حالتِ حاضرہ غیر محتلمۃ التاخیر فی المعالجہ کے اعتبار سے جواز میں  
تفصیل میں ایک بناء خاص پر مستحق تقدیم فی التعلیم ہیں سر دست اُن کی  
تعیین و تبیین بقدر ضرورت کر دی جائے اور وہ بناء خاص یہ ہے کہ جبرِ لرح

ادویہ حسیہ میں بعض ادویہ ازالہ امراض میں مؤثر بالخاصیت ہیں اور بعض مؤثر  
 بالکیبت پھر ان میں بعض مؤثر بلا واسطہ ہیں مثلاً اس طرح کہ مرض حرارت  
 ساذج سے تھا کسی جزو بار دے اس کا علاج کیا گیا۔ اور بعض مؤثر بواسطہ مثلاً  
 اس طرح کہ وہ حرارت کسی خلط سے تھی اس کا علاج ایسے جزو سے کیا گیا جو بالذات  
 اس خلط کی مقلد یا معادل ہے اور بواسطہ اس تقلید یا تقلیل کے مزید حرارت  
 اسی لرح حکماء امت و اطباء ملت کو کہ مبصران آثار و ماہران اسرار ہیں اپنے  
 ذوق نورانی و ادراک وجدانی سے مکشوف ہوا ہے کہ اعمال مؤثر بالخاصہ بھی ہیں  
 اور بلکم تمام شرائع کو عام ہے اور ان میں سے بعض مؤثر بالکیفیت بھی ہیں۔ پھر  
 ان میں بعض مؤثر قریب ہیں۔ اور بعض مؤثر بالواسطہ یا بالواسطہ اس وقت  
 میں نے تعبیل حصول منفعت و تسہیل قبول دعوت کی مصلحت سے یہ تجویز  
 کیا ہے کہ احکام میں سے قسم دوم کی بھی قسم دوم کے بعض ان اجزاء کی فہرست کو  
 جو علماً عملاً ہر طرح سہل ہیں اپنے بھائیوں کے رد و روپیش کروں اور زیادت  
 تسہیل کے لئے تدریجاً ایک ایک دو جزو پیش کروں چند مدت میں وہ سب خود  
 حج بھی ہو جائیں گے اور اجزاء اس قسم کے ہوں گے اسلام۔ علم دین۔ نماز۔ زکوٰۃ  
 قرآن و شہادۃ اخلاقی خوش معاملگی۔ کسب حلال۔ ترک اسراف۔ حکایات اولیاء  
 دعاء و مثالہا اور اجزاء کی خاصیت پر رد کہ وہی موضوع ہے اس عجلہ کا جو کہ شروع  
 تہمید مل کر رہے۔ نظر کر کے اس فہرست کا نام حیوۃ المسلمین قرار دیتا ہوں  
 اور ان اجزاء کو راجح سے ملقب کرتا ہوں جو اس حیوۃ ہے اور ان ارواح  
 کا تعلق ہر مسلم کے لئے تعدد آثار کے اعتبار سے ایسا ہے جیسا ہر حرمی کے لئے



واللہ ولی الہدایۃ۔ وسیعہ الرعایۃ والحمایۃ

کتبہ اشرف علی اعجاز جمای الاموی ۱۳۲۶ھ

## حضرت تھانویؒ کی دیگر اہم تالیفات

تعلیم الدین حضرت مولانا کی نہایت مفید اور مقبول عام کتاب خوبصورت جلد

ایڈیشن قیمت ۴۰۰

اعمال قرآنی: قرآن کریم کی آیتوں کی خاصیتوں کا عجیب و غریب بیان قیمت جلد ۴۰۰

اصلاح الرسوم حضرت کی معرکتہ الادارہ تالیف جس کی سطر سطر لایعنی رسموں

میں پھنسی ہوئی قوم پر گشتہ کے لئے آپ حیات کا حکم رکھتی ہے۔ حضرت مولف کا دوسرا

مشہور رسالہ صفاتی معاملات بھی اس میں شامل کر دیا گیا ہے۔ دونوں کی مجموعی قیمت

مع جلد ۴۰۰۔ آداب معاشرت قیمت ۴۰۰ جمال القرآن قیمت ۴۰۰

بِسْمِ اللَّهِ الرَّحْمَنِ الرَّحِيمِ

رُوحِ اَوَّل

اِسْلَام وَاِيْمَان

دونوں لفظوں کا مطلب قریب ہی قریب ہے (علیٰ) فرمایا اللہ تعالیٰ نے کہ بلاشبہ (سچا) دین اللہ کے نزدیک یہی اسلام ہے اور (علیٰ) فرمایا اللہ تعالیٰ نے کہ جو شخص اسلام کے سوا کسی دوسرے دین کو تلاش (اور اختیار) کرے گا سو وہ (دین) اُس شخص سے (خدا تعالیٰ کے نزدیک) مقبول (اور منظور) نہ ہوگا اور وہ (شخص) آخرت میں خراب ہوگا اور (علیٰ) فرمایا اللہ تعالیٰ نے جو شخص تم میں سے اپنے دین (اسلام) سے پھر جائے پھر کافر بنے ہونے کی حالت میں مرجائے تو ایسے لوگوں کے (نیک) اعمال دنیا اور آخرت میں غارت ہو جاتے ہیں اور ایسے لوگ دوزخی ہوتے ہیں (اور) یہ لوگ دوزخ میں ہمیشہ رہیں گے۔ ف دنیا میں اعمال کا غارت ہونا یہ ہے کہ

اُس کی بی بی نکاح سے نکل جاتی ہے۔ اگر اس کا کوئی مورث مسلمان مرے  
 اس شخص کو میراث کا حصہ نہیں ملتا۔ مرنے کے بعد جنازہ کی نماز نہیں پڑھی  
 جاتی۔ اور آخرت میں ضائع ہونا یہ ہے کہ ہمیشہ ہمیشہ کے لئے دوزخ میں  
 داخل ہوتا ہے۔ مسئلہ اگر یہ شخص پھر مسلمان ہو جائے تو بی بی سے پھر نکاح  
 کرنا پڑے گا بشرطیکہ بی بی بھی راضی ہو اور اگر وہ راضی نہ ہو تو زبردستی نکاح  
 نہیں ہو سکتا اور (ع) فرمایا اللہ تعالیٰ نے اے ایمان والو تم (ضروری  
 عقیدوں کی تفصیل سن لو وہ یہ ہے کہ) اعتقاد رکھو اللہ تعالیٰ کے ساتھ  
 اور اس کے رسول (محمد صلی اللہ علیہ وسلم) کے ساتھ اور اس کتاب کے  
 ساتھ جو اُس نے (یعنی اللہ تعالیٰ نے) اپنے رسول (یعنی محمد صلی اللہ علیہ وسلم)  
 پر نازل فرمائی (یعنی قرآن کے ساتھ) اور ان کتابوں کے ساتھ (بھی) جو کہ  
 (رسول اللہ صلی اللہ علیہ وسلم سے) پہلے (اور انبیوں پر) نازل ہو چکی ہیں اور  
 جو شخص اللہ تعالیٰ کے ساتھ کفر کرے اور (اسی طرح جو) اُس کے فرشتوں  
 کے ساتھ (کفر کرے) اور (اسی طرح جو) اُس کی کتابوں کے ساتھ (کفر کرے)  
 اور (اسی طرح جو) اس کے رسول کے ساتھ (کفر کرے) اور (اسی طرح)  
 جو روز قیامت کے ساتھ (کفر کرے) تو وہ شخص گمراہی میں بڑی دور جا پڑا  
 بلاشبہ جو لوگ (پہلے تو) مسلمان ہوئے پھر کافر ہو گئے پھر مسلمان ہوئے  
 (اور اس بار بھی اسلام پر قائم نہ رہے ورنہ پہلی بار کا اسلام سے پھر جانا  
 معاف ہو جاتا بلکہ) پھر کافر ہو گئے پھر (مسلمان ہی نہ ہوئے ورنہ پھر بھی ایمان  
 مقبول ہو جاتا بلکہ) کفر میں پڑتے چلے گئے (یعنی مرتے دم تک کفر پر قائم رہے)



اللہ تعالیٰ ایسوں کو ہرگز نہ بخشیں گے اور نہ اُن کو (بہشت کا) راستہ  
 دکھلائیں گے اور (عہ) فرمایا اللہ تعالیٰ نے بیشک جو لوگ ہماری آیتوں  
 کے منکر ہوئے (یعنی ایمان اختیار نہ کیا) ہم اُن کو عنقریب ایک سخت  
 آگ میں داخل کریں گے (اور وہاں اُن کی برابریہ حالت رہے گی کہ)  
 جب ایک دفعہ ان کی کھال (آگ سے) جل چکے گی تو ہم اُس پہلی کھال کی  
 جگہ فوراً دوسری و تازی کھال پیدا کر دیں گے تاکہ ہمیشہ عذاب ہی  
 بھگتے رہیں بلا شک اللہ تعالیٰ زبردست (اور) حکمت والے ہیں۔ اور  
 جو لوگ ایمان لائے اور اُنہوں نے اچھے کام کئے بہت جلد ہم اُن کو  
 ایسی بہشتوں میں داخل کریں گے جن کے مکافوں کے نیچے سے نہریں  
 بہتی ہوں گی وہ اُن میں ہمیشہ ہمیشہ رہیں گے (اور) اُن کے لئے (بہشتوں)  
 میں بی بیائیں ہوں گی عبات ستھری اور ہم اُن کو نہایت گنجان سایہ میں  
 داخل کریں گے ف ان آیتوں میں اسلام والوں کے لئے جنت کی نعمتیں اور اسلام  
 سے ہٹنے والوں کے لئے دوزخ کی مصیبتیں تھوڑی سی بیان کی گئی ہیں دوسری آیتوں  
 میں اور حدیثوں میں جنت کی طرح کی نعمتیں و دوزخ کی مصیبتیں بہت سی بیان  
 ہوئی ہیں اسے مسلمانوں دنیا کی زندگی بہت تھوڑی سی ہے اگر اسلام پر قائم  
 رہ کر مان لیا کہ تھوڑی سی تکلیف بھی بھگت لی تب بھی مرنے کے ساتھ ہی  
 ایسے عیش اور چین دیکھو گے کہ یہاں کی سب تکلیفیں بھول جاؤ گے  
 اور اگر کسی لالچ سے یا کسی تکلیف سے بچنے کے لئے کوئی شخص خدا نخواستہ  
 اسلام سے پھر گیا تو مرنے کے ساتھ ہی ایسی مصیبت کا سامنا ہوگا کہ

دنیا کے سب عیش بھول جائے گا۔ پھر اس مصیبت سے کبھی بھی نجات نہ ہوگی تو جس کو تھوڑی سی بھی عقل ہوگی وہ ساری دنیا کی بادشاہی کے لالچ میں بھی اسلام کو نہ چھوڑے گا۔ اے اللہ ہمارے بھائیوں کو ہدایت کر اور ان کی عقلیں درست رکھ۔

## روح دوم تحصیل و تعلیم علم دین

یعنی دین کا سیکھنا اور سکھانا (ع۱) ارشاد فرمایا رسول اللہ صلی اللہ علیہ وسلم نے علم دین کا طلب کرنا (یعنی اس کے حاصل کرنے کی کوشش کرنا) ہر مسلمان پر فرض ہے (ابن ماجہ) و اس حدیث سے ثابت ہوا کہ ہر مسلمان پر خواہ مرد ہو یا عورت ہو شہری ہو یا دیہاتی ہو امیر ہو یا غریب ہو دین کا علم حاصل کرنا فرض ہے اور علم کا یہ مطلب نہیں کہ عربی ہی پڑھے بلکہ اس کا مطلب یہ ہے کہ دین کی باتیں سیکھیں خواہ عربی کتابیں پڑھ کر خواہ اردو کی کتابیں پڑھ کر خواہ معتبر عالموں سے زبانی پوچھ کر خواہ معتبر واعظوں سے واعظ کہلو کر اور جو عورتیں خود نہ پڑھ سکیں اور نہ کسی عالم تک پہنچ سکیں وہ اپنے مردوں کے ذریعہ سے دین کی باتیں عالموں سے پوچھتی رہیں۔ (ع۲) ارشاد فرمایا رسول اللہ صلی اللہ علیہ وسلم نے کہ اے ابو ذر (یہ ایک صحابی کا نام ہے) اگر تم کہیں جا کر ایک آیت قرآن کی سیکھ لو یہ تمہارے لئے سور کعت رفل پڑھنے سے بہتر ہے اور اگر تم کہیں جا کر ایک مضمون علم

(دین) کا سیکھ لو خواہ اس پر عمل ہو یا عمل نہ ہو یہ تمہارے لئے ہزار رکعت (فضل) پڑھنے سے بہتر ہے۔ (ابن ماجہ)

اس حدیث سے علم دین حاصل کرنے کی کتنی بڑی فضیلت ثابت ہوئی اور یہ بھی ثابت ہوا کہ بعض لوگ جو کہا کرتے ہیں کہ جب عمل نہ ہو سکا تو پوچھنے اور سیکھنے سے کیا فائدہ یہ غلطی ہے۔

دیکھو اس میں صاف فرمایا ہے کہ خواہ عمل ہو یا نہ ہو دونوں حالت میں یہ فضیلت حاصل ہوگی اس کی تین وجہ ہیں اک تو یہ کہ جب دین کی بات معلوم ہوگئی تو گمراہی سے توجیح کیا یہ بڑی دولت ہے۔ دوسری وجہ یہ کہ جب دین کی بات معلوم ہوگئی تو انشاء اللہ تعالیٰ کبھی تو عمل کی بھی توفیق ہو جائے گی۔ تیسری وجہ یہ کہ کسی اور کو بھی بتلا دے گا یہ بھی ضرورت اور ثواب کی بات ہے۔ (ع۲) ارشاد فرمایا رسول اللہ صلی اللہ علیہ وسلم نے سب سے افضل صدقہ یہ ہے کہ کوئی مسلمان آدمی کوئی علم (دین کی بات) سیکھے پھر مسلمان بھائی کو سکھائے (ابن ماجہ)

اس حدیث سے ثابت ہوا کہ دین کی جو بات معلوم ہو کرے وہ دوسرے بھائی مسلمان کو بھی بتلا دیا کرے اس کا ثواب تمام خیرات سے زیادہ ہے۔ سبحان اللہ خدا تعالیٰ کی کیسی رحمت ہے، کہ ذرا سی زبان ہلانے میں ہزار روپیہ خیرات کرنے سے بھی زیادہ ثواب ملتا ہے (ع۳) حق تعالیٰ کا ارشاد ہے اے ایمان والو اپنے آپ کو اور اپنے گھروالوں کو دوزخ سے بچاؤ۔ اس کی تفسیر میں حضرت علیؑ نے فرمایا کہ اپنے گھروالوں کو بھلائی

(یعنی دین) کی باتیں سکھلاؤ (حاکم) اُس حدیث سے معلوم ہوا کہ اپنی بیوی  
بچوں کو دین کی باتیں سکھانا فرض ہے۔ نہیں تو انجام دوزخ ہو دیر سب  
حدیثیں کتاب مرغیب سے لی گئی ہیں)۔ (۵) ارشاد فرمایا رسول اللہ  
صلی اللہ علیہ وسلم نے کہ ایمان والے کے عمل اور نیکیوں میں سے جو چیز  
اس کے مرنے کے بعد بھی اس کو پہنچتی رہتی ہے اُن میں یہ چیزیں بھی  
ہیں۔ ایک علم دین) جو سکھایا ہو (یعنی کسی کو پڑھایا ہو یا مسئلہ بتلایا ہو)  
اور اس (علم) کو پھیلایا ہو (مثلاً دین کی کتابیں تصنیف کی ہوں یا ایسی  
کتابیں خرید کر دھت کی ہوں یا طالب علموں کو دی ہوں یا طالب علموں کو  
کھانے پکڑے کی مدد دی ہو جن سے علم دین پھیلے گا اور یہ بھی مدد دیکر  
اُس پھیلانے میں ساجھی ہو گیا۔ دوسرے نیک اولاد جس کو چھوڑ مرا ہو۔  
اور بھی کئی چیزیں فرمائیں) (ابن ماجہ و بیہقی) (۶) ارشاد فرمایا رسول اللہ  
صلی اللہ علیہ وسلم نے کہ کسی اولاد والے نے اپنی اولاد کو کوئی دینے کی چیز  
ایسی نہیں دی جو اچھے ادب (یعنی علم) سے بڑھ کر ہو (ترمذی و بیہقی)  
(۷) ارشاد فرمایا رسول اللہ صلی اللہ علیہ وسلم نے جو شخص تین بیٹیوں کی  
یا اسی طرح تین بہنوں کی عیال داری (یعنی ان کی پرورش کی ذمہ داری)  
کرے پھر ان کو ادب (یعنی علم) سکھائے اور اُن پر مہربانی کرے یاں تک  
کہ اللہ تعالیٰ ان کو بنفیکر کر دے (یعنی اُن کی شادی ہو جائے جس سے وہ  
پرورش سے بنفیکر ہو جائیں) اللہ تعالیٰ اس شخص کے لئے جنت کو واجب  
کر دے گا۔ ایک شخص نے دو کی نسبت پوچھا آپ نے فرمایا ایک میں بھی



یہی فضیلت ہے۔ (شرح السنہ) (یہ حدیثیں مشکوٰۃ سے لی گئی ہیں)  
 ف۔ ان حدیثوں میں اور اسی طرح اور بہت سی حدیثوں میں علم دین اور  
 تعلیم دین یعنی دین کے سیکھنے اور سکھانے کا ثواب اور اس کا فرض ہونا  
 مذکور ہے اصل سیکھنا اور سکھانا تو وہی ہے جس سے آدمی عالم یعنی  
 مولوی بن جائے۔ مگر ہر شخص کو نہ اتنی ہمت نہ اتنی فرصت۔ اس لئے  
 میں دین سیکھنے اور سکھانے کے ایسے آسان طریقے بتلاتا ہوں جس  
 سے عام لوگ بھی اس فرض کو ادا کر کے ثواب حاصل کر سکیں۔ تفصیل ان  
 طریقوں کی یہ ہے کہ (ع) جو لوگ اردو حرف پہچان سکتے اور پڑھ سکتے ہیں  
 یا آسانی سے اردو پڑھنا سیکھ سکتے ہیں وہ تو ایسا کریں کہ اردو زبان میں  
 جو معتبر کتابیں دین کی ہیں جیسے ہشتی زیور اور ہشتی گوہر اور تعلیم الدین  
 اور قصد السبیل اور تبلیغ دین اور تسہیل المواعظ کے سلسلہ کے وعظ جتنے  
 بنجائیں ان کتابوں کو کسی اچھے جاننے والے سے سبق کے طور پر پڑھ لے  
 اور جب تک کوئی ایسا پڑھانے والا نہ ملے ان کتابوں کو خود دیکھتا رہے  
 اور جہاں سمجھ میں نہ آئے یا کچھ شبہ رہے وہاں پینسل وغیرہ سے کچھ نشان  
 کر دے پھر جب کوئی اچھا جاننے والا مل جائے اس سے پوچھ لے اور سمجھ لے  
 اور اس طرح جو حاصل ہو وہ مسجد میں یا بیٹھک میں دوسروں کو بھی  
 پڑھکر سنا دیا کرے اور گھر میں اگر اپنی عورتوں اور بچوں کو سنا دیا کرے  
 اسی طرح جنہوں نے مسجد یا بیٹھک میں سنا ہے وہ بھی اُس کو اپنے دھیان  
 میں چڑھا کر بتایا دے اپنے گھروں میں اگر گھر والوں کو سنا دیا کریں۔

(ع۷) اور جو لوگ اُردو نہیں پڑھ سکتے وہ کسی اچھے پڑھے لکھے سمجھدار آدمی کو اپنے یہاں بلا کر اُس سے اسی طرح وہی کتابیں سن لیا کریں اور دین کی باتیں پوچھ لیا کریں اگر ایسا آدمی ہمیشہ رہنے کے لئے تجویز ہو جائے تو بہت ہی اچھا ہے اگر اس کو کچھ تنخواہ بھی دینا پڑے تو سب آدمی تھوڑا تھوڑا چندہ کے طور پر جمع کر کے ایسے شخص کو تنخواہ بھی دے دیا کریں دینا کے بے ضرورت کاموں میں سینکڑوں ہزاروں روپیہ خرچ کر دیتے ہیں اگر دین کی ضروری بات میں تھوڑا سا خرچ کر دو تو کوئی بڑی بات نہیں۔ مگر ایسا آدمی جو تم کو دین کی باتیں بتلائے اور ایسی کتابیں اپنی عقل سے تجویز مت کرنا بلکہ کسی اچھے اللہ والے عالم سے صلاح لے کر تجویز کرنا۔ (ع۸) ایک کام یہ پابندی سے کریں کہ جب کوئی کام دنیا کا یا دین کا کرنا ہو جس کا اچھا یا بُرا ہونا شروع سے نہ معلوم ہو اس کو دھیان کر کے کسی اللہ والے عالم سے پوچھ لیا کریں اور جواب کے واسطے ایک لفافہ پر اپنا پتہ لکھ کر یا لکھوا کر اپنے خط کے اندر رکھ دیا کریں کہ اس طرح سے جواب دنیا اُس عالم کو آسان ہو گا اور جلدی آئے گا۔ (ع۹) ایک اس بات کی پابندی رکھیں کہ کبھی کبھی اللہ والے عالموں سے ملتے رہیں اگر ارادہ کر کے جائیں تو بہت ہی اچھی بات ہے اگر اتنی فرصت نہ ہو اور ایسا عالم پاس بھی نہ ہو جیسے گاؤں والے ایک طرف پڑے رہتے ہیں تو جب کبھی شہروں میں کسی کام کو جانا ہو اور وہاں ایسا عالم موجود ہو تو تھوڑی دیر کے لئے اُس کے پاس جا کر بیٹھ جایا کریں اور کوئی بات یاد آ جائے تو پوچھ لیا کریں۔

(۵) ایک کام ضروری سمجھ کر یہ کیا کریں کہ کبھی کبھی دو مہینہ میں کسی عالم کی صلاح سے کسی وعظ کہنے والے کو اپنے گاؤں یا اپنے محلہ میں بلا کر اس کا وعظ سنا کریں جس سے اللہ تعالیٰ کی محبت اور خوف دل میں پیدا ہو کہ اس سے دین پر عمل کرنا آسان ہو جاتا ہے یہ مختصر بیان ہے دین سیکھنے کے طریقوں کا اور طریقے بھی کیسے بہت آسان۔ اگر پابندی سے ان طریقوں کو جاری رکھیں گے تو دین کی ضروری باتیں بے محنت حاصل ہو جائیں گی اور اس کے ساتھ ہی دو باتوں کا خیال رکھیں کہ وہ بطور پرہیز کے ہے ایک یہ کہ کافروں کے اور گمراہوں کے جلسوں میں ہرگز نہ جائیں اول تو کفر کی اور گمراہی کی باتیں کان میں پڑنے سے دل میں اندھا پیدا ہوتا ہے دوسرے بعض دفعہ ایمان کے جوش میں ایسی باتوں پر غصہ آجاتا ہے پھر اگر غصہ ظاہر کیا تو بعض دفعہ فساد ہو جاتا ہے بعض دفعہ اس فساد سے دنیا کا بھی نقصان ہو جاتا ہے۔ بعض دفعہ مقدمہ کا جھگڑا کھڑا ہو جاتا ہے جس میں وقت بھی خرچ ہوتا ہے اور روپیہ بھی یہ سب باتیں پریشانی کی ہیں اور اگر غصہ ظاہر نہ کر سکے تو دل ہی دل میں ٹھٹھن اور رنج پیدا ہوتا ہے خواہ مخواہ بیٹھے بٹھلائے غم خریدنا کیا فائدہ۔ دوسری بات یہ ہے کہ کسی سے بحث مباحثہ نہ کیا کریں کہ اس میں بھی اکثر ویسی ہی خرابیاں پیدا ہو جاتی ہیں جن کا ابھی بیان ہوا اور ایک بڑی خرابی ان دونوں باتوں میں اور ہے جو سب خرابیوں سے بڑھ کر ہے وہ یہ کہ ایسے جلسوں میں جانے سے یا بحث کرنے سے کوئی بات کفر کی اور گمراہی کی ایسی کان میں

پڑ جاتی ہے جس سے خود بھی شبہ پیدا ہو جاتا ہے اور اپنے پاس اتنا علم نہیں کہ جو اس شبہ کو دل سے دُور کر سکے تو ایسا کام کیوں کرے جس سے اتنا بڑا نقصان ہونے کا ڈر ہو اور اگر کوئی خواہ مخواہ بحث چھیڑنے لگے تو سختی سے کہہ دے کہ ہم سے ایسی باتیں مت کرو۔ اگر تم کو پوچھنا ہی ضروری ہو تو عالموں کے پاس جاؤ اگر ان سب باتوں کا خیال رکھو گے تو دوا اور پرہیز کو جمع کرنے سے انشاء اللہ تعالیٰ ہمیشہ دین کے تندرست رہو گے۔ کبھی دین کی بیماری نہ ہوگی۔ اللہ تعالیٰ توفیق دے۔

## روح سوم قرآن مجید کا پڑھنا پڑھانا

(ع) ارشاد فرمایا رسول اللہ صلی اللہ علیہ وسلم نے تم میں سے اچھا وہ شخص ہے جو قرآن سیکھے اور سکھلائے (بخاری) (ع) ارشاد فرمایا رسول اللہ صلی اللہ علیہ وسلم نے تم میں سے کوئی شخص مسجد میں جا کر کلام اللہ شریف کی دو آیتیں کیوں نہ سیکھے یہ اس کے لئے دو اونٹنیوں کے ملنے سے زیادہ بہتر ہیں اور تین آیتیں تین اونٹنیوں سے اور چار آیتیں چار اونٹنیوں سے زیادہ بہتر ہیں اور ان کی گنتی کے جتنے اونٹ ہوں ان سب سے وہ آیتیں بہتر ہیں (مسلم) وہ جس کی فہم ظاہر ہو کہ اونٹ تو دنیا میں کام آتے ہیں، اور آیتیں دونوں جہان میں کام آتی ہیں اور ان کا نام مثال کے طور پر لیا گیا کیونکہ عرب اونٹوں کو بہت چاہتے تھے۔ ورنہ ایک آیت کے مقابلہ میں بھی ساری دنیا کی کوئی حقیقت نہیں (مرقاۃ)



اور اس حدیث سے معلوم ہوا کہ اگر کسی نے پورا قرآن بھی نہ پڑھا ہو تو طہاری  
پڑھا ہو اس کو بھی بڑی نعمت حاصل ہوگئی (ع) ارشاد فرمایا رسول اللہ  
صلی اللہ علیہ وسلم نے جس کا قرآن خوب صاف ہو وہ (درجہ میں) فرشتوں  
کے ساتھ ہو گا جو بندوں کے اعمال نامے لکھنے والے اور عزت والے  
اور پائی والے ہیں اور جو شخص قرآن پڑھا ہو اور اس میں اٹکتا ہو اور وہ  
اس کو مشکل لگتا ہو اس کو دو ثواب ملیں گے (بخاری و مسلم) ف۔ دو  
ثواب اس طرح سے کہ ایک ثواب پڑھنے کا اور ایک ثواب اس محنت کا  
کہ اچھی طرح چلتا نہیں مگر تکلیف اٹھا کر پڑھتا ہو۔ اس حدیث میں کتنی  
بڑی تسلی ہے اس شخص کے لئے جس کو قرآن اچھی طرح یاد نہیں ہوتا وہ  
تنگ ہو کر اور نا امید ہو کر یہ سمجھ کر چھوڑ نہ دے کہ جب یاد ہی نہیں ہوتا تو  
پڑھنے ہی سے کیا فائدہ۔ آپ نے خوشخبری دیدی کہ ایسے شخص کو دو ثواب  
ملیں گے۔ (ع) ارشاد فرمایا رسول اللہ صلی اللہ علیہ وسلم نے جس کے سینہ  
میں کچھ بھی قرآن نہ ہو وہ ایسا ہے جیسے ابراہیم (ترمذی و دارمی) ف۔ اس  
میں تاکید ہے کہ کوئی مسلمان قرآن سے خالی نہ ہونا چاہئے۔ (ع) ارشاد فرمایا  
رسول اللہ صلی اللہ علیہ وسلم نے جس شخص نے کلام اللہ میں سے ایک حرف  
پڑھا اس کو ایک نیکی ملتی ہے اور ہر نیکی دس نیکی کی برابر ہوتی ہے (تو اس  
حساب سے ایک ایک حرف پر دس دس نیکیاں ملتی ہیں) اور میں یوں  
نہیں کہتا اسم ایک حرف ہے بلکہ اس میں الف ایک حرف ہے اور  
لام ایک حرف ہے اور میم ایک حرف ہے (ترمذی و دارمی) ف۔ یہ ایک

مثال ہے اسی طرح جب پڑھنے والے نے الحمد کہا تو اس میں پانچ حرف ہیں تو اس پر پچاس نیکیاں ملیں گی۔ اللہ اکبر کتنی بڑی فضیلت ہے پس ایسے شخص کی حالت پر افسوس ہے کہ ذرا سی کم ہمتی کر کے اتنی بڑی دولت حاصل نہ کرے (ع) ارشاد فرمایا رسول اللہ صلی اللہ علیہ وسلم نے جس نے قرآن پڑھا اور اس کے حکموں پر عمل کیا اس کے ماں باپ کو قیامت کے دن ایسا تاج پہنایا جائے گا جس کی روشنی آفتاب کی اس روشنی سے بھی زیادہ خوبصورت ہوگی جو دنیا کے گھروں میں اُس حالت میں ہو کہ آفتاب تم لوگوں میں آجائے یعنی اگر آفتاب تمہارے پاس آجائے تو اس وقت گھروں میں کتنی روشنی ہو جائے اس روشنی سے بھی زیادہ اس تاج کی روشنی ہوگی) سو اس شخص کی نسبت تمہارا کیا خیال ہو گا جس نے خود یہ کام کیا ہے (یعنی قرآن پڑھا ہے اور اس پر عمل کیا ہے اس کا کیا کچھ مرتبہ ہو گا) (احمد و ابوداؤد) ف اس حدیث میں اولاد کے قرآن پڑھانے کی کتنی بڑی فضیلت ہے سو سب مسلمانوں کو چاہئے کہ اولاد کو ضرور قرآن پڑھائیں اور لڑکوں کو بھی اگر کاروبار میں پورا پڑھانے کی فرصت نہ ہو تو جتنا پڑھا سکو جیسا حدیث (ع) میں معلوم ہوا اور اگر حفظ نہ کرا سکو تو ناظرہ ہی پڑھاؤ اور اگر حفظ کرانے کی توفیق ہو تو سبحان اللہ اس کی اور بھی فضیلت ہے جیسا ابھی اس کی حدیث لکھتے ہیں۔ (ع) ارشاد فرمایا رسول اللہ صلی اللہ علیہ وسلم نے جو شخص قرآن پڑھے اور اس کو حفظ کرے اور اس کے حلال کو حلال جانے اور اس کے حرام کو

حرام جانے (یعنی عقیدہ اس کے خلاف نہ رکھے جیسے اوپر والی حدیث پر عمل کرنے کو فرمایا تھا اس میں اس پر عقیدہ رکھنے کو فرمایا) تو اللہ تعالیٰ اس شخص کو جنت میں داخل کریگا اور اس کی سفارش (بخشش کے لئے) اس کے گھروالوں میں ایسے دس شخصوں کے حق میں قبول فرمائے گا کہ ان سب کے لئے دوزخ لازم ہو چکی تھی (احمد و ترمذی) وابن ماجہ و دارمی) و اس حدیث میں حفظ کرنے کی فضیلت پہلے سے بھی زیادہ ہے اور ظاہر ہے کہ گھروالوں میں سب سے زیادہ قریب کے علاقے والے ماں باپ ہیں تو یہ سفارش بخشش کی ماں باپ کے لئے یقینی ہے تو اس سے اپنی اولاد کو محافظ بنانے کی فضیلت کس درجہ کی ثابت ہے (ع) ارشاد فرمایا رسول اللہ صلی اللہ علیہ وسلم نے دلوں کو بھی (کبھی) زنگ لگ جاتا ہے۔ جب اس کو پانی پہنچ جاتا ہے عرض کیا یا رسول اللہ وہ کون چیز ہے جس سے دلوں کی صفائی ہو جائے آپ نے فرمایا موت کا زیادہ دھیان رکھنا اور قرآن کا پڑھنا (یہی شعب الایمان میں) (ع) حضرت جابر رضی اللہ عنہ سے روایت ہے کہ رسول اللہ صلی اللہ علیہ وسلم ہمارے پاس تشریف لائے اور ہم قرآن پڑھ رہے تھے اور ہم میں دیہاتی لوگ بھی تھے اور ایسے بھی تھے جو عرب نہ تھے (مطلب یہ کہ ایسے لوگ بھی تھے جو بہت اچھا قرآن نہ پڑھ سکتے تھے کیونکہ دیہاتیوں کی تعلیم کم ہوتی ہے اور جو عرب نہیں ان کی زبان عربی پڑھنے میں زیادہ صاف نہیں ہوتی آپ نے فرمایا پڑھتے رہو سب خالص ہیں (ابوداؤد و بیہقی) یعنی اگر بہت اچھا نہ پڑھ سکو تو دل

تھوڑا نہ کرو اور اچھاڑنے والے ان کو حقیر نہ سمجھیں اللہ تعالیٰ دل کو دیکھتا ہو  
 وں اس سے معلوم ہوا کہ خیال نہ کرے کہ ہماری زبان صاف نہیں یا ہماری  
 عمر زیادہ ہو گئی اب اجماع پڑھا جائے گا تو ہم کو ثواب کیا ملے گا یا شاید گناہ ہو  
 دیکھو رسول اللہ صلی اللہ علیہ وسلم نے سب کی کیسی تسلی فرمادی اور سب کو  
 پڑھنے کا حکم دیا (یہ سب حدیثیں مشکوٰۃ میں ہیں) (علاء) ارشاد فرمایا  
 رسول اللہ صلی اللہ علیہ وسلم نے جو شخص قرآن کی ایک آیت سننے کے لئے بھی  
 کان لگا دے اس کے لئے ایسی نیکی لکھی جاتی ہے جو بڑھتی چلی جاتی ہے۔  
 (اس بڑھنے کی کوئی حد نہیں بتلائی خدا تعالیٰ سے امید ہے کہ بڑھنے کی کوئی  
 حد نہ ہوگی بے انتہا بڑھتی چلی جائے گی) اور جو شخص اس آیت کو پڑھے وہ  
 آیت اس شخص کے لئے قیامت کے دن ایک نور ہو گا جو اس نیکی کے  
 بڑھنے سے بھی زیادہ ہے (احمد) وں اللہ اکبر قرآن کیسی بڑی چیز ہے کہ  
 جب تک قرآن پڑھا نہ آئے کسی پڑھنے والے کی طرف کان لگا کر سن ہی لیا  
 کرے وہ بھی ثواب سے مالا مال ہو جائے گا۔ خدا کے بند وہ تو کچھ بھی مشکل نہیں  
 (علاء) ارشاد فرمایا رسول اللہ صلی اللہ علیہ وسلم نے قرآن پڑھا کر و کیوں کہ  
 وہ قیامت کے روز اپنے پڑھنے والوں کے لئے سفارشی بن کر آئے گا  
 (اور ان کو بخشوائے) (مسلم) (علاء) ارشاد فرمایا رسول اللہ صلی اللہ  
 علیہ وسلم نے قرآن پڑھنے والا قیامت کے روز آئے گا قرآن یوں  
 کہے گا کہ اے پروردگار اس کو جوڑا پہنا دیجئے پس اس کی عزت کا تاج  
 پہنا دیا جائے گا پھر کہے گا اے پروردگار اور زیادہ پہنا دیجئے پس اس کو



عزت کا جوڑا پہنا دیا جائے گا پھر کہے گا اے پروردگار اس سے خوش ہو جائیے پس اللہ تعالیٰ اس سے خوش ہو جائے گا پھر اس سے کہا جائیگا کہ قرآن پڑھنا جا اور درجوں پر چڑھنا جا اور ہر آیت کے بدلے ایک ایک نیکی بڑھتی جائے گی (ترمذی و ابن ماجہ و خزیمہ و کرم) و اس پڑھنے اور چڑھنے کی تفصیل ایک اور حدیث میں آئی ہے کہ جس طرح سنبھال سنبھال کر دنیا میں پڑھتا تھا اس طرح پڑھتا ہو چلا جا جو آیت پڑھنے میں اخیر ہوگی وہاں ہی تیرے رہنے کا گھر ہے (ترمذی و ابو داؤد و ابن ماجہ و ابن حبان) (یہ حدیثیں ترغیب سے لی گئی ہیں) و مسلمانو! ان حدیثوں میں غور کرو اور قرآن مجید حاصل کرنے میں اور اولاد کو پڑھانے میں کوشش کرو۔ اگر پورا قرآن پڑھنے یا پڑھانے کا فرصت نہ ہو تو جتنا ہو سکے اسی کی ہمت کرو اگر اچھی طرح یاد نہ ہوتا ہو با صاف اور صحیح نہ ہوتا ہو کھراؤ مت اس میں لگے رہو اس طرح سے پڑھنے میں بھی ثواب ملتا ہے اگر حفظ نہ کر سکو ناظرہ ہی پڑھو پڑھاؤ اس کی بھی بڑی فضیلت ہے اگر پورا قرآن حاصل کرنے کی فرصت نہیں یا ہمت نہیں کسی پورا قرآن پڑھنے والے کے پاس بیٹھ کر سن ہی لیا کرو ان سب باتوں کا ثواب اوپر حدیثوں میں پڑھ چکے ہو اور موٹی بات ہے کہ کو کام ضروری ہوتا ہے اور ثواب کا ہوتا ہے اس کا سامان کرنا بھی ضروری ہوتا ہے اور اس میں بھی ثواب ملتا ہے پس اس قاعدہ سے قرآن کے پڑھنے پڑھانے کا سامان کرنا بھی ضروری ہو گا اور اس میں ثواب بھی ملے گا اور سامان

اُس کا یہی ہے کہ ہر جگہ کے مسلمان ملکر قرآن کے مکتب قائم کریں اور  
بچوں کو قرآن پڑھوائیں اور بڑی عمر کے آدمی بھی اپنے کاموں میں سے  
تھوڑا سا وقت نکال کر تھوڑا تھوڑا قرآن سیکھا کریں اور جو پڑھانے  
والا مفت نہ ملے سب مل کر اس کو گزارہ کے موافق کچھ تنخواہ دیا کریں  
اسی طرح جو بچے اپنے گھر سے غیب ہوں اور اس لئے زیادہ قرآن  
نہ پڑھ سکیں ان کے کھانے کپڑے کا بندوبست کر دیا کریں کہ وہ اطمینان  
سے قرآن مجید ختم کر سکیں اور جو لڑکے جتنا قرآن پڑھتے جائیں اپنے گھر  
جا کر عورتوں اور لڑکیوں کو بھی پڑھا دیا کریں اس طرح سے گھر کے سب  
مرد اور عورت قرآن پڑھ لیں گے اگر کوئی سپارہ میں نہ پڑھ سکے تو وہ  
زبانی ہی کچھ سورتیں یاد کر لے اور قرآن کے کچھ اور حقوق بھی ہیں۔ ایک  
یہ کہ جو شخص جتنا پڑھ لے خواہ پورا خواہ تھوڑا وہ اس کو ہمیشہ پڑھنا ہے  
تاکہ یاد رہے اگر یاد نہ رکھا تو پڑھا بے پڑھا سب یکساں ہو گیا دوسرا یہ  
کہ اگر کسی کو قرآن مجید کا ترجمہ پڑھنے کا بھی شوق ہو تو بطور خود ترجمہ  
نہ دیکھے کہ اس میں غلط سمجھ جانے کا قوی اندیشہ ہے کسی عالم سے سبق کے  
طور پر پڑھ لے اور تیسرا یہ کہ قرآن مجید کا بہت ادب کرنا چاہئے اس کی  
طرف پاؤں نہ کرو ادھر پیٹھ نہ کرو اس سے اونچی جگہ پر مت بیٹھو اس کو  
زمین یا فرش پر مت رکھو۔ بلکہ رحل یا ٹیکہ پر رکھو۔ چوتھا یہ کہ اگر وہ  
پھٹ جائے کسی پاک کپڑے میں لپیٹ کر پاک جگہ جہاں پاؤں نہ پہنچ  
دفن کر دو۔ پانچواں یہ کہ جب قرآن پڑھا کر ویہ دھیان رکھا کرو کہ ہم

اللہ تعالیٰ سے باتیں کر رہے ہیں۔ پھر دیکھنا دل پر کیسی روشنی ہوتی ہے۔

## روح چہارم اللہ تعالیٰ سے محبت رکھنا اور رسول اللہ صلی اللہ علیہ وسلم محبت رکھنا

(ع۱) حضرت انسؓ سے روایت ہے کہ رسول اللہ صلی اللہ علیہ وسلم نے فرمایا۔ تین چیزیں ایسی ہیں کہ وہ جس شخص میں ہوں گی اس کو ان کی وجہ سے ایمان کی حلاوت نصیب ہوگی۔ ایک وہ شخص جس کے نزدیک اللہ اور اُس کا رسول صلی اللہ علیہ وسلم سب ماسوا سے زیادہ محبوب ہوں (یعنی جتنی محبت اس کو اللہ اور رسول کے ساتھ ہوتی کسی سے نہ ہو) اور ایک وہ شخص جس کو کسی بندہ سے محبت ہو اور محض اللہ ہی کے لئے محبت ہو (یعنی کسی نبوی غرض سے نہ ہو محض اس وجہ سے ہو کہ وہ شخص اللہ والا ہے) اور ایک وہ شخص جس کو اللہ تعالیٰ نے کفر سے بچالیا ہو (خواہ پہلے ہی سے بچائے رکھا ہو خواہ کفر سے توبہ کرنی اور بچ گیا) اور اس بچائے نے کے بعد وہ کفر کی طرف آنے کو اس قدر ناپسند کرتا ہے جیسے آگ میں ڈالے جانے کو ناپسند کرتا ہے روایت کیا اس کو بخاری و مسلم نے (ع۲) نیز حضرت انسؓ سے روایت ہے کہ ارشاد فرمایا رسول اللہ صلی اللہ علیہ وسلم نے کہ تم میں کوئی شخص (پورا) ایسا نہ رہے ہو سکتا جب تک کہ میرے ساتھ اتنی محبت نہ رکھے کہ اپنے والد سے بھی زیادہ اور اپنی اولاد سے بھی زیادہ اور سب آدمیوں سے بھی

زیادہ روایت کیا اس کو بخاری و مسلم نے (یہ حدیثیں مشکوٰۃ میں ہیں)  
 (۷۲) حضرت انسؓ سے روایت ہے کہ رسول اللہ صلی اللہ علیہ وسلم نے  
 فرمایا کہ بندہ ایسا رہے کہ میرے ساتھ اتنی محبت نہ رکھے  
 کہ تمام اہل و عیال سے زیادہ اور تمام آدمیوں سے بھی زیادہ۔ روایت کیا  
 اس کو مسلم نے اور بخاری میں عبد اللہ بن ہشام کی روایت سے یہ بھی ہے  
 کہ حضرت عمرؓ نے عرض کیا یا رسول اللہ بیشک مجھ کو آپ کے ساتھ سب  
 چیزوں سے زیادہ محبت ہے بجز اپنی جان کے (یعنی اپنی جان کی برابر آپ کی  
 محبت معلوم نہیں ہوتی) آپ نے فرمایا قسم اس ذات کی جس کے ہاتھ  
 میں میری جان ہے ایسا نہ ہو گے جب تک میرے ساتھ اپنی جان  
 سے بھی زیادہ محبت نہ رکھو گے حضرت عمرؓ نے عرض کیا اب تو آپ کے  
 ساتھ اپنی جان سے بھی زیادہ محبت معلوم ہوتی ہے آپ نے فرمایا  
 اب پورے ایسا نہ رہو اے عمرؓ اس بات کو آسانی کے ساتھ قبول سمجھو  
 کہ حضرت عمرؓ نے اول غور نہیں کیا تھا۔ یہ خیال کیا کہ اپنی تکلیف سے جتنا  
 اثر ہوتا ہے دوسرے کی تکلیف سے اتنا اثر نہیں ہوتا اس لئے اپنی جان  
 زیادہ پیاری معلوم ہوتی پھر سوچنے سے معلوم ہوا کہ اگر جان دینے کا  
 موقع آجائے تو یقینی بات ہے کہ حضور صلی اللہ علیہ وسلم کی جان بچانے  
 کے لئے ہر مسلمان اپنی جان دینے کو تیار ہو جائے اسی طرح آپ کے  
 دین پر بھی جان دینے سے کبھی منہ نہ موڑے تو اس طرح سے آپ  
 جان سے بھی زیادہ پیارے ہوئے۔ (۷۳) حضرت ابن عباسؓ سے روایت



ہے کہ رسول اللہ صلی اللہ علیہ وسلم نے فرمایا کہ اللہ تعالیٰ سے محبت رکھو اس وجہ سے کہ وہ تم کو غذا میں اپنی نعمتیں دیتا ہے اور مجھ سے (یعنی رسول اللہ صلی اللہ علیہ وسلم) محبت رکھو اس وجہ سے کہ اللہ تعالیٰ کو مجھ سے محبت ہے نہایت کیا اس کو ترندی نے ف اس کا یہ مطلب نہیں کہ صرف غذا دینے ہی سے اللہ تعالیٰ کے ساتھ محبت رکھو بلکہ مطلب یہ ہے کہ اللہ تعالیٰ کے کمالات و احسانات جو بیشمار ہیں اگر کسی کی سمجھ میں نہ آئیں تو یہ احسان تو بہت ظاہر ہے جس سے کسی کو انکار نہیں ہو سکتا یہی سمجھ کر اس سے محبت کرو (ع) حضرت انس رضی سے روایت ہے کہ پیغمبر صلی اللہ علیہ وسلم کی خدمت میں ایک دیہاتی حاضر ہوا اور عرض کیا یا رسول اللہ قیامت کب کو ہوگی آپ نے فرمایا تو نے اس کے لئے کیا سامان رکھا ہے؟ وہ اس کے آنے کا شوق ہے، اس نے عرض کیا کہ میں نے اس کے لئے کچھ بہت نماز روزہ کا سامان تو کیا نہیں مگر اتنی بات ہے کہ میں اللہ و رسول سے محبت رکھتا ہوں رسول اللہ صلی اللہ علیہ وسلم نے اس سے فرمایا کہ (قیامت میں) ہر شخص اسی کے ساتھ ہوگا جس سے وہ محبت رکھتا ہوگا (سو تجھ کو میرا یعنی رسول اللہ صلی اللہ علیہ وسلم کا ساتھ نصیب ہوگا اور جب رسول اللہ صلی اللہ علیہ وسلم کے ساتھ ہوگا۔ تو اللہ تعالیٰ کے ساتھ بھی ہوگا) حضرت انس فرماتے ہیں کہ میں نے مسلمانوں و اسلام لانے (کی خوشی) کے بعد کسی بات پر اتنا خوش ہوتا نہیں دیکھتا جتنا اس پر خوش ہوئے۔ روایت کیا اسکو بخاری رحمہ

وف۔ اس حدیث میں کتنی بڑی بشارت ہے کہ اگر زیادہ عبادت کا ذخیرہ  
 نہ ہو تو اللہ و رسول کی محبت سے اتنی بڑی دولت مل جائے گی (یہ حدیثیں  
 تخریج احادیث الاحیاء للعراقی میں ہیں) (۷) حضرت ابوذر غفاری  
 سے روایت ہے کہ رسول اللہ صلی اللہ علیہ وسلم نے (نماز پڑھیں) ایک  
 آیت میں تمام رات گزار کر صبح کر دی اور وہ آیت یہ ہے ان تعذبہم اللہ یعنی  
 (اسے پرودگار) اگر آپ ان کو (یعنی میری امت کو) عذاب دیں تو وہ  
 آپ کے بندے ہیں آپ کو ان پر ہر طرح کا اختیار ہے اور اگر آپ  
 ان کی مغفرت فرمادیں تو آپ کے نزدیک کچھ مشکل کام نہیں کیوں کہ  
 آپ زبردست ہیں (بڑے سے بڑا کام کر سکتے ہیں) اور نعمت والے ہیں  
 (گنہگاروں کو بخش دینا بھی حکمت سے ہوگا) روایت کیا اس کو نسائی اور  
 ابن ماجہ نے۔ وف شیخ دہلوی نے مشکوٰۃ کے حاشیہ میں کہا ہے کہ اس آیت کا  
 مضمون جنت عیسیٰ علیہ السلام کا قول ہے اپنی قوم کے معاملہ میں اور  
 غالباً رسول اللہ صلی اللہ علیہ وسلم نے اس سے اپنی امت کی حالت حضور  
 حق میں پیش کر کے ان کے لئے مغفرت کی درخواست کی قطعاً شیخ نے یہ لفظ  
 غالباً احتیاط کے لئے فرمادیا ورنہ دوسرا احتمال ہو ہی نہیں سکتا تو دیکھئے  
 رسول اللہ صلی اللہ علیہ وسلم کو اپنی امت کے ساتھ کتنی بڑی شفقت ہے  
 کہ تمام رات کا آرام اپنی امت پر قربان کر دیا اور ان کے لئے دعا مانگتے رہے  
 اور سفارش فرماتے رہے کون ایسا محسوس ہوگا کہ اتنی بڑی شفقت سن کر بھی  
 عاشق نہ ہو جائے گا۔ (۸) حضرت ابوہریرہ سے روایت ہے کہ رسول اللہ

صلی اللہ علیہ وسلم نے فرمایا کہ میری (اور تمہاری) حالت اس شخص کی سی ہے کہ جیسے کسی نے آگ روشن کی اور اس پر پروانے گرنے لگے اور وہ ان کو بٹاتا ہے مگر وہ اس کی نہیں مانتے اور آگ میں دھنسے جاتے ہیں۔ اسی طرح میں تمہاری کمر پکڑ کر آگ سے بٹاتا ہوں (کہ دوزخ میں لے جانے والی چیزوں سے روکتا ہوں) اور تم اس میں گھسے جاتے ہو (روایت کیا اس کو ناری نے) فت دیکھئے اس حدیث سے رسول اللہ صلی اللہ علیہ وسلم کو دوزخ سے اپنی امت کو بچانے کا کتنا اہتمام معلوم ہوتا ہے یہ محبت نہیں تو کیا ہے اگر ہم کو ایسی محبت والے سے محبت نہ ہو تو افسوس ہے۔ (عش) حضرت عباس بن مردان سے روایت ہے کہ رسول اللہ صلی اللہ علیہ وسلم نے اپنی امت کے لئے عرفہ کی شام کو مغفرت کی دعا فرمائی آپ کو جواب دیا گیا کہ میں نے ان کی مغفرت کر دی۔ بحسب حقوق العباد کے کہ (اٹھ) میں ظالم سے مظلوم کا بدلہ ضرور لوں گا (اور بد دن عذاب مغفرت نہ ہوگی) آپ نے عرض کیا اسے پروردگار اگر آپ چاہیں تو مظلوم کو (اٹھ) کے حق کا عوض (جنت سے دے کر ظالم کی مغفرت فرما سکتے ہیں۔ مگر اس شام کو یہ دعا قبول نہیں ہوئی پھر جب مزدلفہ میں آپ کو صبح ہوئی آپ نے پھر وہی دعا کی اور آپ کی درخواست قبول ہو گئی پس آپ ہنسے اور حضرت ابو بکرؓ اور حضرت عمرؓ کے پوچھنے پر آپ نے فرمایا جب ابلیس کو معلوم ہوا کہ اللہ تعالیٰ نے میری دعا قبول کر لی اور میری امت کی مغفرت فرمادی خاک لیکر اپنے سر پر ڈال تا تھا

اور ہائے وائے کرتا تھا مجھ کو اس کا اضطراب دیکھ کر ہنسی آگئی۔ روایت  
 کیا اس کو ابن ماجہ نے اور اس کے قریب قریب بیہقی نے۔ و اس  
 حدیث کا یہ مطلب نہیں کہ حقوق العباد علی الاطلاق بدون سزا معاف  
 ہو جائیں گے اور نہ یہ مطلب ہے کہ خاص حج کرنے سے بدون سزا  
 معاف ہو جائیں گے بلکہ قبل اس دعا کے قبول ہونے کے دو احتمال تھے  
 ایک یہ کہ حقوق العباد کی سزائیں ہمیشہ رہنا پڑے۔ دوسرا یہ کہ جہنم میں ہمیشہ  
 رہنا نہ ہو لیکن سزا ضرور ہو۔ اب جہنم میں اس دعا کے قبول ہونے کے بعد دو  
 وعدے ہو گئے ایک یہ کہ بعد سزا کبھی نہ کبھی ضرور نجات ہو جائے گی دوسرا  
 یہ کہ بعض دفعہ بدون سزا بھی اس طور پر نجات ہو جائے گی کہ مظلوم کو  
 نعمتیں دے کر اس سے راضی نامہ دلوا یا جائے گا۔ و غور کر کے  
 دیکھو آپ کو اس قانون کی منظوری لینے میں کس قدر فکر و تکلیف ہوئی ہو  
 کیا اب بھی قلب میں آپ کی محبت کا جوش نہیں اٹھتا۔ (ع) حضرت عبداللہ  
 بن عمرو بن العاص سے روایت ہے جس کا حاصل یہ ہے کہ رسول اللہ  
 صلی اللہ علیہ وسلم نے وہ آیتیں پڑھیں جن میں حضرت ابراہیم علیہ السلام  
 اور حضرت عیسیٰ علیہ السلام کی دعائیں اپنی امت کے لئے مذکور ہیں اور  
 (دعا کے لئے) اپنے دونوں ہاتھ اٹھائے اور عرض کیا اے اللہ میری  
 امت میری امت حق تعالیٰ نے فرمایا اے جبریل محمد (صلی اللہ علیہ وسلم)  
 کے پاس جاؤ اور یوں توہمارا پروردگار جانتا ہی ہے اور ان سے پوچھو  
 آپ کے رونے کا سبب کیا ہے۔ انہوں نے آپ سے پوچھا رسول اللہ



صلی اللہ علیہ وسلم نے جو کچھ کہا تھا ان کو بتلایا حق تعالیٰ نے جبریل علیہ السلام سے فرمایا محمدؐ کے پاس جاؤ اور کہو ہم آپ کو آپ کی امت کے معاملہ میں نیش کر دیں گے اور رنج نہ دیں گے۔ روایت کیا اس کو مسلم نے۔

ان ابن عباسؓ کا قول ہے کہ آپ تو کبھی بھی خوش نہ ہوں گے اگر آپ کی امت میں سے ایک آدمی بھی دوزخ میں رہے (درمنشور عن الخطیب)

اور اللہ تعالیٰ نے وعدہ فرمایا ہے آپ کے خوش کرنے کا انشاء اللہ تعالیٰ آپ کا ایک اُمتی بھی دوزخ میں نہ رہے گا۔ اے مسلمانو یہ سب باتیں ان نعمتیں جس ذات کی برکت سے نصیب ہوئیں اگر ان سے محبت نہ کرو گے تو اس سے کرو گے (علاء) حضرت عمرؓ سے روایت ہے کہ ایک شخص تھا جس کا نام عبد اللہ اور لقب حمار تھا رسول اللہ صلی اللہ علیہ وسلم نے اس کو شراب نوشی میں سزا بھی دی تھی ایک دفعہ پھر لایا گیا اور سزا کا حکم ہو کر سزا بھی دی گئی ایک شخص نے کہا اے اللہ اس پر لعنت کر کس کثرت سے اس کو لایا جاتا ہے رسول اللہ صلی اللہ علیہ وسلم نے فرمایا اس پر لعنت نہ کرو۔ واللہ میرا یہ علم ہے کہ یہ خدا اور رسول سے محبت رکھتا ہے۔ روایت کیا اس کو ابو داؤد نے۔

خدا اور رسول صلی اللہ علیہ وسلم سے محبت رکھنے کی کتنی قدر فرمائی گئی کہ اتنا بڑا گناہ کرنے پر بھی اس پر لعنت کی اجازت نہیں دی گئی اے مسلمانو ایسی مفت کی دولت جس میں نہ محنت نہ مشقت کہاں نصیب ہوتی ہے اس کو ہاتھ سے مت دینا اپنی رگ رگ میں اللہ و رسول صلی اللہ علیہ وسلم کی محبت اور

عشق سمالینا اور رچالینا (یہ حد نہیں مشکوٰۃ میں ہیں اور ایک درمنثور  
کی ہے جس میں اس کا نام لکھ دیا ہے۔)

روحِ تیمم  
اعتقادِ تقدیرِ عملِ توکل یعنی تقدیرِ یقین لانا اور  
خدا تعالیٰ پر بھروسہ رکھنا

اس اعتقاد اور اس عمل میں یہ فائدے ہیں (الف) کیسی ہی مصیبت  
یا پریشانی کا واقعہ ہو اس سے دل مضبوط رہے گا یہ سمجھے گا کہ اللہ تعالیٰ کو  
یہی منظور تھا اس کے خلاف ہو نہیں سکتا تھا اور وہ جب چاہے گا  
اس کو دفع کر دے گا (ب) جب یہ سمجھ گیا تو اگر اس مصیبت کے دور  
ہونے میں دیر بھی لگے گی تو پریشان اور مایوس اور دل کمزور نہ ہوگا (ج) نیز  
جب یہ سمجھ گیا تو کوئی تدبیر اُس مصیبت کے دفع کرنے کی ایسی نہ کرے گا  
جس سے خدا تعالیٰ ناراض ہو۔ یوں سمجھے گا کہ مصیبت تو بد دن خدا تعالیٰ  
کے چاہے ہوئے دفع ہوگی نہیں پھر خدا تعالیٰ کو کیوں ناراض کیا (د) نیز  
اس سمجھنے کے بعد سب تدبیروں کے ساتھ یہ شخص دعائیں بھی مشغول ہوگا  
کیوں کہ یہ سمجھے گا کہ جب اُمی کے چاہنے سے یہ مصیبت ٹل سکتی ہے تو  
اُمی سے عرض کرنے میں نفع کی زیادہ امید ہے پھر دعائیں لگ جانے  
سے اللہ تعالیٰ سے علاقہ بڑھ جائے گا جو تمام راحتوں کی جڑ ہے (ہ) نیز  
جب ہر کام میں یہ یقین ہوگا کہ اللہ تعالیٰ ہی کے کرنے سے ہوتا ہے تو کسی

کامیابی میں اپنی کسی تدبیر یا سمجھ پر اس کو ناز اور فخر اور دعویٰ نہ ہو گا حاصل  
ان سب فائدوں کا یہ ہو کہ یہ شخص کامیابی میں شکر کرے گا اور ناکامی  
میں صبر کرے گا اور یہی فائدے اس مسئلہ کے اللہ تعالیٰ نے اس آیت میں  
بطور خلاصہ بتلائے ہیں (تکلیل تاسوا علی ما انکھروا لکن جابا انکم الذیہ ملوہ حدیث  
اور اس مسئلہ کا یہ مطلب نہیں کہ تقدیر کا بہانہ کر کے شریعت کے موافق  
ضروری تدبیر کو بھی چھوڑ دے بلکہ یہ شخص تو کمزور تدبیر کو بھی نہ چھوڑے گا  
اور اس میں بھی اُمید رکھے گا کہ خدا تعالیٰ اس میں بھی اثر دے سکتا ہے  
اس لئے کبھی ہمت نہ ہارے گا۔ جیسے بعض لوگوں کو غلطی ہو جاتی ہے  
اور دین تو بڑی چیز ہے دنیا کے ضروری کاموں میں بھی ایسی کم ہمتی کی  
بڑائی حدیث میں آئی ہے۔ چنانچہ عوف بن مالکؓ نے روایت کیا ہے کہ  
نبی صلی اللہ علیہ وسلم نے ایک مقدمہ کا فیصلہ فرمایا تو ہارنے والا کہنے لگا  
حسبى اللہ و نعم الوکیل (مطلب یہ کہ خدا کی مرضی میری قسمت) حضور صلی اللہ  
علیہ وسلم نے فرمایا کہ اللہ تعالیٰ کم ہمتی کو ناپسند فرماتا ہے لیکن ہوشیاری سے  
کام لو (یعنی کوشش و تدبیر میں کم ہمتی مت کرو۔ پھر جب کئی کام تمہارے  
قابو سے باہر ہو جائے تب کہو حسبى اللہ و نعم الوکیل (یعنی خدا کی مرضی میری  
قسمت) (ابوداؤد) یہ مضمون تو بیچ میں اس مسئلے کے فائدے بتلانے  
اور غلطیوں سے بچانے کے لئے آگیا تھا اب وہ حدیثیں لکھی جاتی ہیں  
جن میں اس مسئلہ کا ذکر ہے۔

(ع) حضرت جابر سے روایت ہے کہ رسول اللہ صلی اللہ علیہ وسلم نے

فرمایا تم میں کوئی شخص مومن نہ ہو گا جب تک کہ تقدیر پر ایمان نہ لائے  
اُس کی بھلائی پر بھی اور اُس کی برائی پر بھی یہاں تک کہ یقین کر لے کہ جو بات  
واقع ہونے والی تھی وہ اس سے ہٹنے والی نہ تھی اور جو بات اس سے  
ہٹنے والی تھی وہ اس پر واقع ہونے والی نہ تھی (ترمذی)

(ع) ابن عباسؓ سے روایت ہے کہ میں نبی صلی اللہ علیہ وسلم کے پیچھے  
تمہا آپ نے مجھ سے فرمایا اے رُک کے میں تجھ کو چند باتیں بتلاؤں  
اللہ تعالیٰ کا خیال رکھو وہ تیری حفاظت فرمائے گا۔ اللہ تعالیٰ کا خیال رکھو  
تو اُس کو اپنے سامنے (یعنی قریب) پائے گا۔ جب تجھ کو کچھ مانگنا ہو تو  
اللہ تعالیٰ سے مانگ اور تجھ کو جب مدد چاہنا ہو تو اللہ تعالیٰ سے مدد چاہ  
اور یہ یقین کر لے کہ تمام گروہ اگر اس بات پر متفق ہو جائیں کہ تجھ کو  
کسی بات سے نفع پہنچا دیں تو تجھ کو ہرگز نفع نہیں پہنچا سکتے بجز ایسی چیز  
کے جو اللہ تعالیٰ نے تیرے لئے لکھ دی تھی اور اگر وہ سب اس بات پر  
متفق ہو جائیں کہ تجھ کو کسی بات سے ضرر پہنچا دیں تو تجھ کو ہرگز ضرر نہیں  
پہنچا سکتے بجز ایسی چیز کے جو اللہ تعالیٰ نے تیرے لئے لکھ دی تھی (ترمذی)  
(ع) حضرت ابوذر داؤد سے روایت ہے کہ اللہ تعالیٰ نے تمام بندوں  
کی پانچ چیزوں سے فراغت فرمادی ہے اُس کی عمر سے اور اُس کے  
رزق سے اور اُس کے عمل سے اور اُس کے دفن ہونے کی جگہ اور یہ  
کہ (انجام) میں سعید ہے یا شقی ہے (احمد و بزار و کبیر و اوسط -  
(ع) حضرت معاویہؓ سے روایت ہے کہ رسول اللہ



صلی اللہ علیہ وسلم نے فرمایا کسی ایسی چیز پر آگے مت بڑھ جس کی نسبت تیرا خیال ہو کہ میں آگے بڑھوں اس کو حاصل کروں گا اگرچہ اللہ تعالیٰ نے اُس کو مقدر نہ کیا ہو اور کسی ایسی چیز سے پیچھے مت ہٹ جس کی نسبت تیرا خیال ہو کہ وہ میرے پیچھے ہٹنے سے ٹل جائے گی اگرچہ اللہ تعالیٰ نے اُس کو مقدر کر دیا ہو۔ (کبیر و اوسط) ف یعنی یہ دونوں گنا غلط ہیں بلکہ جو چیز مقدر نہیں وہ آگے بڑھنے سے بھی حاصل نہیں ہو سکتی اس لئے اس گنا سے آگے بڑھنا بے کار اور اسی طرح جو چیز مقدر ہے وہ ہٹنے اور بچنے سے ٹل نہیں سکتی اس لئے اس گنا سے بچنا بے کار۔ (ع) حضرت ابو ہریرہؓ سے روایت ہے کہ رسول اللہ صلی اللہ علیہ وسلم نے فرمایا کہ اپنے نفع کی چیز کو کوشش سے حاصل کر اور اللہ سے مدد چاہ اور ہمت مت ہار اور اگر تجھ پر کوئی واقعہ پڑ جائے تو یوں مت کہہ کہ اگر میں یوں کرتا تو ایسا ایسا ہو جاتا (لیکن ایسے وقت میں) یوں کہہ کہ اللہ تعالیٰ نے یہی مقدر فرمایا تھا اور جو اس کو منظور ہوا اُس نے وہی کیا (مسلم) یہاں تک کی حد میں جمع الفوائد سے نقل کی گئی ہیں۔ ان حدیثوں میں زیادہ تقدیر کا بیان تھا آگے وہ آیتیں اور حدیثیں ہیں جن میں زیادہ توکل کا اور کچھ کچھ تقدیر کا بیان ہے (ع) ارشاد فرمایا اللہ تعالیٰ نے پھر (مشورہ لینے کے بعد) جب آپ (ایک جانب) رائے نہجۃ کر لیں سو خدا تعالیٰ پر اعتماد (کر کے) اُس کام کو کر ڈالا (کیجئے)۔ اللہ تعالیٰ ایسے اعتماد کرنے والوں سے (جو خدا تعالیٰ پر اعتماد رکھیں) محبت فرماتے ہیں۔

(آل عمران) ف اس سے بڑھ کر کیا دولت ہوگی کہ خدا پر بھروسہ رکھنے والوں سے اللہ تعالیٰ کو محبت ہے جس شخص سے خدا تعالیٰ کو محبت ہو اُس کی فلاح میں کس کو شبہ ہو سکتا ہے اور اس آیت سے یہ بھی معلوم ہوا کہ توکل کے ساتھ تدبیر کا بھی حکم ہے کیوں کہ مشورہ تو تدبیر ہی کے لئے ہوتا ہے۔ البتہ تدبیر پر بھروسہ کرنا نہ چاہئے بلکہ تدبیر کر کے بھی بھروسہ خدا ہی پر ہونا چاہئے۔ (ع) ارشاد فرمایا اللہ تعالیٰ نے کہ یہ ایسے (مخلص) لوگ ہیں کہ (بعض) لوگوں نے جو اُن سے آکر کہا کہ ان لوگوں نے (یعنی کفار مکہ نے) تمہارے (مقابلہ کے لئے) بڑا سامان جمع کیا ہے سو تم کو اُن سے اندیشہ کرنا چاہئے تو اُس (خبر) نے اُن کے (جوش) ایمان کو اور زیادہ کر دیا اور (نہایت استقلال سے یہ) کہہ کر بات کو ختم کر دیا کہ ہم کو حق تعالیٰ (سب مہمات میں) کافی ہے اور وہی سب کام سپرد کرنے کے لئے اچھا ہے (یہی سپرد کرنا توکل ہے) پس یہ لوگ خدا تعالیٰ کی نعمت اور فضل سے (یعنی ثواب اور نفع تجارت سے بھرے ہوئے) واپس آئے کہ ان کو کوئی ناگواری ذرا پیش نہیں آئی اور وہ لوگ (اس واقعہ میں) رضائے حق کے تابع رہے اسی کی بدولت ہر طرح کی نعمتوں سے سرفراز ہوئے اور اللہ تعالیٰ بڑا افضل والا ہے (آل عمران) ف۔ ان آیتوں میں ایک قصہ کی طرف اشارہ ہے جس میں صحابہ کو دنیا اور دین دونوں کا فائدہ ہوا اللہ تعالیٰ یہ بتلاتا ہے کہ یہ دونوں دولتیں توکل کی بدولت ملیں۔ (ع) فرمایا اللہ تعالیٰ نے آپ فرما دیجئے کہ ہم پر کوئی حادثہ نہیں پڑ سکتا مگر وہی جو اللہ تعالیٰ نے ہمارے لئے مقدر فرمایا ہے

وہ ہمارا مالک ہے پس مالک حقیقی جو تجویز کرے بندہ کو اس پر راضی ہونا واجب ہے) اور ہماری کیا تخصیص ہے اللہ کے تو سب مسلمانوں کو اپنے سب کام سپرد رکھتے چاہتے ہیں (دوسری بات یہ فرمادیجئے کہ ہمارے لئے جیسی اچھی حالت بہتر ہے ایسے ہی سختی کی حالت بھی باعتبار انجام کے بہتر ہے کہ اس میں درجات بڑھتے ہیں اور گناہ معاف ہوتے ہیں) تم تو ہمارے حق میں دو بہتریوں میں سے ایک بہتری ہی کے منتظر رہتے ہو۔ (توبہ) ف۔ اس سے ثابت ہوا کہ توکل کا اثر یہ ہے کہ اگر کوئی ناگواری بھی پیش آئے تو اُس سے بھی پریشانی نہیں ہوتی بلکہ اُس کو بھی بہتری ہی سمجھتے ہیں اگر دنیا میں بھی اس کا ظہور نہ ہو تو آخرت میں ضرور ہو گا جو ہمارا اصلی گھر ہے اور وہی بھلائی ہمیشہ کام آنے والی ہے (ع۹) فرمایا اللہ تعالیٰ نے اور موسیٰ علیہ السلام نے (جب بنی اسرائیل کو فرعون کے ظلم سے خوف میں دیکھا تو اُن سے) فرمادیا کہ اے خیر قوم اگر تم (سچے دل سے) اللہ پر ایمان رکھتے ہو تو (سوچ بچار مت کرو بلکہ) اُس پر توکل کرو اگر تم (اس کی) اطاعت کرنے والے ہو انہوں نے (جواب میں) عرض کیا کہ ہم نے اللہ ہی پر توکل کیا (بعد اس کے اللہ تعالیٰ سے دعا کی کہ) اے ہمارے پروردگار ہم کو ان ظالم لوگوں کا تختہ مشق نہ بنا اور ہم کو اپنی رحمت کا صدقہ ان کافر لوگوں سے نجات دے (یعنی جب تک ہم پر ان کی حکومت مقدر ہے ظلم نہ کرنے پائیں اور پھر ان کی حکومت ہی کے دائرہ سے نکال دیجئے (یونس) ف۔ اس سے معلوم ہوا کہ توکل کے ساتھ دعا زیادہ مفید ہوتی ہو

(ع۱۰) فرمایا اللہ تعالیٰ نے جو شخص اللہ تعالیٰ پر توکل کرے گا تو اللہ تعالیٰ اس کے کام بنانے کے لئے کافی ہے۔ اور یہ کام بنانا امام ہے ظاہر بھی ہو یا صرف باطناً۔ دیکھئے توکل پر کیسا عجب وعدہ فرمایا ہے اور اصلاح باطناً اس وقت تو معلوم نہیں ہوتی مگر بہت جلد سمجھ میں آجاتی ہے۔ (ع۱۱) حضرت سعدؓ سے روایت ہے کہ رسول اللہ صلی اللہ علیہ وسلم نے فرمایا آدمی کی سعادت یہ ہے کہ خدا تعالیٰ نے جو اس کے لئے مقدر فرمایا اس پر راضی رہے اور آدمی کی محرومی یہ ہے کہ خدا تعالیٰ سے خیر مانگنا چھوڑ دے اور یہ بھی محرومی ہے کہ خدا تعالیٰ نے جو اس کے لئے مقدر فرمایا اس سے ناراض ہو (احمد و ترمذی) (ع۱۲) حضرت عمرو بن العاص سے روایت ہے کہ رسول اللہ صلی اللہ علیہ وسلم نے فرمایا کہ آدمی کا دل (تعلقات کے) ہر میدان میں شاخ شاخ رہتا ہے سو جس نے اپنے دل کو ہر شاخ کے پیچھے ڈال دیا اللہ تعالیٰ پر واہ بھی نہیں کرتا۔ خواہ وہ کسی میدان میں ہلاک ہو جائے اور جو شخص اللہ تعالیٰ پر توکل کرتا ہو۔ اللہ تعالیٰ سب شاخوں میں اُس کے لئے کافی ہو جاتا ہے (ابن ماجہ) (ع۱۳) حضرت عمران بن حصینؓ سے روایت ہے کہ رسول اللہ صلی اللہ علیہ وسلم نے فرمایا جو شخص (اپنے دل سے) اللہ تعالیٰ ہی کا ہو رہے اللہ تعالیٰ اُس کو سب ذمہ داریوں کی کفایت فرماتا ہے اور اس کو ایسی جگہ سے رزق دیتا ہے کہ اس کا گان بھی نہیں ہوتا اور جو شخص دنیا کا



ہو رہے اللہ تعالیٰ اس کو دنیا ہی کے حوالہ کر دیتا ہے (ابوالشخ) یہ حدیث  
 ترغیب و ترہیب میں ہے (۱۷) حضرت انسؓ سے روایت ہے کہ  
 رسول اللہ صلی اللہ علیہ وسلم نے ایک اعرابی کو فرمایا کہ اونٹ کو باندھ کر  
 توکل کر۔ یعنی توکل میں تدبیر کی مانفت نہیں ہاتھ سے تدبیر کرے  
 دل سے اللہ پر توکل کرے اور اس تدبیر پر بھروسہ نہ کرے۔ (۱۸) ابوہریرہؓ  
 سے روایت ہے کہ رسول اللہ صلی اللہ علیہ وسلم سے پوچھا گیا کہ دوا اور  
 جھاڑ پھونک کیا تقدیر کو ٹال دیتی ہے آپ نے فرمایا یہ بھی تقدیر ہی میں  
 داخل ہے (ترمذی وابن ماجہ) ف یعنی یہ بھی تقدیر میں ہے کہ فلاں  
 دوا یا جھاڑ پھونک سے نفع آجائے گا یہ حدیث تخریج عراقی میں ہے۔  
 نتیجہ۔ مسلمانوں! ان آیتوں اور حدیثوں سے سبق لو کیسی ہی دشواری  
 پیش آئے دل تھوڑا مت کرو۔ اور دین میں کچے مت بنو خدا تعالیٰ  
 مدد کرے گا۔

## روح ششم دعا مانگنا

یعنی جس چیز کی ضرورت ہو خواہ وہ دنیا کا کام ہو یا دین کا اور  
 خواہ اس میں اپنی بھی کوشش کرنا پڑے اور خواہ اپنی کوشش اور  
 قابو سے باہر ہو سب خدا تعالیٰ سے مانگا کرے لیکن اتنا خیال ضروری  
 ہے کہ وہ گناہ کی بات نہ ہو اس میں سب باتیں آگئیں جیسے کوئی کھیتی یا

سوداگری کرتا ہے تو محنت اور سامان بھی کرنا چاہئے کہ خدا تعالیٰ سے  
 دعا بھی مانگنا چاہئے کہ اے اللہ اس میں برکت فرما اور قصاص سے بچا۔  
 یا کوئی دشمن ستائے خواہ دنیا کا دشمن یا دین کا دشمن تو اس سے بچنے کی تدبیر  
 بھی کرنا چاہئے خواہ وہ تدبیر اپنے قابو کی ہو خواہ حاکم سے مدد لینا پڑے  
 مگر اس تدبیر کے ساتھ خدا تعالیٰ سے بھی دعا مانگنا چاہئے اے اللہ اس  
 دشمن کو زیر کر دے یا مثلاً کوئی بیمار ہو تو دوا دارو بھی کرنا چاہئے مگر خدا تعالیٰ  
 سے بھی دعا مانگنا چاہئے کہ اے اللہ اس بیماری کو کھو دے یا اپنے پاس  
 کچھ مال ہے تو اس کی حفاظت کا سامان بھی کرنا چاہئے جبے مضبوط مکان  
 میں مضبوط مضبوط قفل لگا کر رکھنا یا گھر والوں کے یا نوکر کے ذریعہ سے  
 اس کا پہرہ دینا، دیکھ بھال رکھنا مگر اس کے ساتھ خدا تعالیٰ سے دعا بھی  
 مانگنا چاہئے کہ اے اللہ اس کو چوروں سے محفوظ رکھ۔ مثلاً کوئی مقدمہ  
 کر رہا ہے یا اس پر کسی نے کر رکھا ہے۔ تو اس کی پیروی بھی کرنا چاہئے  
 وکیل اور گواہوں کا انتظام بھی کرنا چاہئے۔ مگر اس کے ساتھ خدا تعالیٰ  
 سے دعا بھی کرنا چاہئے کہ اللہ اس مقدمہ میں مجھ کو فتح دے اور ظالم کے  
 شر سے مجھ کو بچا۔ یا قرآن اور علم دین حاصل کر رہا ہے تو اس میں جی لگا کر  
 پابندی سے محنت بھی کرنا چاہئے مگر اس کے ساتھ دعا بھی کرنا چاہئے  
 کہ اللہ اس کو آسان کر دے اور میرے ذہن میں اس کی جادے یا نماز  
 روزہ وغیرہ شروع کیا ہے یا بزرگوں کے بتلانے سے اور عبادتوں  
 میں لگ گیا ہے تو تسبیح اور نفیس کے حیلہ بہانہ کا مقابلہ کر کے بہتت کے

ساتھ اس کو نبھانا چاہئے مگر دعا بھی کرتا رہے کہ اے اللہ میری مدد کر اور مجھ کو اس کی ہمیشہ توفیق دے اور اس کو قبول فرما یہ نمونہ کے طور پر چند مثالیں لکھ دی ہیں پہلا نام اور ہر مصیبت میں اسی طرح جو اپنے کرنے کی تدبیر ہے وہ بھی کرے۔ اور سب تدبیروں کے ساتھ اللہ تعالیٰ سے خوب عاجزی اور توجہ کے ساتھ عرض بھی کرتا رہے اور جس کام میں تدبیر کا کچھ دخل نہیں اس میں تو تمام کوشش دعا ہی میں خرچ کرنا ضرور ہے جیسے بارش کا ہونا یا اولاد کا زندہ رہنا یا کسی بیماری کا علاج بیماری سے اچھا ہو جانا یا نفس شیطانی کا نہ بہکا تانا یا باورطاعون سے محفوظ رہنا یا قابو یافتہ ظالموں کے شر سے بچنا ان کاموں کا بنانے والا تو بجز خدا تعالیٰ کے کوئی برائے نام بھی نہیں اس لئے تدبیر کے کاموں میں ضابطہ تدبیر کا ہے ان بے تدبیر کے کاموں میں وہ حصہ تدبیر کا بھی دعا ہو میں خرچ کرنا چاہئے۔ غرض تدبیر کے کاموں میں تو کچھ تدبیر اور کچھ دعا ہے اور بے تدبیر کے کاموں میں تدبیر کی جگہ بھی دعا ہی ہے۔

تو اس میں زیادہ دعا ہوئی اور دعا فقط اس کا نام نہیں کہ دو چار باتیں یاد کر لیں اور نمازوں کے بعد اس کو صرف زبان سے آموختہ کی طرح پڑھ دیا۔ سو یہ دعا نہیں ہے محض دعا کی نقل ہے۔ دعا کی حقیقت اللہ تعالیٰ کے دربار میں درخواست پیش کرنا ہے سو جس طرح حاکم کے یہاں درخواست دیتے ہیں کم سے کم دعا اس طرح تو کرنا چاہئے کہ درخواست دینے کے وقت آنکھیں بھی اسی طرف لگی ہوتی ہیں دل بھی ہر تن اوہری ہوتا ہر صورت بھی عاجزوں کی سی بناتے ہیں اگر زبانی کچھ عرض کرنا ہوتا ہے تو کیسے ادب سے

گفتگو کرتے ہیں اور اپنی عرضی منظور ہونے کے لئے پورا زور لگاتے ہیں اور اس کو یقین دلائے کی پوری کوشش کرتے ہیں کہ ہم کو آپ سے پوری امید ہے کہ ہماری درخواست پر پوری توجہ فرمائی جائے گی پھر بھی عرضی کے موافق حکم نہ ہو اور حاکم عرضی دینے والے کے سامنے افسوس ظاہر کرے کہ ہماری مرضی کے موافق تمہارا کام نہ ہوا تو یہ شخص فوراً یہ جواب دیتا ہے کہ حضور مجھ کو کوئی نیک یا نیکایت نہیں اس معاملہ میں قانون ہی سے جان نہ تھی یا میری پرہیزگاری میں کمی رہ گئی تھی حضور نے کچھ بھی نہیں فرمائی اور اگر اس حاجت کی آئندہ بھی ضرورت ہو تو کہتا ہوں کہ مجھ کو ناامیدی نہیں ہے عرض کرتا ہوں گا اور اصلی بات تو یہ ہے کہ مجھ کو حضور کی ہر بات کام ہونے سے زیادہ پیاری چیز ہو کام تو خاص وقت یا محدود درجہ کی چیز ہے حضور کی ہر بات تو عمر بھر کی اور غیر محدود درجہ کی دولت اور نعمت ہے تو اے مسلمانو! دل میں سوچو کہ اتنا دعا مانگنے کے وقت اور دعا مانگنے کے بعد جب اس کا کوئی ظہور نہ ہو خدا تعالیٰ کے ساتھ ایسا ہی برتاؤ کرتے ہو۔ سوچو اور شرمناؤ۔ جب یہ برتاؤ نہیں کرتے تو اپنی دعا کو یعنی درخواست کس منہ سے کہتے ہو تو واقع میں کمی تمہاری ہی طرف سے ہے جس سے وہ دعا درخواست نہ رہی اور اس طرف سے تو اتنی رعایت ہے کہ درخواست دینے کا وقت بھی معین نہیں فرمایا۔ وقت بے وقت جب چاہو عرض۔ معروض۔ کر لو۔ نمازوں کے بعد کا وقت بھی تم ہی نے ٹھیکار کھا ہے البتہ وہ وقت دوسرے وقتوں سے زیادہ برکت کا ہے سو اس وقت زیادہ دعا کرو باقی اور وقتوں میں بھی اس کا سلسلہ جاری رکھو جس وقت جو حاجت یاد آگئی فوراً ہی دل سے یا زبان سے



بھی مانگنا شروع کر دجہ دعا کی حقیقت معلوم ہو گئی تو اس حقیقت کے  
 موافق دعا مانگو پھر دیکھو برکت ہوتی ہے اور برکت کا یہ مطلب نہیں کہ جو  
 مانگو گے وہی بلجائے گا کبھی تو وہی چیز ملجاتی ہے جیسے کوئی آخرت کی چیز مانگے  
 کیوں کہ وہ بندہ کے لئے بھلائی ہی بھلائی ہے البتہ اُس میں ایمان اور  
 اطاعت شرط ہے کیوں کہ وہاں کی چیزیں قانوناً اسی شخص کو مل سکتی ہیں اور  
 کبھی وہ چیز مانگی ہوتی نہیں ملتی جیسے دنیا کی چیزیں مانگے کیوں کہ وہ بندہ کے  
 لئے کبھی بھلائی ہے کبھی بُرائی جب اللہ تعالیٰ کے نزدیک بھلائی ہوتی  
 ہے اس کو ملجاتی ہے اور جب بُرائی ہوتی ہے تو نہیں ملتی جیسے باپ بچہ کو  
 پیسے مانگنے پر کبھی دیدیتا ہے اور کبھی نہیں دیتا جب وہ دیکھتا ہے کہ یہ  
 اس سے ایسی چیز خرید کر کھائے گا جس سے حکیم نے منع کر رکھا ہے تو برکت  
 کا مطلب یہ نہیں ہے کہ وہ مانگی ہوئی چیز بلجائے بلکہ برکت کا مطلب یہ ہے  
 کہ دعا کرنے سے حق تعالیٰ کی توجہ بندہ کی طرف ہو جاتی ہے اور اگر وہ خیر بھی  
 کسی مصلحت سے نہ ملے تو دعا کی برکت سے بندہ کے دل میں تسلی اور قوت  
 پیدا ہو جاتی ہے اور پریشانی اور کمزوری جاتی رہتی ہے اور یہ اثر حق تعالیٰ  
 کی اس خاص توجہ کا ہوتا ہے جو دعا کرنے سے بندہ کے طرف حق تعالیٰ کو  
 ہو جاتی ہے اور یہی توجہ خاص اجابت کا وہ یقینی درجہ ہے جس کا وعدہ  
 حق تعالیٰ کی طرف سے دعا کرنے والے کے لئے ہوا ہے اور اس حاجت  
 کا اعطاف راویا یہ اجابت کا دوسرا درجہ ہے جس کا وعدہ بلا شرط نہیں بلکہ  
 اس شرط سے ہے کہ بندہ کی مصلحت کے خلاف نہ ہو اور یہی توجہ خاص ہے

جس کے سامنے بڑی سے بڑی حاجت اور دولت کوئی چیز نہیں اور یہی توجہ خاص بندہ کی اصل پونجی ہے جس سے دنیا میں بھی اُس کو حقیقی اور دائمی راحت نصیب ہوتی ہے اور آخرت میں بھی غیر محدود اور ابدی نعمت اور حلاوت نصیب ہوگی تو دعائیں اس برکت کے ہوتے ہوئے دعا کرنے والے کو خسارہ اور محرومی کا اندیشہ کرنے کی کب گنجائش ہے۔

اب دو چار حدیثیں دعا کی فضیلت اور آداب میں لکھتا ہوں  
 ۱۔ حضرت ابو ہریرہ سے روایت ہے کہ رسول اللہ صلی اللہ علیہ وسلم نے فرمایا بندہ کی دعا قبول ہوتی ہے تا وقتیکہ کسی گناہ یا رشتہ داروں کے ساتھ بدسلوکی کی دعا نہ کرے جب تک کہ جلدی نہ چمائے۔ عرض کیا یا رسول اللہ جلدی چمانے کا کیا مطلب ہے۔ آپ نے فرمایا جلدی چمانا یہ ہے کہ یوں کہنے لگے کہ میں نے بار بار دعا کی مگر قبول ہوتی ہوئی نہیں دیکھتا سو دعا کرنے سے تنہک جاسے اور دعا کرنا چھوڑ دے (مسلم) و اس میں تاکید ہے۔

اس بات کی کہ دعا قبول نہ ہو مگر بار بار کہے جائے اس کے متعلق اوپر بیان آچکا ہے۔  
 ۲۔ حضرت ابو ہریرہ سے روایت ہے کہ رسول اللہ صلی اللہ علیہ وسلم نے فرمایا خدا تعالیٰ کے نزدیک دعا سے بڑھ کر کوئی چیز قدر کی نہیں (ترمذی و ابن ماجہ)۔  
 ۳۔ حضرت ابن عمر سے روایت ہے کہ رسول اللہ صلی اللہ علیہ وسلم نے فرمایا کہ دعا ہر چیز سے کام دیتی ہے ایسی بلا سے بھی جو کہ نازل ہو چکی ہو اور ایسی بلا سے بھی جو کہ ابھی نازل نہیں ہوئی سو اسے بندگان خدا دعا کو پلہ باندھو (ترمذی و احمد)۔  
 ۴۔ حضرت ابو ہریرہ سے روایت ہے کہ

رسول اللہ صلی اللہ علیہ وسلم نے فرمایا جو شخص اللہ تعالیٰ سے دعا نہیں کرتا اللہ تعالیٰ اس پر غصہ کرتا ہے (ترمذی) و البتہ جس کو اس کی صحت اور دھیان سے فرصت نہ ہو وہ اس میں داخل نہیں۔ عہ حضرت ابو ہریرہؓ سے روایت ہے کہ رسول اللہ صلی اللہ علیہ وسلم نے فرمایا کہ تم اللہ تعالیٰ سے ایسی حالت میں دعا کیا کرو کہ تم قبولیت کا یقین رکھا کرو اور یہ جان رکھو کہ اللہ تعالیٰ غفلت سے بھرے دل سے دعا قبول نہیں کرتا۔ (ترمذی)

ف۔ تو دعا خوب توجہ سے کرنا چاہئے اور اجابت کے دو درجے بیان کئے گئے ہیں وہی قبولیت کے بھی ہیں کیوں کہ دونوں ایک ہی چیز ہیں اور ایک درجہ اس کا عام ہے۔ جو اگلی حدیث میں آتا ہے۔ عہ حضرت ابوسعید خدریؓ سے روایت ہے کہ رسول اللہ صلی اللہ علیہ وسلم نے فرمایا کوئی ایسا مسلمان نہیں جو کوئی دعا کرے جس میں گناہ اور قطع رحم نہ ہو مگر اللہ تعالیٰ اس دعا کے سبب اس کو تین چیزوں میں سے ایک ضرور دیتا ہے۔ یا تو فی الحال وہی مانگی ہوئی چیز دے دیتا ہے اور یا اس کو آخرت کے لئے ذخیرہ کر دیتا ہے اور یا کوئی ایسی ہی بُرائی اس سے ہٹا دیتا ہے صحابہؓ نے عرض کیا کہ اس حالت میں تو ہم خوب کثرت سے دعا کریں گے آپ نے فرمایا خدا کے یہاں اس سے بھی زیادہ (عطای) کثرت ہو رہی ہے

ف۔ خلاصہ یہ ہے کہ کوئی دعا خالی نہیں جاتی۔ عہ حضرت انسؓ سے روایت ہے کہ رسول اللہ صلی اللہ علیہ وسلم نے فرمایا کہ تم میں سے ہر شخص کو اپنے رب سے سب حاجتیں مانگنا چاہئیں (اور ثبات کی روایت

میں ہے کہ یہاں تک کہ اس سے نمک بھی مانگے اور جوتی کا تہہ ٹوٹ جائے  
وہ بھی اسی سے مانگے (ترمذی) ف۔ یعنی یہ خیال نہ کرے کہ ایسی حقیر چیز  
اتنے بڑے سے کیا مانگے۔ اُن کے نزدیک تو بڑی چیز بھی چھوٹی ہی ہے۔

روح ہفتم

## نیک لوگوں کے پاس بیٹھنا

تاکہ اُن سے اچھی باتیں سنیں۔ اُن سے اچھی خصلتیں سیکھیں اور  
جو لوگ نیک گذر گئے ہیں اُن کے اچھے حالات کی کتابیں پڑھ کر یا پڑھو کر  
ان کے حالات معلوم کرنا کہ یہ بھی ایسا ہی ہے جیسے گویا ان کے پاس ہی  
بیٹھ کر اُن سے باتیں سنیں اور ان سے اچھی خصلتیں سیکھ لیں۔ ف۔ چونکہ  
انسان کے اندر اللہ تعالیٰ نے یہ خاصیت رکھی ہے کہ دوسرے انسان  
کے خیالات اور حالات سے بہت جلد اور بہت قوت کے ساتھ اور  
بدون کسی خاص کوشش کے اثر قبول کر لیتا ہے اچھا اثر بھی اور برا اثر بھی  
اس لئے اچھی صحبت بہت ہی بڑے فائدے کی چیز ہے اور اسی طرح  
بری صحبت بڑے نقصان کی چیز ہے اور اچھی صحبت ایسے شخص کی صحبت  
ہے جس کو ضرورت کے موافق دین کی باتوں کی واقفیت بھی ہو اور  
جس کے عقیدے بھی اچھے ہوں، شرک و بدعت اور دنیا کی رسموں  
سے بچتا ہو، اعمال بھی اچھے ہوں دین صاف ہو حلال و حرام کی  
احتیاط ہو، اخلاق ظاہری بھی اچھے ہوں مزاج میں عاجزی ہو کسی کو بے



وجہ تکلیف نہ دیتا ہو غریبوں کا جتنوں کو ذلیل نہ سمجھتا ہو، اخلاق بالطنی  
 بھی اچھے ہوں خدا تعالیٰ کی محبت اور اس کا خوف دل میں رکھتا ہو، دنیا  
 کا لالچ دل میں نہ رکھتا ہو، دین کے مقابلہ میں مال اور راحت اور آبرو کی  
 پرواہ نہ رکھتا ہو، آخرت کی زندگی کے سامنے دنیا کی زندگی کو عزیز نہ رکھتا ہو  
 ہر حال میں صبر و شکر کرتا ہو جس شخص میں یہ باتیں پائی جائیں اس کی صحبت  
 اکیر ہے اور جس شخص کو ان باتوں کی پوری پہچان نہ ہو سکے اس سے بچنے  
 یہ پہچان ہے کہ اپنے زمانے کے نیک لوگ رجن کو اکثر مسلمان عام طور پر  
 نیک سمجھتے ہوں ایسے نیک لوگ جس شخص کو اچھا کہتے ہوں اور دس  
 پانچ بار اس کے پاس بیٹھنے سے بڑی باتوں سے دل ہٹنے لگے اور نیک  
 باتوں کی طرف دل جھکنے لگے بس تم اس کو اچھا سمجھو اور اس کی صحبت اختیار  
 کرو اور جس شخص میں بڑی باتیں دیکھی جائیں بدون کسی سخت مجبوری کے  
 اس سے میل جول مت کرو کہ اس سے دین تو بالکل تباہ ہو جاتا ہے اور  
 بعض دفعہ دنیا کا بھی نقصان ہو جاتا ہے کبھی تو جان کا کہ کسی تکلیف یا رشتہ  
 کا سامنا ہو جاتا ہے اور کبھی مال کا کہ بری جگہ خرچ ہو گیا یا دھوکہ میں آکر  
 کسی کو دید یا خواہ محبت کے جوش میں اگر مفت دید یا خواہ قرض کے  
 طور پر دیا تھا پھر وصول نہ ہوا اور کبھی آبرو کا کہ بڑوں کے ساتھ یہ بھی  
 رسوا و بدنام ہوا۔ اور جس شخص میں نہ اچھی علامتیں معلوم ہوں اور  
 نہ بڑی علامتیں اس پر گمان تو نیک رکھو اس کی صحبت مت اختیار کرو  
 غرض تجربہ سے نیک صحبت کو دین کے سنورنے میں اور دل کے مضبوط

ہونے میں بڑا دخل ہے اور اسی طرح صحبت بد کو دین کے بگڑنے میں اور  
 دل کے کمزور ہونے میں اب چند آیتیں اور حدیثیں صحبت نیک کی عیب  
 میں اور صحبت بد کی مذمت میں لکھی جاتی ہیں۔ ۱۔ ارشاد فرمایا اللہ تعالیٰ  
 نے اے ایمان والو! اللہ تعالیٰ سے ڈرو اور جو لوگ (دین کے پکے اور )  
 سچے ہیں ان کے ساتھ رہو ساتھ رہنے میں ظاہری صحبت بھی آگئی اور  
 ان کی راہ چلنا بھی آگیا۔ ۲۔ ارشاد فرمایا اللہ تعالیٰ نے اور (اے مخالف)  
 جب تو ان لوگوں کو دیکھے جو ہماری آیات (اور احکام) میں عیب جوئی  
 کر رہے ہیں تو ان لوگوں (کے پاس بیٹھنے) سے کنارہ کش ہو جا یہاں تک  
 کہ وہ کوئی اور بات میں لگ جائیں اور اگر تجھ کو شیطان بہلائے (یعنی ایسی  
 مجلس میں بیٹھنے کی ممانعت یاد نہ رہے) تو (جب یاد آجائے) یاد آنے  
 کے بعد پھر ایسے ظالم لوگوں کے پاس مت بیٹھ (بلکہ فوراً اٹھ کھڑا ہو اور  
 اس سے اب آیت کے بعد ارشاد ہے اور (کچھ مجلس تکذیب کی تخصیص  
 نہیں بلکہ) ایسے لوگوں سے کنارہ کش رہ جنہوں نے اپنے (اس) دین کو  
 (جس کا ماننا ان کے ذمہ فرض تھا یعنی اسلام کو) لہو و لعب بنا رکھا ہے  
 الخ سورہ نعام۔ ۳۔ حضرت ابن عباسؓ سے روایت ہے کہ عرض کیا گیا  
 یا رسول اللہ! ہم جن لوگوں کے پاس بیٹھتے ہیں ان میں سب سے اچھا کون  
 شخص ہے (کہ اسی کے پاس بیٹھا کریں) آپ نے ارشاد فرمایا ایسا شخص  
 (پاس بیٹھنے کے لئے سب سے اچھا ہے) کہ جس کا دیکھنا تم کو اللہ تعالیٰ  
 کی یاد دلائے اور اس کا بونا تمہارے علم (دین) میں ترقی دے اور

اس کا عمل تم کو آخرت کی یاد دلائے (ابو یعلیٰ) وفات میں نے جو اوپر نیک  
 شخص کی علامتیں بیان کی ہیں اس حدیث میں ان سے بعضی بڑی علامتیں  
 مذکور ہیں عہد حضرت ابوامامہ سے روایت ہے کہ رسول اللہ صلی اللہ  
 علیہ وسلم نے فرمایا اور یہ بھی احتمال ہے کہ شاید حضرت ابوامامہ کا قول ہو  
 تب بھی حدیث ہی ہے کہ حضرت نعمان نے اپنے بیٹے سے فرمایا کہ اے بیٹا  
 تو علماء کے پاس بیٹھنے کو اپنے ذمہ لازم رکھنا اور اہل حکمت کی باتوں کو سنتے  
 رہنا (حکمت دین کی باریک باتوں کو کہتے ہیں جیسی سچے درویش کیا کرتے  
 ہیں۔ کیوں کہ اللہ تعالیٰ مردہ دل کو فور حکمت سے اس طرح زندہ کر دیتے  
 ہیں جیسے مردہ زمین کو موسلا دھار پانی سے زندہ کر دیتے ہیں (طبرانی فی المعجم  
 عہد حضرت معاذ بن جبل رضی اللہ عنہ سے روایت ہے کہ رسول اللہ صلی اللہ علیہ وسلم نے  
 فرمایا کہ اللہ تبارک و تعالیٰ کا ارشاد ہے کہ میری محبت ایسے لوگوں کے لئے  
 واجب (یعنی ضروری الثبوت) ہو گئی جو میرے ہی علاقہ سے آپس میں محبت  
 رکھتے ہیں اور جو میرے ہی علاقہ سے ایک دوسرے کے پاس بیٹھتے ہیں ان  
 کو یہ جو فرمایا میرے علاقہ سے مطلب یہ کہ محض دین کے واسطے عہد حضرت  
 ابوموسیٰ رضی اللہ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا کہ نیک  
 ہمنشین اور ہمنشین کی مثال ایسی ہے جیسے ایک شخص شیش لے ہوئے ہو یہ مثال ہے نیک  
 صحبت کی اور ایک بھٹی کو دھونکے ہا ہو یہ مثال ہے بد صحبت کی، سودہ شمشک والا تو بھٹی کو  
 دیدے گا اور یارا اگر نہ بھی دیا تو اس سے تجھ کو خوشبو ہی پہنچ جائے گی اور  
 بھٹی کا دھونکنے والا یا تو تیرے کپڑوں کو جلادے گا (اگر کوئی ہنگامی آپس میں)

اور یار اگر اس سے بچ بھی گیا تو اس کی گندی بو ہی تجھ کو پہنچ جائے گی۔  
 ف یعنی نیک صحبت سے اگر کامل نفع نہ ہوا تب بھی کچھ تو ضرور ہو جائے گا  
 اور بد صحبت سے اگر کامل ضرر نہ ہوا تب بھی کچھ تو ضرور ہو جائے گا یہ سب  
 حدیثیں ترغیب سے لی گئی ہیں) عک حضرت ابوسعید سے روایت ہے کہ  
 انہوں نے نبی صلی اللہ علیہ وسلم سے سنا ہے کہ فرماتے تھے کسی کی صحبت  
 اختیار مت کرو بجز ایمان والے کے ف اس کے دو معنی ہو سکتے ہیں  
 ایک یہ کہ کافر کی صحبت میں مت بیٹھو دوسرا یہ کہ جس کا ایمان کامل نہ ہو  
 اس کے پاس مت بیٹھو پس پورا قابل صحبت وہ ہے جو مومن ہو خصوص  
 جو مومن کامل ہو یعنی دین کا پورا پابند ہو عک حضرت ابو زینب سے روایت  
 ہے ان سے رسول اللہ صلی اللہ علیہ وسلم نے فرمایا کہ میں تم کو ایسی بات  
 نہ بتلاؤں جو اس دین کا بڑا مدار ہے جس سے تم دنیا و آخرت کی بھلائی  
 حاصل کر سکتے ہو۔ ایک تو اہل ذکر کی مجالس کو مضبوط پکڑ لو (اور دوسرے)  
 جب تنہا ہو اگر وہاں تک ممکن ہو ذکر اللہ کے ساتھ زبان کو متحرک رکھو  
 (اور تیسرے) اللہ ہی کے لئے محبت رکھو اور اللہ ہی کے لئے بغض رکھو  
 الخ ف یہ بات تجربہ سے بھی معلوم ہوتی ہے کہ صحبت نیک جڑ ہے تمام  
 دین کی۔ دین کی حقیقت، دین کی حلاوت، دین کی قوت کے جتنے ذریعہ ہیں  
 سب سے بڑھ کر ذریعہ ان چیزوں کا صحبت نیک ہے عک حضرت ابو ہریرہ  
 سے روایت ہے کہ میں رسول اللہ صلی اللہ علیہ وسلم کے ساتھ تھا تو آپ  
 نے فرمایا کہ جنت میں یا قوت کے ستون ہیں ان پر زبرد کے بالا خانے



قائم ہیں ان میں کھلے ہوئے دروازے ہیں جو تیز چکدار ستارہ کی طرح چمکتے ہیں لوگوں نے عرض کیا یا رسول اللہ ان بالاخانوں میں کون رہے گا۔ آپ نے فرمایا جو لوگ اللہ کے لئے (یعنی دین کے لئے) آپس میں محبت رکھتے ہیں اور جو لوگ اللہ کے لئے ایک دوسرے کے پاس بیٹھتے ہیں اور جو اللہ کے لئے آپس میں ملاقات کرتے ہیں یہ سب حدیثیں مشکوٰۃ سے لی گئی ہیں۔ عن حضرت سمرہؓ سے روایت ہے کہ رسول اللہ صلی اللہ علیہ وسلم نے فرمایا کہ مشرکین کے ساتھ نہ سکونت کرو اور نہ ان کے ساتھ یکجائی کرو (یعنی ان کی مجلس میں مت بیٹھو) جو شخص ان کے ساتھ سکونت کرے گا یا یکجائی کرے گا وہ انہی میں سے ہے۔ از جمع الفوائد۔ ان سب آیتوں و حدیثوں سے مدعا کے ایک جزو کا ثابت ہونا ظاہر ہے یعنی نیک لوگوں کے پاس بیٹھنا تاکہ ان سے اچھی باتیں سنیں اور اچھی خصلتیں سیکھیں اب مدعا کا دوسرا جزو رہ گیا یعنی جو نیک لوگ گذر گئے ہیں کتابوں سے ان کے اچھے حالات معلوم کرنا کہ اس سے بھی ویسے ہی فائدے حاصل ہوتے ہیں جیسے ان کے پاس بیٹھنے سے۔ آگے اس دوسرے جزو کا بیان کرتے ہیں عا۔ ارشاد فرمایا اللہ تعالیٰ نے اور پیغمبروں کے قصوں میں سے ہم یہ سارے (مذکورہ) قصے (یعنی حضرت نوح علیہ السلام) کا قصہ اور حضرت ہود علیہ السلام کا اور حضرت صالح علیہ السلام کا اور حضرت ابراہیم علیہ السلام کا اور حضرت لوط علیہ السلام کا اور حضرت شعیب علیہ السلام کا اور حضرت موسیٰ علیہ السلام کا یہ سب قصے) آپ سے بیان

کرتے ہیں جن کے ذریعہ سے ہم آپ کے دل کو تقویت دیتے ہیں۔ یہ ایک فائدہ ہے تیکوں کے قصوں کے بیان کرنے کا کہ ان سے دل کو مضبوطی اور تسلی ہوتی ہے کہ جیسے وہ حق پر مضبوط رہے ہم کو بھی مضبوط رہنا چاہیے اور جس طرح اس مضبوطی کی برکت سے خدا تعالیٰ نے ان کی مدد فرمائی اسی طرح اس مضبوطی پر ہماری بھی مدد ہوگی جس کو اللہ تعالیٰ نے دوسری آیت میں فرمایا ہے کہ ہم اپنے پیغمبروں کی اور ایمان والوں کی (یہاں) دنیاوی زندگی میں بھی مدد کرتے ہیں اور (وہاں) اُس روز بھی مدد کریں گے) جس میں گواہی دینے والے (فرشتے) کھڑے ہوں گے (مراد اس سے قیامت کا دن ہے اور وہاں کی مدد تو ظاہر ہے کہ حکم ماننے والے ظاہر میں بھی کامیاب ہوں گے اور بے حکمی کرنے والے ناکام ہوں گے اور یہاں کی مدد کبھی تو اسی طرح کی ہوتی ہے اور کبھی دوسری طرح ہوتی ہے وہ اس طرح کے اول بے حکموں کو حکم ماننے والوں پر غلبہ ہو گیا مگر من باب اللہ کسی وقت ان سے بدلہ ضرور لیا گیا چنانچہ تاریخ بھی اس کی گواہ ہے۔

(تفسیر ابن کثیر) اور ان قصوں سے یوں بھی تسلی ہوتی ہے کہ پیسے دین پر مضبوط رہنے پر آخرت میں وہ بڑھے رہیں گے جس کی خبر کئی قصوں کے بعد اس ارشاد میں دی گئی ہے یقیناً نیک انجامی متقیوں ہی کے لئے ہے اسی طرح ہم سے بھی بڑھے رہنے کا وعدہ ہے چنانچہ ارشاد ہے کہ جو لوگ متقی ہیں ان کافروں سے اعلیٰ درجہ (ذکی حالت) میں ہوں گے (سورہ بقرہ) ۲۱ حضرت ابن مسعود فرماتے ہیں کہ جو شخص (مہینہ کے لئے)

کوئی طریقہ اختیار کرنے والا ہو اس کو چاہئے کہ اُن لوگوں کا طریقہ اختیار کرے جو گذر چکے ہیں کیونکہ زندہ آدمی پر تو بچل جانے کا بھی شبہ ہے (اس لئے زندہ آدمی کا طریقہ اسی وقت تک اختیار کیا جاسکتا ہے جب تک وہ لہ پر رہے) یہ لوگ (جن کا ہمیشہ کے لئے طریقہ لیا جاسکتا ہے) رسول اللہ صلی اللہ علیہ وسلم کے صحابہ ہیں اور اس حدیث کے آخر میں ہے کہ جہاں تک ہو سکے ان کے اخلاق و عادات کو سند بناؤ (۱) اور یہ ظاہر ہے کہ صحابہ کے اخلاق و عادات کا اختیار کرنا تب ہی ممکن ہے جب ان کے واقعات معلوم ہوں تو ایسی کتابوں کا پڑھنا سننا ضرور پڑھے جس طرح قرآن مجید میں حضرات انبیاء و علماء و اولیاء کے قصے بمصلحت ان کی پیروی کرنے کے مذکور ہیں (جو اس ارشاد میں مذکور ہے فہذا ہم اقتداء) اسی طرح حدیثوں میں بھی ان مقبولین کے قصے بکثرت مذکور ہیں چنانچہ حدیث کی اکثر کتابوں میں کتاب القصص ایک مستقل حصہ قرار دیا گیا ہے اس سے بھی ایسے قصوں کا مفید اور قابل اشتغال ہونا ثابت ہوتا ہے اسی وجہ سے بزرگوں نے ہمیشہ ایسے قصوں کی کتابیں لکھنے کا اہتمام رکھا ہے اب میں ایسی چند کتابوں کے نام بتلاتا ہوں کہ ان کو پڑھا کریں یا سنا کریں اگر سنانے والا عالم لمجائے تو سبحان اللہ ورنہ جو لمجائے (۱) تارخ خلیف اللہ (۲) نشر الطیب (۳) مغازی الرسول (۴) قصص الانبیاء (۵) مجموعہ فتوح الشام و المصروع العجم (۶) فتوح العراق (۷) فتوحات بھنسیہ (۸) فردوس آسیہ (۹) حکایات الصالحین (۱۰) تذکرۃ الاولیاء (۱۱) انوار المحنین

(۱۲) نزہۃ البسائین (۱۳) امداد المشتاق (۱۴) نیک بیبیاں

روح ہشتم

## جو شعر ہذا کا مصداق ہے

فتوح فی فتوح فی فتوح ۴ در روح فوق روح فوق روح

رسول اللہ صلی اللہ علیہ وسلم کے اخلاق و عادات کو اپنے دل میں جانا جن سے آپ کی محبت بھی بڑھے اور جس سے ان عادات کو اختیار کرنے کا بھی شوق ہو۔ اب چند آیتیں اور حدیثیں اس باب کی لکھتا ہوں۔  
 علیؑ فرمایا اللہ تعالیٰ نے اور بیشک آپؐ اخلاق (حسنہ) کے اعلیٰ پیمانہ ہیں (سورہ نون) علیؑ فرمایا اللہ تعالیٰ نے (اے لوگو) تمہارے پاس ایک ایسے پیغمبر تشریف لائے ہیں جو تمہاری جنس بشر سے ہیں جن کو تمہاری (سب کی) مضرت کی بات نہایت گراں گذرتی ہیں۔ جو تمہاری منفعت کے بڑے خواہشمند رہتے ہیں (بالخصوص) ایمانداروں کے ساتھ (تو) بڑے ہی شفیق (اور) مہربان ہیں (سورہ توبہ) علیؑ فرمایا اللہ تعالیٰ نے اس بات سے نبی کو ناگواری ہوتی ہے سو وہ تمہارا لحاظ کرتے ہیں۔ (اور زبان سے نہیں فرماتے کہ اٹھ کر چلے جاؤ) اور اللہ تعالیٰ صاف بات کہنے سے (کسی کا) لحاظ نہیں کرتے (سورہ احزاب) ف۔ کیا انتہا ہے آپ کی مروت کا کہ اپنے غلاموں کو بھی یہ فرماتے ہوئے مقرر فرماتے تھے کہ اب اپنے کاموں میں لگو اور یہ لحاظ اپنے ذاتی معاملات میں تھا اور احکام کی تبلیغ



میں نہ تھا۔ یہ آیتیں تھیں آگے حدیثیں ہیں ع۔ حضرت انسؓ سے روایت ہے کہ میں نے رسول اللہ صلی اللہ علیہ وسلم کی دس برس خدمت کی آپ نے کبھی مجھ کو اُف بھی نہ کہا اور نہ کبھی یہ فرمایا کہ فلانا کام کیوں کیا۔ اور فلانا کام کیوں نہیں کیا (بخاری و مسلم) ف۔ ہر وقت کے خادم کو دس برس کے عرصہ تک ہوں سے ہاں نہ فرمانا یہ معمولی بات نہیں کیا اتنے عرصہ تک کوئی بات بھی خلاف مزاج لطیف نہ ہوتی ہوگی۔ ع۔ اُن ہی سے روایت ہے کہ رسول اللہ صلی اللہ علیہ وسلم سب سے بڑھ کر خوش خلق تھے آپ نے مجھ کو ایک دن کسی کام کے لئے بھیجا میں نے کہا میں تو نہیں جاتا اور دل میں یہ تھا کہ جہاں حکم دیا ہے وہاں جاؤں گا (یہ بچپن کا اثر تھا) میں وہاں سے چلا تو بازار میں چند کھیلنے والے بچوں پر گزرا۔ اچانک رسول اللہ صلی اللہ علیہ وسلم نے پیچھے سے داکر گردن پکڑ لی میں نے آپ کو دیکھا تو آپ ہنس رہے تھے آپ نے فرمایا تم تو جہاں میں نے کہا تھا جارہے ہو میں نے عرض کیا جی ہاں یا رسول اللہ میں جارہا ہوں (مسلم) ع۔ اُن ہی سے روایت ہے کہ میں حضور صلی اللہ علیہ وسلم کے ساتھ جارہا تھا اور آپ کے بدن مبارک پر ایک بحران کا بنا ہوا موٹی ٹی کا چادر تھا آپ کو ایک بدوی ملا اور اُس نے آپ کو چادر ہ پکڑ کر بڑے زور سے کھینچا اور آپ اُس کے سینے کے قریب جا پہنچے پھر کہا اے محمد میرے لئے بھی اللہ کے اُس مال میں سے دینے کا حکم دو جو تمہارے پاس ہے آپ نے اس کی طرف التفات فرمایا پھر منہ پھر اس کے لئے عطا فرمانے کا

حکم دیا (بخاری و مسلم) علیہ السلام۔ حضرت جابر رضی اللہ عنہ سے روایت ہے کہ حضور صلی اللہ علیہ وسلم سے کبھی کوئی چیز نہیں مانگی گئی جس پر آپ نے یہ فرمایا ہو کہ نہیں دیتا (اگر ہوا دیدیا ورنہ اس وقت معذرت اور دوسرے وقت کے لئے وعدہ فرمایا) (بخاری و مسلم) علیہ السلام۔ حضرت انس رضی اللہ عنہ سے روایت ہے کہ ایک شخص نے رسول اللہ صلی اللہ علیہ وسلم سے بکریاں مانگیں جو آپ ہی کی تھیں اور دو پہاڑوں کے درمیان پھر رہی تھیں (آپ نے اس کو سب دے دیں وہ اپنی قوم میں آیا اور کہنے لگا اے قوم مسلمان ہو جاؤ واللہ محمد صلی اللہ علیہ وسلم خوب دیتے ہیں کہ خالی ہاتھ رہ جانے سے بھی اندیشہ نہیں کرتے (مسلم) علیہ السلام جیر بن مطعم سے روایت ہے کہ وہ رسول اللہ صلی اللہ علیہ وسلم کے ساتھ چل رہے تھے جبکہ آپ مقام حنین سے واپس ہو رہے تھے آپ کو بدوی لوگ لپٹے اور آپ سے مانگ رہے تھے۔ یہاں تک کہ آپ کو ایک بول کے درخت سے اڑا دیا اور آپ کا چادرہ بھی چھین لیا۔ آپ کھڑے ہو گئے اور فرمایا میرا چادرہ تو دے دو اگر میرے پاس ان درختوں کی کتنی سے برابر بھی اونٹ ہوتے تو میں سب تم میں تقسیم کر دیتا پھر تم مجھ کو نہ بخیل پاؤ گے، نہ جموٹا، نہ تھوڑے دل کا (بخاری) علیہ السلام حضرت انس رضی اللہ عنہ سے روایت ہے کہ رسول اللہ صلی اللہ علیہ وسلم جب صبح کی نماز پڑھ چکے مدینہ (والوں) کے غلام اپنے برتن لاتے جن میں پانی ہوتا تھا سو جو برتن بھی پیش کرتے آپ (برکت) کے لئے اپنا دست مبارک الہیے بعض اوقات سردی کی صبح ہوتی تب بھی اپنا دست مبارک اس میں ڈال دیتے (مسلم) علیہ السلام ہی

سے روایت ہے کہ رسول اللہ صلی اللہ علیہ وسلم سخت مزاج نہ تھے اور نہ کو سنا دینے والے تھے کوئی بات عتاب کی ہوتی تو یوں فرماتے فلا نے شخص کو کیا ہو گیا۔ اُس کی پیشانی کو خاک لگ جائے (جس سے کوئی تکلیف ہی نہیں خصوص اگر سجدے میں لگ جائے تب تو یہ دعا ہے نمازی ہونے کی اور نماز میں خاصیت ہے بری باتوں سے روکنے کی تو یہ اصلاح کی دعا ہوئی) (بخاری) ۹ حضرت ابو سعید خدریؓ سے روایت ہے کہ رسول اللہ صلی اللہ علیہ وسلم اس قدر شرمیلیں تھے کہ کنواری لڑکی جیسے اپنے پردہ میں ہوتی ہے اس سے بھی زیادہ۔ سو جب کوئی بات ناگوار دیکھتے تھے تو (شرم کے سبب زبان سے نہ فرماتے مگر) ہم لوگ اُس کا اثر آپ کے چہرہ مبارک میں دیکھتے تھے (بخاری) مسلم علیٰ اسود سے روایت ہے کہ میں نے حضرت عائشہؓ سے پوچھا کہ رسول اللہ صلی اللہ علیہ وسلم گھر کے اندر کیا کام کرتے تھے انہوں نے کہا کہ اپنے گھر والوں کے کام میں لگے رہتے تھے (جس کی کچھ مثالیں لگی حدیث میں آتی ہیں) (بخاری) ۱۱ حضرت عائشہؓ سے روایت ہے کہ رسول اللہ صلی اللہ علیہ وسلم اپنا جو تہ کاٹھ لیتے تھے اور اپنا کپڑا اسی لیتے تھے اور اپنے گھر میں ایسے ہی کام کر لیتے تھے۔ جس طرح تم میں معمولی آدمی اپنے گھر میں کام کر لیتا ہے اور حضرت عائشہؓ نے یہ بھی کہا کہ آپ منجملہ بشر کے ایک بشر تھے (گھر کے اندر مخدوم اور ممتاز ہو کر نہ رہتے تھے) اپنے کپڑے میں جو تئیں دیکھ لیتے تھے (کہ شاید کسی کی چڑھ گئی ہو کیونکہ

آپ اس سے پاک تھے، اپنی بکری کا دودھ نکال لیتے تھے (یہ مثالیں  
 ہیں گھر کے کام کی کیوں کر رواج میں یہ کام گھرواؤں کے کرنے کے  
 ہوتے ہیں، اور اپنا (ذاتی) کام بھی کر لیتے تھے (ترمذی) ۱۲ حضرت  
 عائشہ رضی سے روایت ہے کہ رسول اللہ صلی اللہ علیہ وسلم نے کسی چیز کو  
 اپنے ہاتھ سے کبھی نہیں مارا اور نہ کسی عورت کو نہ کسی خادم کو ہاں راہ خدا  
 میں جہاد اس سے مستثنیٰ ہے (مراد وہ مارنا ہے جیسے غصہ کے جوش  
 میں عادت ہے) اور آپ کو کبھی کوئی تکلیف نہیں پہنچائی گئی جس میں  
 آپ نے اس تکلیف پہنچانے والے سے انتقام لیا ہو البتہ اگر کوئی شخص  
 اللہ کی حرام کی ہوئی چیزوں میں سے کسی چیز کا ارتکاب کرتا تو اس وقت  
 آپ اللہ کے لئے اس سے انتقام لیتے تھے (مسلم) ۱۳ حضرت انس  
 سے روایت ہے کہ میں آٹھ برس کا تھا اس وقت آپ کی خدمت میں  
 آگیا تھا اور دس برس تک میں نے آپ کی خدمت کی میرے ہاتھوں  
 کوئی نقصان بھی ہو گیا تو آپ نے کبھی ملامت نہیں کی اگر آپ کے  
 گھرواؤں میں سے کسی نے ملامت بھی کی تو آپ فرماتے جانے دو اگر  
 کوئی (دوسری) بات مقدر ہو تو وہی ہوتی ۱۴ حضرت انس سے  
 روایت ہے کہ وہ رسول اللہ صلی اللہ علیہ وسلم کا حال بیان کرتے تھے  
 کہ آپ مریض کی بیمار پرسی کرتے تھے اور جنازہ سے ساتھ جاتے تھے  
 (ابن ماجہ و بیہقی) ۱۵ حضرت انس سے روایت ہے کہ رسول اللہ  
 صلی اللہ علیہ وسلم جب کسی شخص سے مصافحہ فرماتے تو آپ اپنا ہاتھ اس کے



ہاتھ میں سے خود نہ نکالتے تھے۔ یہاں تک کہ وہی اپنا ہاتھ نکال لیتا تھا اور نہ اپنا منہ اُس کے منہ کی طرف سے پھیرتے تھے یہاں تک کہ وہی اپنا منہ آپ کی طرف سے پھیر لیتا تھا اور آپ کبھی اپنے پاس بیٹھنے والے کے سامنے اپنے زانو کو بڑھائے ہوئے نہیں دیکھے گئے بلکہ صف میں سب کی برابر بیٹھتے تھے ایک مطلب یہ ہو سکتا ہے کہ زانو سے مراد پانو ہو یعنی آپ کسی کی طرف پانو نہ پھیلاتے تھے (ترندی) ۱۷۹۷

شائل ترندی باب تواضع و باب خلق میں دو لمبی حدیثیں ہیں ان میں سے بعض جملے نقل کرتا ہوں حضرت حسینؑ اپنے والد حضرت علیؑ سے نقل کرتے ہیں کہ رسول اللہ صلی اللہ علیہ وسلم جب اپنے مکان میں تشریف لے جاتے تو مکان میں رہنے کے وقت کو تین حصوں پر تقسیم فرماتے ایک حصہ اللہ عزوجل (کی عبادت) کے لئے اور ایک حصہ اپنے گھروالوں کے (حقوق ادا کرنے کے) لئے اور ایک حصہ اپنی ذات خاص کے لئے پھر اپنے خاص حصہ کو اپنے اور لوگوں کے درمیان اس طرح پر تقسیم فرماتے کہ اس حصہ (کے برکات) کو اپنے خاص اصحاب کے ذریعہ سے عام لوگوں تک پہنچاتے (یعنی اس حصہ میں خاص حضرات کو استفادہ کے لئے اجازت تھی پھر وہ عام لوگوں تک ان علوم کو پہنچاتے اور اس مذکورہ حصہ اُمت میں آپ کی عادت یہ تھی کہ اہل فضل یعنی اہل علم و علم (کو حاضری کی) اجازت دینے میں دوسروں پر ترجیح دیتے تھے۔ اور اُس وقت کو اُن پر بقدر اُن کی دینی فضیلت کے تقسیم کرتے تھے

کیونکہ کسی کو ایک ضرورت ہوتی کسی کو دو ضرورتیں ہوتیں آپ رُسی  
 نسبت سے اُن کے ساتھ مشغول ہوتے اور ان کو بھی ایسے کام میں مشغول  
 جس میں اُن کی اور امت کی مصالحت ہو جیسے مسئلہ پوچھنا اور مناسب  
 حالات کی اطلاع دینا اور آپ کے سب طالب ہو کر آتے اور علاوہ  
 علمی فوائد کے کچھ کھاپیکر واپس جاتے اور دین کے ہادی بن کر نکلتے (یہ رنگ  
 تھا مجلس خاص کا) پھر میں نے اپنے باپ سے آپ کو باہر تشریف لانے کی  
 بابت پوچھا (انہوں نے اس کی تفصیل بیان کی جس کو میں انہی کی دوسری  
 حدیث سے نقل کرتا ہوں) حضرت علیؓ نے بیان کیا کہ رسول اللہ صلی اللہ  
 علیہ وسلم ہر وقت کشادہ روزم خوا، نرم مزاج تھے آپ کے سامنے لوگ  
 آپس میں جھگڑتے نہ تھے اور جب آپ کے روبرو کوئی بات کرتا اُس کے  
 فارغ ہونے تک آپ خاموش رہتے اور آپ پر دسی آدمی کی گفتگو اور  
 سوال میں بے تمیزی کرنے پر تحمل فرماتے تھے اور کسی کی بات نہیں کاٹتے  
 تھے یہاں تک کہ وہ حد سے بڑھنے لگتا تب اس کو کاٹ دیتے خواہ منع فدا کر  
 یا اٹھ کر چلے جانے سے (یہ رنگ تھا مجلس عام کا) یہ برتاؤ تو اپنے تعلق  
 والوں سے تھا اور مخالفین کے ساتھ جو برتاؤ تھا اس کا بھی کچھ بیان کرتا ہوں  
 ع۔ حضرت ابو ہریرہؓ سے روایت ہے کہ (کسی موقع پر آپ سے) عرض  
 کیا گیا یا رسول اللہ! مشرکین پر بددعا کیجئے آپ نے فرمایا میں کو سننے والا کر کے  
 نہیں بھیجا گیا میں تو صرف رحمت بنا کر بھیجا گیا ہوں (مسلم) ف۔ اس لئے  
 آپ کی عادت دشمنوں کے لئے بھی دعائے خیر ہی کرنے کی تھی اور کبھی کبھار

اپنے مالک حقیقی سے فریاد کے طور پر کچھ کہہ دینا کہ ان کی شرارت سے آپ کی حفاظت فرمائے یہ اور بات ہے **ع ۱۹**۔ حضرت عائشہؓ سے ایک لمبا قصہ طائف کا منقول ہے جس میں آپ کو کفار کے ہاتھ سے اس قدر اذیت پہنچی جس کو آپ نے جنگ احد کی تکلیف سے بھی زیادہ سخت فرمایا ہے اس وقت جبریل علیہ السلام نے آپ کو پہاڑوں کے فرشتے سے ملایا۔ اور اس نے آپ کو سلام کیا اور عرض کیا اے محمد میں پہاڑوں کا فرشتہ ہوں اللہ تعالیٰ نے مجھ کو آپ کے پاس بھیجا ہے تاکہ آپ مجھ کو حکم دیں اگر آپ چاہیں تو میں دونوں پہاڑوں کو ان لوگوں پر لٹاؤں (جس میں یہ سب پس جائیں) رسول اللہ صلی اللہ علیہ وسلم نے فرمایا نہیں بلکہ میں امید کرتا ہوں کہ (شاید) اللہ تعالیٰ ان کی نسل سے ایسے لوگ پیدا کر دے جو صرف اللہ ہی کی عبادت کریں اور اس کے ساتھ کسی کو شریک نہ کریں و دیکھئے اگر اس وقت ہاتھ سے بدلہ لینے کا موقع نہ تھا تو زبان سے کہنا تو آسان تھا خصوص جب آپ کو یہ بھی یقین دلایا گیا کہ زبان ہلاتے ہی سب ہنس ہنس کر دے جائیں گے مگر آپ نے پھر بھی شفقت ہی سے کام لیا یہ برتاؤ ان مخالفین سے تھا جو آپ کے مد مقابل تھے بعضے مخالفین آپ کی رعایا تھے جن پر باضابطہ بھی قدرت تھی ان کے ساتھ بھی برتاؤ سنئے **ع ۲۰** حضرت علیؓ سے ایک لمبا قصہ منقول ہے جس میں کسی یہودی کا جو کہ مسلمانوں کی رعیت ہو کر مدینہ میں آباد تھا حضرت صلی اللہ علیہ وسلم کے ذمہ کچھ قرض تھا اور اس نے ایک بار آپ کو اس قدر تنگ

کہ ظہر سے اگلے دن صبح تک آپ کو مسجد سے گھر بھی نہیں جانے دیا لوگوں  
 کے دھمکانے پر آپ نے فرمایا کہ اللہ تعالیٰ نے مجھ کو معاہد اور غیر معاہد پر ظلم  
 کرنے سے منع فرمایا ہے اسی قصہ میں ہے کہ جب دن چڑھا تو یہودیوں کا  
 اشدان لا الہ الا اللہ و اشہدان لا سوا اللہ اور یہ بھی کہا کہ میں نے تو یہ سب اس  
 لئے کیا تھا کہ آپ کی صفت جو توراۃ میں ہے کہ محمد عجل اللہ فرجہ کے بیٹے ہیں آپ کی  
 پیدائش مکہ میں ہے اور ہجرت کا مقام مدینہ ہے اور سلطنت شام میں  
 ہوگی (چنانچہ بعد میں ہوئی) اور آپ نہ سخت خو ہیں، نہ درشت مزاج  
 ہیں، نہ بازاروں میں شور و غل کرنے والے ہیں اور نہ بے حیائی کا کام  
 نہ بے حیائی کی بات آپ کی وضع ہے مجھ کو اس کا دیکھنا تھا کہ دیکھوں  
 آپ وہی ہیں یا نہیں سو دیکھ لیا آپ وہی ہیں اشہدان لا الہ الا اللہ  
 و اشہدان لا سوا اللہ (بیہقی) مشورہ اگر ان ہی تھوڑی سی حدیثوں کو  
 روزمرہ ایک ہی بار پڑھ لیا کریں یا سن لیا کریں تو پھر دیکھ لو گے تم کیسی  
 جلدی کیسے اچھے ہو جاؤ گے۔

روح ہنم

بھائی مسلمانوں کے حقوق کا خاص  
 خیال رکھ کر ادا کرنا

آیت۔ فرمایا اللہ تعالیٰ نے کہ ایمان والے سب آپس میں ایک دوسرے  
 کے، بھائی بھائی ہیں (آگے فرماتے ہیں کہ) اے ایمان والو نہ مردوں کو



مردوں پر ہنسنا چاہتے (آگے ارشاد ہے) اور نہ عورتوں کو عورتوں پر ہنسنا چاہتے (یعنی جس سے دوسرے کی تحقیر ہو آگے فرماتے ہیں) اور نہ ایک دوسرے کو طعنہ دو اور نہ ایک دوسرے کو بڑے لقب سے پکارو (آگے فرماتے ہیں کہ) اے ایمان والو بہت سے گمانوں سے بچا کرو کیوں کہ بعضے گمان گناہ ہوتے ہیں اور (کسی کے عیب کا) سراغ مت لگایا کرو اور کوئی کسی کی غیبت بھی نہ کیا کرے۔ احادیث علیٰ حضرت عبداللہ بن مسعودؓ سے روایت ہے کہ رسول اللہ صلی اللہ علیہ وسلم نے ارشاد فرمایا مسلمان کو (بلا وجہ) برا بھلا کہنا بڑا گناہ ہے اور اس سے (بلا وجہ) لڑنا قریب کفر کے ہے (بخاری و مسلم) علیٰ حضرت ابو ہریرہؓ سے روایت ہے کہ رسول اللہ صلی اللہ علیہ وسلم نے ارشاد فرمایا جب کوئی شخص (لوگوں کے عیوب پر نظر کر کے اور اپنے کو عیوب سے بری سمجھ کر بطور شکایت کے) یوں کہے کہ لوگ برباد ہو گئے تو یہ شخص سب سے زیادہ برباد ہونے والا ہے (کہ مسلمانوں کو حقیر سمجھتا ہے) (مسلم) حضرت حذیفہؓ سے روایت ہے کہ میں نے رسول اللہ صلی اللہ علیہ وسلم سے سنا ہے کہ فرماتے تھے کہ چغل خور (قانوناً بد و نافرمان) میں نہ جائے گا (بخاری و مسلم) علیٰ حضرت ابو ہریرہؓ سے روایت ہے کہ رسول اللہ صلی اللہ علیہ وسلم نے فرمایا تھا قیامت کے روز سب سے بدتر (حالت میں) اُس شخص کو پاؤ گے جو درویدہ یعنی جو ایسا ہو کہ اُن کے منہ پر اُن جیسا اُن کے منہ پر اُن جیسا (بخاری و مسلم)

عہ حضرت ابو ہریرہ سے روایت ہے کہ رسول اللہ صلی اللہ علیہ وسلم نے  
 فرمایا کہ تم جانتے ہو غیبت کیا چیز ہے صحابہؓ نے عرض کیا کہ اللہ اور اس کا  
 رسول خوب جانتے ہیں آپ نے فرمایا (غیبت یہ ہے کہ) اپنے بھائی  
 (مسلمان) کا ایسے طور پر ذکر کرنا کہ (اگر اس کو خبر ہو تو) اُس کو ناگوار ہو عرض  
 کیا گیا کہ یہ بتلائیے اگر میرے (اُس) بھائی میں وہ بات ہو جو میں کہتا ہوں  
 (یعنی اگر میں سچی بُرائی کرتا ہوں) آپ نے فرمایا اگر اس میں وہ بات ہے جو  
 تو کہتا ہے تب تو تو نے اُس کی غیبت کی اور اگر وہ بات نہیں ہے جو تو کہتا ہے  
 تو تو نے اُس پر بُھتان باندھا (مسلم) ۷ سفیان بن اسد حضرمی سے  
 روایت ہے کہ میں نے رسول اللہ صلی اللہ علیہ وسلم سے سنا ہے کہ فرماتے  
 تھے کہ بہت بڑی خیانت کی بات ہے کہ تو اپنے بھائی (مسلمان) کو کوئی  
 ایسی بات کہے کہ وہ اس میں تجھ کو سچا سمجھ رہا ہے اور تو اس میں جھوٹ  
 کہہ رہا ہے (ابوداؤد) ۷ حضرت معاذ سے روایت ہے کہ رسول اللہ  
 صلی اللہ علیہ وسلم نے فرمایا جو شخص اپنے بھائی (مسلمان) کو کسی گناہ سے  
 عار دلانے اس کو موت نہ آنے لگی جب تک کہ خود اس گناہ کو نہ کرے گا  
 (یعنی عار دلانے کا یہ وبال ہے اگر کسی خاص وجہ سے ظہور نہ ہو اور بات  
 ہے اور غیر خواہی سے نصیحت کرنے کا کچھ ڈر نہیں) (ترمذی) ۷ حضرت  
 واثق سے روایت ہے کہ رسول اللہ صلی اللہ علیہ وسلم نے فرمایا کہ اپنے  
 بھائی (مسلمان) کی (کسی دنیوی یا دینی بُری) حالت پر خوشی مت ظاہر کر  
 نبھی اللہ تعالیٰ اُس پر رحمت فرما دے اور تجھ کو مبتلا کر دے (ترمذی)

۹۔ عبد الرحمن بن غنم اور اسماء بنت یزید سے روایت ہے کہ نبی صلی اللہ علیہ وسلم نے فرمایا کہ بندگانِ خدا میں سب سے بدتر وہ لوگ ہیں جو چلیا پہنچاتے ہیں اور دوستوں میں جدائی ڈلاتے ہیں الخ (احمد و بیہقی) ع۔ حضرت ابن عباس رضی اللہ عنہما سے روایت کرتے ہیں کہ آپ نے فرمایا کہ اپنے بھائی (مسلمان) سے نہ (خواہ مخواہ) بحث کیا کر اور اس سے (ایسی) دل لگی کر (جو اس کو ناگوار ہو) اور نہ کوئی اس سے ایسا وعدہ کر جس کو تو پورا نہ کرے (ترمذی) ف البتہ اگر کسی عذر کے سبب پورا نہ کر سکے تو معذور ہے چنانچہ زید بن ارقم نے نبی صلی اللہ علیہ وسلم سے روایت کیا ہے کہ کوئی شخص اپنے بھائی سے وعدہ کرے اور اس وقت پورا کرنے کی نیت تھی مگر پورا نہیں کر سکا۔ اور (اگر آنے کا وعدہ تھا تو) وقت پر نہ آ سکا اس کا یہی مطلب ہے کہ کسی عذر کے سبب ایسا ہو گیا، تو اس پر گناہ نہ ہوگا (ابوداؤد و ترمذی) ع۔ عیاض مجاشعی سے روایت ہے کہ رسول اللہ صلی اللہ علیہ وسلم نے فرمایا کہ اللہ تعالیٰ نے مجھ پر وحی فرمائی ہے کہ سب آدمی تواضع اختیار کر دیں تاکہ کوئی کسی پر فخر نہ کرے اور کوئی کسی پر زیادتی نہ کرے (کیوں کہ فخر اور ظلم تکبر ہی سے ہوتا ہے) (مسلم) ع۔ حضرت جریر بن عبد اللہ سے روایت ہے کہ رسول اللہ صلی اللہ علیہ وسلم نے فرمایا اللہ تعالیٰ ایسے شخص پر رحم نہیں فرمائے جو لوگوں پر رحم نہیں کرتا بخاری و مسلم ع۔ حضرت ابو ہریرہ سے روایت ہے کہ رسول اللہ صلی اللہ علیہ وسلم نے

فرمایا جو شخص بیوہ اور غریبوں کے کاموں میں سعی کرے وہ (ثواب میں) اسی شخص کے مثل ہے جو جہاد میں سعی کرے (بخاری و مسلم) ع ۱۱ حضرت سہل بن سعد سے روایت ہے کہ رسول اللہ صلی اللہ علیہ وسلم نے فرمایا کہ میں اور وہ شخص جو کسی یتیم کو اپنے ذمہ رکھے خواہ وہ یتیم اس کا (کچھ لگتا) ہو اور خواہ وہ غیر کا ہو ہم دونوں جنت میں اس طرح ہوں گے اور اپنے شہادت کی انگلی اور بیچ کی انگلی سے اشارہ فرمایا اور دونوں میں تھوڑا سا فرق بھی کر دیا کیوں کہ نبی اور غریبی میں فرق تو ضروری ہے مگر حضور صلی اللہ علیہ وسلم کے ساتھ جنت میں رہنا کیا تھوڑی بات ہے (بخاری) ع ۱۲ نعان بن بشیر سے روایت ہے کہ رسول اللہ صلی اللہ علیہ وسلم نے فرمایا کہ تم مسلمانوں کو باہمی ہمدردی اور باہمی محبت اور باہمی شفقت میں ایسا دیکھو گے جیسے (جاندار) بدن ہوتا ہے کہ جب اس کے ایک عضو میں تکلیف ہوتی ہے تو تمام بدن بد خوئی اور بیماری میں اس کا ساتھ دیتا ہو (بخاری و مسلم) ع ۱۳ حضرت ابو موسیٰ رضی اللہ عنہ سے روایت کر رہے ہیں کہ جب آپ کے پاس کوئی سائل یا کوئی صاحب حاجت آتا تو آپ (صحابہ سے) فرماتے کہ تم سفارش کر دیا کرو تم کو ثواب ملے گا اور اللہ تعالیٰ اپنے رسول کی زبان پر جو چاہے حکم دے (یعنی میری زبان سے وہی نکلے گا) جو اللہ تعالیٰ کو دلوانا ہو گا مگر تم کو مفت ثواب مل جائے گا اور یہ اس وقت ہے جب جس سے سفارش کی جائے اس کو گرائی نہ ہو جیسا یہاں حضور صلی اللہ علیہ وسلم نے خود فرمایا۔ بخاری و مسلم ع ۱۴ حضرت



انس رضی سے روایت ہے کہ اپنے بھائی (مسلمان) کی مدد کو خواہ وہ ظالم ہو  
خواہ مظلوم ہو ایک شخص نے عرض کیا یا رسول اللہ مظلوم ہونے کی حالت  
میں تو مدد کروں مگر ظالم ہونے کی حالت میں کیسے مدد کروں آپ نے  
فرمایا اس کو ظلم سے روک دے یہی تمہاری مدد کرنا ہے اس ظالم کی (بجائی) مسلم  
عہ۱ حضرت ابن عمر رضی سے روایت ہے کہ رسول اللہ صلی اللہ علیہ وسلم نے  
فرمایا کہ ایک مسلمان دوسرے مسلمان کا بھائی ہے نہ اس پر ظلم کرے اور  
نہ کسی مصیبت میں اُس کا ساتھ چھوڑ دے اور جو شخص اپنے بھائی کی  
حاجت میں رہتا ہے اللہ تعالیٰ اس کی حاجت میں رہتا ہے اور جو شخص کسی  
مسلمان کی کوئی سختی دور کرتا ہے اللہ تعالیٰ قیامت کی سختیوں میں سے  
اُس کی سختی دور کرے گا اور جو شخص کسی مسلمان کی پردہ پوشی کرے اللہ تعالیٰ  
قیامت کے دن اُس کی پردہ پوشی کرے گا (بخاری و مسلم) عہ۲ حضرت  
ابو ہریرہ رضی سے روایت ہے کہ رسول اللہ صلی اللہ علیہ وسلم نے ایک حدیث  
میں یہ فرمایا آدمی کے لئے یہ شر کافی ہے کہ اپنے بھائی مسلمان کو حقیر سمجھے  
یعنی اگر کسی میں یہ بات ہو اور کوئی شرکی بات نہ ہو تب بھی اس میں شرکی  
کمی نہیں، مسلمان کی ساری چیزیں دوسرے مسلمان پر حرام ہیں اُس کی  
جان اور اس کا مال اور اُس کی آبرو (یعنی نہ اس کی جان کو تکلیف دینا  
جائز نہ اس کے مال کا نقصان کرنا اور نہ اُس کی آبرو کو کوئی صدمہ پہنچانا  
مثلاً اُس کا عیب کھولنا اس کی غیبت کرنا وغیرہ) مسلم عہ۳ حضرت  
انس رضی سے روایت ہے کہ رسول اللہ صلی اللہ علیہ وسلم نے فرمایا قسم ہے

اس ذات کی جس کے قبضہ میں میری جان ہے کوئی بندہ (پورا) ایماندار نہیں بتایا یہاں تک کہ اپنے بھائی (مسلمان) کے لئے وہی بات پسند کرے جو اپنے لئے پسند کرتا ہے (بخاری و مسلم) ۲۱ حضرت انسؓ سے روایت ہے کہ رسول اللہ صلی اللہ علیہ وسلم نے فرمایا کہ وہ شخص جنت میں نہ جائیگا جس کا پڑوسی اس کے خطرات سے مطمئن نہ ہو (یعنی اُس سے اندیشہ ضرر کا لگا رہے) (مسلم) ۲۲ حضرت ابن عباسؓ سے روایت ہے کہ رسول اللہ صلی اللہ علیہ وسلم نے فرمایا وہ شخص ہماری جماعت سے خارج رہے جو ہمارے کم عمر پر رحم نہ کرے اور ہمارے بڑی عمر والے کی عزت نہ کرے اور نیک کام کی نصیحت نہ کرے اور بُرے کام سے منع نہ کرے (دیکھو کہ یہ بھی مسلمان کا حق ہے کہ موقع پر اس کو دین کی باتیں بتلا دیا کرے مگر نرمی اور تہذیب سے) (ترمذی) ۲۳ حضرت انسؓ سے روایت ہے کہ رسول اللہ صلی اللہ علیہ وسلم نے فرمایا جس کے سامنے اُس کے مسلمان بھائی کی غیبت ہوتی ہو اور وہ اس کی حمایت پر قادر ہو اور اس کی حمایت کرے تو اللہ تعالیٰ دنیا اور آخرت میں اس کی حمایت فرمائے گا اور اگر اس کی حمایت نہ کی حالانکہ اس کی حمایت پر قادر تھا تو دنیا اور آخرت میں اللہ تعالیٰ اس پر گرفت فرمائے گا (مشرح سنہ) ۲۴ عقبہ بن عامرؓ سے روایت ہے کہ رسول اللہ صلی اللہ علیہ وسلم نے فرمایا جو شخص (کسی کا) کوئی عیب دیکھے پھر اس کو چھپائے (یعنی دوسروں سے ظاہر نہ کرے) تو وہ (ثواب میں) ایسا ہوگا جیسے کسی نے زندہ درگور لڑکی کی جان بچائی

کہ قبر سے اس کو زندہ نکال لیا (احمد و ترمذی) ۲۵ حضرت ابو ہریرہؓ سے  
 روایت ہے کہ رسول اللہ صلی اللہ علیہ وسلم نے فرمایا کہ تم میں ہر ایک  
 شخص اپنے بھائی کا آئینہ ہے پس اگر اس (اپنے بھائی) میں کوئی گندی  
 بات دیکھے تو اس سے (اس طرح) دور کر دے (جیسے آئینہ داغ دھبہ  
 چہرہ کا اس طرح صاف کر دیتا ہے کہ صرف عیب والے پر تو ظاہر کر دیتا ہے  
 اور کسی پر ظاہر نہیں کرتا اسی طرح اس شخص کو چاہئے کہ اس کے عیب کی  
 خفیہ طور پر اصلاح کر دے فصیح تہ کرے (ترمذی) ۲۶ حضرت عائشہؓ  
 سے روایت ہے کہ نبی صلی اللہ علیہ وسلم نے فرمایا کہ لوگوں کو ان کے مرتبہ  
 پر رکھو (یعنی ہر شخص سے اس کے مرتبہ کے موافق برتاؤ کرو سب کو ایک  
 لکڑی مت ہانکو) (ابوداؤد) ۲۷ حضرت ابن عباسؓ سے روایت ہے  
 وہ کہتے ہیں کہ میں نے رسول اللہ صلی اللہ علیہ وسلم سے سنا فرماتے تھے  
 وہ شخص (پورا) ایماندار نہیں جو خود اپنا پیٹ بھر لے اور اس کا پڑوسی  
 اس کی برابر میں بھوکا رہے (بیہقی) ۲۸ حضرت ابو ہریرہؓ سے روایت  
 ہے کہ رسول اللہ صلی اللہ علیہ وسلم نے فرمایا کہ مومن الفت (اور لگاؤ)  
 کا محل (اور خانہ) ہے اور اس شخص میں خیر نہیں جو کسی سے نہ خود الفت  
 رکھے اور نہ اس سے کوئی الفت رکھے (یعنی سب سے روکھا اور الگ ہے)  
 کسی سے میل ہی نہ ہو باقی دین کی حفاظت کے لئے کسی سے تعلق نہ رکھنا  
 یا کم رکھنا وہ اس سے مستثنیٰ ہے (احمد و بیہقی) ۲۹ حضرت انسؓ سے  
 روایت ہے کہ رسول اللہ صلی اللہ علیہ وسلم نے فرمایا کہ جو شخص میری

امت میں سے کسی کی حاجت پوری کرے صرف اس نیت سے کہ اس کو مسرور (اور خوش) کرے سو اُس شخص نے مجھ کو مسرور کیا اُس فی اللہ تعالیٰ کو مسرور کیا اور جس نے اللہ تعالیٰ کو مسرور کیا اللہ تعالیٰ اس کو جنت میں داخل فرمائے گا (بیہقی) ع نیز حضرت انس رضی سے روایت ہے کہ رسول اللہ صلی اللہ علیہ وسلم نے فرمایا جو شخص کسی پریشان حال آدمی کی امداد کرے اللہ تعالیٰ اس کے لئے تہتر مغفرت لکھے گا جن میں ایک مغفرت تو اس کے تمام کاموں کی اصلاح کے لئے کافی (ہے) اور بہتر مغفرت قیامت کے دن اُس کے لئے درجات ہو جائیں گے (بیہقی) ع۔

حضرت ابو ہریرہ رضی سے روایت ہے کہ نبی صلی اللہ علیہ وسلم نے فرمایا جس وقت کوئی مسلمان اپنے بھائی کی بیمار پرسی کرتا ہے یا ویسے ہی ملاقات کے لئے جاتا ہے تو اللہ تعالیٰ فرماتا ہے تو بھی پاکیزہ ہے اور تیرا چلنا بھی پاکیزہ ہے تو نے جنت میں اپنا مقام بنالیا ہے (ترمذی) ع حضرت ابو یوب انصاری رضی سے روایت ہے کہ رسول اللہ صلی اللہ علیہ وسلم نے فرمایا کہ کسی شخص کے لئے یہ بات حلال نہیں کہ اپنے بھائی سے تین دن سے زیادہ قطع تعلق کر دے اس طرح سے کہ دونوں ملیں اور یہ ادھر کو منہ پھیر لے اور وہ ادھر کو منہ پھیر لے اور ان دونوں میں اچھا وہ شخص ہے جو پہلے سلام کرے (بخاری و مسلم) ع حضرت ابو ہریرہ رضی سے روایت ہے کہ رسول اللہ صلی اللہ علیہ وسلم نے فرمایا کہ اپنے کو بدگمانی سے بچاؤ کہ گمان سب سے جھوٹی بات ہے اور کسی کی مخفی حالت کی کریمت کرو نہ اچھی



حالت کی اور نہ بُری حالت کی اور نہ دھوکہ دینے کو کسی چیز کے دام بڑھاؤ  
اور نہ آپس میں حسد کرو نہ بغض رکھو اور نہ بیٹھ پیچھے غیبت کرو اور  
اے اللہ کے بندو سب بھائی بھائی ہو کر رہو اور ایک روایت میں  
ہے نہ ایک دوسرے پر رشک کرو (بخاری و مسلم) ع حضرت ابوہریرہ  
سے روایت ہے کہ رسول اللہ صلی اللہ علیہ وسلم نے فرمایا کہ مسلمان کے  
حقوق مسلمان پر چھ ہیں اس وقت انہی چھ کے ذکر کا موقع تھا عرض کیا  
گیا یا رسول اللہ وہ کیا ہیں آپ نے فرمایا جب اس سے ملنا ہو اس کو  
سلام کرو اور جب وہ تجھ کو بلائے تو قبول کرو اور جب تجھ سے خیر خواہی  
چاہے اس کی خیر خواہی کرو اور جب چھینک لے اور الحمد للہ کہے تو رجحک اللہ  
کہہ اور جب بیمار ہو جائے اس کی عیادت کرو اور جب مر جائے اس کے  
جنازہ کے ساتھ جا (مسلم) ع حضرت صدیق اکبر سے روایت ہے  
کہ رسول اللہ صلی اللہ علیہ وسلم نے فرمایا وہ شخص ملعون ہے جو کسی مسلمان  
کو ضرر پہنچائے یا اس کے ساتھ فریب کرے (ترمذی) یہ سب حدیثیں  
مشکوٰۃ میں ہیں یہ تو عام مسلمانوں کے کثیر الوقوع حقوق ہیں اور  
خاص اسباب سے اور خاص حالات سے خاص حقوق بھی ہیں جن کو  
میں نے بقدر ضرورت رسالہ حقوق الاسلام میں لکھ دیا ہے سب کے  
ادائیگی کو خوب کوشش رکھو کیوں کہ اس میں بہت بے پروائی ہو رہی  
ہے اللہ تعالیٰ توفیق بخشنے - (آمین)

## روحِ دہم اپنی جان کے حقوق ادا کرنا

جس کی وجہ یہ ہے کہ ہماری جان بھی اللہ تعالیٰ کی ملک ہے جو ہم کو بطور امانت کے دے رکھی ہے اس لئے اس کے حکم کے موافق اُس کی حفاظت ہمارے ذمہ ہے اور اس کی حفاظت ایک یہ ہے کہ اُس کی صحت کی حفاظت کرے دوسرے اُس کی قوت کی حفاظت کرے تیسرے اُس کی جمیعت کی حفاظت کرے یعنی اپنے اختیار سے ایسا کوئی کام نہ کرے جس میں جان میں پریشانی پیدا ہو جائے کیوں کہ ان چیزوں میں خلل آجانے سے دین کے کاموں کی ہمت نہیں رہتی نیز دوسرے حاجتمندوں کی خدمت اور امداد نہیں کر سکتا نیز کبھی ناشکری اور بے صبری سے ایمان کھو بیٹھتا ہے۔ اس بارے میں چند آیتیں اور حدیثیں لکھی جاتی ہیں (۱) اللہ تعالیٰ نے حضرت ابراہیم علیہ السلام کا قول نعمتوں کو شمار میں ارشاد فرمایا جب میں بیمار ہوتا ہوں تو وہی مجھ کو شفا دیتا ہے (شعراء) و اس سے صحت کا مطلوب ہونا صاف معلوم ہوتا ہے (۲) فرمایا اللہ تعالیٰ نے اور اُن (دشمنوں) کے لئے جس قدر تم سے ہو سکے قوت تیار رکھو (انفال) و اس میں قوت کی حفاظت کا صاف حکم ہے۔ مسلم میں عقبہ بن عامر کی روایت سے رسول اللہ صلی اللہ علیہ وسلم سے اس کی تفسیر تیر اندازی کے ساتھ منقول ہے اور اس کو

وقت اس لئے فرمایا کہ اس سے دین اور دل بھی اندر سے مضبوط ہو جائے اور اس میں دوڑنا بھاگنا جو پڑتا ہے تو بدن میں بھی مضبوطی ہوتی ہے اور یہ اُس زمانہ کا ہتھیار تھا۔ اس زمانہ میں جو ہتھیار ہیں وہ بتر کے حکم میں ہیں اور اس مضمون کا بقیہ حدیث ۲۷ کے ذیل میں آئے گا (۳) فرمایا اللہ تعالیٰ نے اور مال کو بے موقع مت اڑانا۔ مال کی تنگی سے جان میں پریشانی ہوتی ہے اس پریشانی سے بچنے کا حکم دیا گیا اور جن امور سے اس سے بھی زیادہ پریشانی ہو جائے ان سے بچنے کا تو اور زیادہ حکم ہو گا اس سے جمعیت کا مطلوب ہونا معلوم ہوا آگے حدیثیں ہیں علیٰ عبد اللہ بن عمرو بن العاص سے روایت ہو کر رسول اللہ صلی اللہ علیہ وسلم نے (شب بیداری اور نفل روزہ میں زیادتی کی نعت میں) فرمایا کہ تمہارے بدن کا بھی تم پر حق ہے اور تمہاری آنکھ کا بھی تم پر حق ہے (بخاری و مسلم) مال مطلب یہ کہ زیادہ محنت کرنے سے اور زیادہ جاگنے سے صحت خراب ہو جائے گی اور آنکھیں آشوب کر آئیں گی علیٰ حضرت ابن عباسؓ سے روایت ہے کہ دو نعمتیں ایسی ہیں کہ ان کے بارہ میں کثرت سے لوگ ٹوٹے میں رہتے ہیں یعنی ان سے کام نہیں لیتے جن سے دینی نفع ہو ایک صحت دوسری بے فکری (بخاری و مسلم) اس سے صحت اور بے فکری کا ایسی نعمت ہونا معلوم ہوا کہ ان سے دین میں مدد اور بیفکری اُس وقت ہوتی ہے کہ کافی مال پاس ہو اور کوئی پریشانی بھی نہ ہو تو اس سے افلاس اور پریشانی سے بچنے کی کوشش

کرنے کا مطلوب ہونا بھی معلوم ہوا ہے۔ عمر و بن میمونؓ ادوی سے  
 روایت ہے کہ رسول اللہ صلی اللہ علیہ وسلم نے ایک شخص سے نصیحت  
 کرتے ہوئے فرمایا پانچ چیزوں (کے آنے) سے پہلے غنیمت سمجھو اور ان کو  
 دین کے کاموں کا ذریعہ بناؤ (جوانی کو بڑھاپے سے پہلے (غنیمت سمجھو)  
 اور صحت کو بیماری سے پہلے اور مالداری کو افلاس سے پہلے اور بیفکری  
 کو پریشانی سے پہلے اور زندگی کو مرنے سے پہلے (ترندی) ف معلوم  
 ہوا کہ جوانی میں جو صحت و قوت ہوتی ہے وہ اور بے فکری زندگی اور  
 مالی گنجائش بڑی نعمتیں ہیں۔ عبد اللہ بن محضؓ سے روایت ہے  
 کہ رسول اللہ صلی اللہ علیہ وسلم نے فرمایا جو شخص تم میں اس حالت میں  
 صبح کرے کہ اپنی جان میں (پریشانی سے) امن میں ہو اور اپنے بدن میں  
 (بیماری سے) عافیت میں ہو۔ اور اُس کے پاس اس دن کے کھانے  
 کو ہو (جس سے بھوکا رہنے کا اندیشہ نہ ہو) تو یوں سمجھو کہ اُس کے لئے  
 ساری دنیا سمیٹ کر دیدی گئی (ترندی) ف اس سے بھی صحت اور  
 امن و عافیت کا مطلوب ہونا معلوم ہوا۔ حضرت ابو ہریرہؓ سے  
 روایت ہے کہ رسول اللہ صلی اللہ علیہ وسلم نے فرمایا کہ جو شخص حلال  
 دنیا کو اس لئے طلب کرے کہ مانگنے سے بچا رہے اور اپنے اہل و عیال  
 کے (ادائے حقوق کے لئے) کمایا کرے اور اپنے پڑوسی پر توجہ رکھے  
 تو اللہ تعالیٰ اسے قیامت کے دن ایسی حالت میں ملے گا کہ اس کا چہرہ  
 چودھویں رات کے چاند جیسا ہوگا الخ (بیہقی و ابونعیم) ف معلوم ہوا کہ



کسب مال بقدر ضرورت دین بچانے کے لئے اور ادائے حقوق کے لئے بڑی فضیلت ہے اس سے جمعیت کا مطلوب ہونا معلوم ہوا <sup>۷</sup> حضرت ابوذر رضی اللہ عنہ رسول اللہ صلی اللہ علیہ وسلم سے روایت کرتے ہیں کہ دنیا کی بے رغبتی (جس کا حکم ہے) نہ حلال کو حرام کرنے سے ہے اور نہ مال کے ضائع کرنے سے الخ (ترمذی وابن ماجہ) ف اس میں صاف برائی ہے مال کے برباد کرنے کی کیوں کہ اس سے جمعیت جاتی رہتی ہے <sup>۸</sup> حضرت ابوالدرداء رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا کہ اللہ تعالیٰ نے بیماری اور دو ادونوں چیزیں تار دیں اور ہر بیماری کے لئے دو ابھی بنائی سو تم دو کیا کرو اور حرام چیز سے دو امت کرو (ابوداؤد) ف اس میں صاف حکم ہے تحصیل صحت کا <sup>۹</sup> حضرت ابوہریرہ سے روایت ہے کہ رسول اللہ صلی اللہ علیہ وسلم نے فرمایا کہ معدہ بدن کا حوض ہے اور رنگیں اس کے پاس (غذا حاصل کرنے) آتی ہیں سو اگر معدہ درست ہو تو وہ رنگیں صحت لے کر جاتی ہیں اور اگر معدہ خراب ہو تو رنگیں بیماری لے کر جاتی ہیں (شعب الایمان مصنف) ف اس میں معدہ کی خاص رعایت کا ارشاد ہے۔ <sup>۱۰</sup> ام منذر سے روایت ہے کہ رسول اللہ صلی اللہ علیہ وسلم نے (ایک موقع پر) حضرت علی رضی اللہ عنہ سے فرمایا یہ (کھجور) مت کھاؤ تم کو نفاہت ہے۔ پھر میں نے چھند اور جوتیار کیا آپ نے فرمایا اے علی اس میں سے لو وہ تمہارے موافق ہو (احمد و ترمذی وابن ماجہ) ف اس حدیث سے بد پرہیزی کی ممانعت

معلوم ہوئی کہ مضر صحت ہے ع حضرت ابو ہریرہ سے روایت ہے کہ رسول اللہ صلی اللہ علیہ وسلم یہ دعا فرماتے تھے اے اللہ میں آپ کی پناہ مانگتا ہوں بھوک سے وہ بھوک بڑا بخواب ہے الخ (ابوداؤد و نسائی و ابن ماجہ) وفاقہ میں طیبی سے پناہ مانگنے کا سبب نقل کیا ہے کہ اس سے قوی ضعیف ہو جاتے ہیں اور دماغ پریشان ہو جاتا ہے اور اس سے صحت و قوت و جمعیت کا مطلوب ہونا ثابت ہوا کیونکہ زیادہ بھوک سے یہ سب فوت ہو جاتے ہیں اور بھوک کی جو فضیلت آئی ہے وہ ایسی ہے جیسے بیماری کی فضیلت آئی ہے اس سے بھوک اور بیماری کا مطلوب التحصیل ہونا لازم نہیں آتا۔ ع عقبہ بن عامر سے روایت ہے کہ میں نے رسول اللہ صلی اللہ علیہ وسلم سے سنا کہ تیر اندازی بھی کیا کرو اور سواری بھی کیا کرو الخ (ترمذی و ابن ماجہ و ابوداؤد و دارمی) وفاقہ سواری سیکھنا بھی ایک ورزش ہے جس سے قوت بڑھتی ہے ع۔ ان ہی سے روایت ہے کہ میں نے رسول اللہ صلی اللہ علیہ وسلم سے سنا کہ جس نے تیر اندازی سیکھی پھر چھوڑ دی وہ ہم میں سے نہیں یا یوں فرمایا کہ اس نے نافرمانی کی (مسلم) وفاقہ اس سے کس قدر تالیف معلوم ہوتی ہے قوت کی حفاظت کی اور اس کے قوت ہونے کا بیان آیت ط کے ذیل میں گذر چکا ہے اور ان دو حدیثوں کے اس مضمون کا لفظ اگلی حدیث کے ذیل میں آتا ہے ع حضرت ابو ہریرہ سے روایت ہے کہ رسول اللہ صلی اللہ علیہ وسلم نے فرمایا کہ قوت والا مومن اللہ تعالیٰ کے نزدیک کم قوت والے

مومن سے بہتر اور زیادہ پیارا ہے اور یوں سب میں خوبی ہے انہیں مسلم  
 و جب قوت اللہ کے نزدیک ایسی پیاری چیز ہے تو اُس کو باقی رکھنا  
 اور بڑھانا اور جو چیزیں قوت کم کرنے والی ہیں ان سے احتیاط رکھنا یہ  
 سب مطلوب ہوگا اس میں غذا کا بہت کم کر دینا نیند کا بہت کم کر دینا  
 ہم بستری میں حد قوت سے آئے زیادتی کرنا ایسی چیز کھانا جس سے بیماری  
 ہو جائے یا بد پرہیزی کرنا جس سے بیماری بڑھ جائے یا بے لکڑی نہ جائے  
 یہ سب داخل ہو گیا ان سے بچنا چاہئے اسی طرح قوت بڑھانے میں  
 ورزش کرنا اور ڈونا پیادہ چلنے کا عادت کرنا جن اسلحہ کے قانون سے  
 اجازت ہے، یا اجازت حاصل ہو سکتی ہے اُن کی مشق کرنا یہ سب  
 داخل ہے مگر حد شروع و حد فون سے باہر نہ ہونا چاہئے کیونکہ اس سے  
 جمعیت و راحت جو کہ شرعاً مطلوب ہے برباد ہوتی ہے علیٰ عمر وین  
 شعیبؓ اپنے باپ سے وہ اُن کے دادا سے روایت کرتے ہیں کہ  
 رسول اللہ صلی اللہ علیہ وسلم نے فرمایا ایک سوار ایک شیطان ہے  
 اور دو سوار دو شیطان ہیں اور تین سوار قافلہ ہے مالک و ترابی  
 و ابو داؤد و نسائی) و یہ اس وقت تھا جب کہ اُن کے دے کو دشمن  
 کا خطرہ تھا اس سے ثابت ہے کہ اپنی حفاظت کا سامان ضروری ہے  
 ۱۵ ابو ثعلبہ خثنی سے روایت ہے کہ لوگ جب کسی منزل میں اترتے  
 تو گھائیوں میں اور نشیب مہدانوں میں متفرق ہو جاتے رسول اللہ  
 صلی اللہ علیہ وسلم نے ارشاد فرمایا کہ یہ تمہارا گھائیوں اور نشیب مہدانوں

میں متفرق ہو جانا یہ شیطان کی طرف سے ہے اس لئے اگر کسی پر  
آفت آئے تو دوسروں کو خبر بھی نہ ہو سوا اس کے بعد جس منزل پر  
اُترتے ایک دوسرے سے اس طرح مل جاتے کہ یہ بات کہی جاتی تھی  
کہ اگر ان سب پر ایک کپڑا بچھا دیا جائے۔ تو سب پر آجائے (ابوداؤد)  
۱۴۔ اس سے بھی اپنی احتیاط اور حفاظت کی تاکید ثابت ہوتی ہے۔  
۱۵۔ ابوالسائب حضرت ابوسعید خدری سے روایت کرتے ہیں کہ  
رسول اللہ صلی اللہ علیہ وسلم نے ایک اجازت لینے والے سے  
فرمایا کہ اپنا ہتھیار ساتھ لے لو مجھ کو بنی قریظہ سے (جو کہ یہودی اور  
دشمن تھے) اندیشہ ہے چنانچہ اس شخص نے ہتھیار لے لیا اور گھر کو  
چلا۔ (ابنی حدیث ہے) (مسلم) ۱۶۔ جس موقع پر دشمنوں سے ایسا  
اندیشہ ہوا اپنی حفاظت کے لئے جائز ہتھیار اپنے ساتھ رکھنے کا اس سے  
ثبوت ہوتا ہے ۱۷۔ حضرت عبداللہ بن مسعود سے روایت ہے کہ  
ہم لوگ بدر کے دن تین تین آدمی ایک ایک اونٹ پر تھے اور  
ابوالبائٹہ اور حضرت علیؓ رسول اللہ صلی اللہ علیہ وسلم کے شریک سواری  
تھے جب حضور اقدس رسول اللہ صلی اللہ علیہ وسلم کے چلنے کی  
باری آتی تو وہ دونوں عرض کرتے کہ ہم آپ کی طرف سے پیادہ  
چلیں گے آپ فرماتے تم مجھ سے زیادہ قوی نہیں ہو اور میں تم سے  
زیادہ ثواب سے بے نیاز نہیں ہوں (یعنی پیادہ چلنے میں جو ثواب  
ہے اس کی مجھ کو بھی حاجت ہے) (شرح سنن) ۱۸۔ اس سے ثابت



ہو کہ پیادہ چلنے کی بھی عادت رکھے زیادہ آرام طلب نہ ہو <sup>۱۸</sup> حضرت  
 فضالہ بن عبید سے روایت ہے کہ رسول اللہ صلی اللہ علیہ وسلم ہم کو زیادہ  
 آرام طلبی سے منع فرماتے تھے اور ہم کو حکم دیتے تھے کہ کبھی کبھی ننگے پاؤں  
 بھی چلا کریں (ابوداؤد) <sup>۱۹</sup> اس میں بھی وہی بات ہے جو اس سے  
 پہلی حدیث میں تھی اور ننگے پاؤں چلنا اس سے زیادہ <sup>۱۹</sup> ابن ابی حدرد  
 سے روایت ہے کہ رسول اللہ صلی اللہ علیہ وسلم نے فرمایا تمگی سے گزر دو  
 اور موٹا چلن رکھو اور ننگے پاؤں چلا کرو (جمع الفوائد از کبیر اوسط) <sup>۲۰</sup>  
 اس میں کئی مصلحتیں ہیں مضبوطی و جفاکشی و آزادی <sup>۲۱</sup> حضرت عذیفہ  
 سے روایت ہے کہ نبی صلی اللہ علیہ وسلم نے ارشاد فرمایا کہ مومن کو لائق  
 نہیں کہ اپنے نفس کو ذلیل کرے۔ عرض کیا کیا یا رسول اللہ اس سے  
 کیا مراد ہے فرمایا نفس کو ذلیل کرنا یہ ہے کہ جس بلا کو سہار نہ سکے اس کا  
 سامنا کرے (تیسرا از ترمذی) <sup>۲۲</sup> وجہ ظاہر ہے کہ ایسا کرنے سے پریشانی  
 بڑھتی ہے اس میں تمام وہ کام آگئے جو اپنے قابو کے نہ ہوں بلکہ اگر کسی  
 مخالفت کی طرف سے بھی کوئی شورش ظاہر ہو تو حکام کے ذریعہ سے اس کی  
 مدد و نصرت کرو خواہ وہ خود انتظام کر دیں خواہ تم کو انتقام کی اجازت  
 دیدیں اور اگر خود حکام ہی کی طرف سے کوئی ناگوار واقعہ پیش آئے تو  
 تہذیب سے اپنی تکلیف کی اطلاع کرو اگر پھر بھی حسب مرضی انتظام  
 نہ ہو تو صبر کرو اور عمل سے یا زبان سے یا قلم سے مقابلہ مت کرو اور  
 اللہ تعالیٰ سے دعا کرو کہ تمہاری مصیبت دور ہو یہ تین آیتیں ہیں اور

بیس حدیثیں ہیں جن میں بجز دو اخیر کے کہ ان کے ساتھ کتاب کا نام لکھا ہے باقی سب مشکوٰۃ سے لی گئی ہیں (نوٹ الف) ان آیات و احادیث سے صحت و قوت و جمعیت یعنی امن و عافیت و راحت کا مطلوب ہونا صاف صاف ظاہر ہے جس کی تقریر جا بجا کر دی گئی (نوٹ ب) جو افعال ان مقاصد مذکورہ میں خلل انداز ہوں اگر وہ مقاصد واجب ہوں اور خلل یقینی اور شدید ہے تو وہ افعال حرام ہیں کہ مذکورہ (نوٹ ج) اگر بدون بندہ کے اختیار کے محض من جانب اللہ ایسے واقعات پیش آئیں جن سے یہ مقاصد صحت و قوت و طمانینت وغیرہ برباد ہو جائیں تو پھر ان مصائب پر ثواب ملتا ہے اور مدد غیبی بھی ہوتی ہے پریشانی نہیں ہوتی اس لئے اُن پر صبر کرے اور خوش رہے انبیاء علیہ السلام و اولیاء کرام سب کے ساتھ ایسا معاملہ ہوا ہے جس سے قرآن اور حدیث بھرے ہوئے ہیں۔

## روح یازدہم نماز کی پابندی کرنا

کچھ آیتیں اور زیادہ حدیثیں اس بارہ میں نقل کرتا ہوں۔  
(آیات) ع۔ خدا تعالیٰ سے ڈرنے والوں کی صفات میں فرمایا  
اور وہ لوگ نماز کو ٹھیک ٹھیک ادا کرتے ہیں (مشرع سورہ بقرہ)  
ف۔ اس میں اچھی طرح پڑھنا اور وقت پر پڑھنا اور ہمیشہ پڑھنا

سب آگیا ۲۔ اور نماز کو ٹھیک ادا کرو (ربیع الم) ونا ایسے الفاظ سے نماز کا حکم جا بجا قرآن مجید میں بہت ہی کثرت سے آیا ہے۔  
 ۳۔ اے ایمان والو (طبیعتوں میں سے غم ہلکا کرنے کے بارہ میں) صبر اور نماز سے سہارا (اور امداد لو) (شروع سيقول) ونا اس میں نماز کی ایک خاص خاصیت مذکور ہے جس کی ہر شخص کو ضرورت ہوتی ہے۔  
 ۴۔ محافظت کرو سب نمازوں کی (اور اسی کے اخیر میں فرمایا) پھر اگر تم کو (باقاعدہ نماز پڑھنے میں کسی دشمن وغیرہ کا) اندیشہ ہو تو تم کھڑے کھڑے یا سواری پر چڑھے چڑھے (جس طرح بن سکے خواہ قبلہ کی طرف بھی منہ نہ ہو اور اگر رکوع اور سجدہ صرف اشارہ ہی سے ممکن ہو) پڑھ لیا کرو (اس حالت میں بھی اُس پر محافظت رکھو اُس کو ترک مت کرو (قرینہ تم سيقول) ونا غور کرو کس قدر تاکید ہے نماز کی کہ ایسی سخت حالت میں بھی چھوڑنے کی اجازت نہیں ۵۔ اگر دشمن کے مقابلہ کے موقع پر اندیشہ ہو کہ اگر سب نماز میں لگ جائیں گے تو دشمن موقع پا کر حملہ کر بیٹھے گا تو (ایسی حالت میں) یوں چاہئے کہ (جماعت کے دو گروہ ہو جائیں پھر) ان میں سے ایک گروہ تو آپ کے ساتھ (جب آپ تشریف رکھتے تھے اور آپ کے بعد جو امام ہو اُس کو ساتھ نماز میں) کھڑے ہو جائیں (اور دو سہرا گروہ نگہبانی کے لئے دشمن کے مقابل کھڑے ہو جائیں تاکہ دشمن کو دیکھتے رہیں آگے ارشاد ہے کہ) پھر جب یہ لوگ (آپ کے ساتھ) سجدہ کر چکیں (یعنی ایک رکعت

پوری کر لیں تو یہ لوگ (نگہبانی کے لئے) تمہارے پیچھے ہو جائیں اور دوسرا گروہ جنہوں نے ابھی نماز نہیں پڑھی (یعنی شروع بھی نہیں کی وہ بجائے اس پہلے گروہ کے قریب آجائے) اور آپ کے ساتھ نماز کی ایک رکعت جو باقی رہی ہے اُس کو پڑھ لیں (یہ تو ایک ایک رکعت ہوئی اور دوسری رکعت اس طرح پڑھیں گے کہ جب امام دو رکعت پر سلام پھیر دے دونوں گروہ اپنی ایک ایک رکعت بطور خود پڑھ لیں اور اگر امام چار رکعت پڑھے تو ہر گروہ کو دو دو رکعت پڑھائے اور دو دو اپنے طور پر پڑھ لیں اور مغرب میں ایک گروہ کو دو رکعت پڑھائے اور ایک گروہ کو ایک رکعت) غور کرو نماز کس درجہ ضروری چیز ہے کہ ایسی کشاشی میں بھی چھوڑنے کی اجازت نہیں دی گئی مگر ہماری مصلحت کے لئے اس کی صورت بدل دی ہے ۱۔ ایمان والا وجہ تم نماز کو اٹھنے لگو آگے وضو اور غسل کا حکم ہے پھر ارشاد ہے کہ اگر تم بیمار ہو اور پانی کا استعمال مضر ہو آگے اور عذروں کا بیان ہے جن میں پانی نہ ملنے کی بھی ایک صورت ہے، تو ان سب میں تم پاک مٹی سے تیمم کر لیا کرو (شروع سورہ مائدہ) ۲۔ دیکھو بیماری میں اگر پانی سے نقصان ہو یا پانی نہ ملتا ہو تب تو وضو اور غسل کی جگہ تیمم ہو گیا ایسے ہی نماز میں آسانی ہو گئی کہ اگر کھڑا ہونا مشکل ہو تو بیٹھا جائز ہو گیا۔ اگر بیٹھنے سے بھی تکلیف ہو تو لیٹنا جائز ہو گیا۔ لیکن نماز معاف نہیں ہوتی ۳۔ شراب اور جوع کے



حرام ہونے کی وجہ میں یہ بھی فرمایا اور شیطان یوں چاہتا ہے کہ اس شراب اور جوئے کے ذریعہ سے (اللہ تعالیٰ کی یاد سے اور نماز سے) جو کہ اللہ تعالیٰ کی یاد کا سب سے افضل طریقہ ہے (تم کو باز رکھے) (شروع واذا سمعوا) ف۔ دیکھو نماز کی کس قدر شان ظاہر ہوتی ہے کہ جو چیز اس سے روکنے والی تھی اس کو حرام کر دیا تاکہ نماز میں خلل نہ ہو ع۔ ایک ایسی جماعت کے بارے میں جنہوں نے ہر طرح سے اسلام کو ضرر اور اہل اسلام کو اذیت پہنچائی تھی ارشاد ہے کہ (اگر یہ لوگ (کفر سے) توبہ کر لیں (یعنی مسلمان ہو جائیں) اور (اُس اسلام کو ظاہر بھی کر دیں مثلاً نماز پڑھنے لگیں اور زکوٰۃ دینے لگیں وہ تمہارے دینی بھائی ہو جائیں گے) (اور پچھلا کیا ہوا سب معاف ہو جائے گا) (شروع سورہ برات) ف۔ اس آیت میں نماز کو اسلام کی علامت فرمایا ہے یہاں تک کہ اگر کسی کافر کو کسی نے کلمہ پڑھتے نہ سنا ہو مگر نماز پڑھتے دیکھے تو سب علماء کے نزدیک واجب ہے کہ اس کو مسلمان سمجھیں اور زکوٰۃ کی کوئی خاص صورت نہیں اس لئے وہ اس درجہ کی علامت نہیں ع۔ ایک جماعت انبیاء کا ذکر فرما کر اُن کے بعد کے ناخلف لوگوں کا ذکر فرماتے ہیں کہ اُن کے بعد (بعض) ایسے ناخلف پیدا ہوئے جنہوں نے نماز کو برباد کیا (اس سے حقوڑ آگے فرماتے ہیں کہ) یہ لوگ عنقریب (آخرت میں) خرابی دیکھیں گے مراد عذاب ہے (قریب ختم سورہ مریم) ف دیکھو نماز کے منافع کرنے والوں کے لئے عذاب کی کیسی وعید سنائی ع۔ اور

اپنے متعلقین کو نماز کا حکم کیجئے اور خود بھی اس کے پابند رہو اور سو قلم  
 و۔ یہ حکم ہے جناب رسالت مآب صلی اللہ علیہ وسلم کو تاکہ دوسرے  
 سننے والے سمجھیں کہ جب آپ کو نماز معاف نہیں تو اوروں کو تو کیسے  
 معاف ہو سکتی ہے اس سے یہ بھی معلوم ہوا کہ جیسا خود پابند بننا ضروری  
 ہے اسی طرح اپنے گھر والوں کو بھی نماز کی تاکید رکھنا ضروری ہے اور  
 بہت آیتیں ہیں اس وقت ان ہی پر کفایت کی گئی۔

احادیث علیٰ حضرت ابو ہریرہ سے روایت ہے کہ رسول اللہ  
 صلی اللہ علیہ وسلم نے فرمایا بتلاؤ تو اگر کسی کے دروازے پر ایک نہر  
 ہو اور اس میں وہ ہر روز پانچ بار غسل کیا کرے تو کیا اس کا کچھ میل پھیل  
 باقی رہ سکتا ہے لوگوں نے عرض کیا کہ کچھ بھی میل نہ رہے گا تو آپ نے  
 فرمایا کہ یہی حالت ہے پانچوں نمازوں کی کہ اللہ تعالیٰ ان کے سب  
 گناہوں کو مٹا دیتا ہے (بخاری و مسلم) و۔ اس سے کتنی بڑی فضیلت  
 نماز کی ثابت ہوتی ہے اور مسلم کی ایک حدیث میں اجتنب کبار کو  
 شرط فرمایا ہے مگر یہ کیا تھوڑی دولت ہے علیٰ حضرت جابر سے روایت  
 ہے کہ رسول اللہ صلی اللہ علیہ وسلم نے فرمایا کہ بندے کے اور کفر کے  
 درمیان بس ترک نماز کی کسر ہے (جب ترک نماز کیا وہ کسر مٹ گئی  
 اور کفر آگیا چاہے بندے کے اندر نہ آئے پاس ہی آجائے مگر دوری تو یہی  
 (مسلم) و۔ دیکھو نماز چھوڑنے پر کتنی بڑی وعید ہے کہ وہ بندہ کو  
 کفر کے قریب کر دیتا ہے علیٰ حضرت عبداللہ بن عمر بن العاص

سے روایت ہے کہ نبی صلی اللہ علیہ وسلم نے ایک روز نماز کا ذکر فرمایا اور ارشاد فرمایا کہ جو شخص اُس پر محافظت رکھے وہ قیامت کے روز اس کے لئے روشنی اور دستاویز اور نجات ہوگی اور جو شخص اُس پر محافظت نہ کرے وہ اس کے لئے نہ روشنی ہوگی اور نہ دستاویز اور نہ نجات اور وہ شخص قیامت کے دن قارون اور فرعون اور ہامان اور ابی بن خلف کے ساتھ ہوگا (یعنی دوزخ میں اگرچہ ان کے ساتھ ہمیشہ کے لئے نہ رہے مگر ہونا ہی بڑی سخت بات ہے) احمد و دارمی و بیہقی شعب الایمان، علی حضرت بریدہ سے روایت ہے کہ رسول اللہ صلی اللہ علیہ وسلم نے فرمایا کہ ہمارے اور لوگوں کے درمیان جو ایک عہد کی چیز (یعنی عہد کا سبب) ہے وہ نماز ہے پس جس شخص نے اُس کو ترک کر دیا وہ (برتاؤ کے حق میں) کافر ہو گیا (یعنی ہم اس کے ساتھ کافروں کا برتاؤ کریں گے کیونکہ اور کوئی علامت اسلام کی ان میں نہیں پائی جاتی کیوں کہ وضع و لباس و گفتگو سب مشترک تھے تو ہم کافر ہی سمجھیں گے) (احمد و ترمذی و نسائی و ابن ماجہ) و اس سے یہ ثابت ہوا کہ ترک نماز بھی ایک علامت ہے کفر کی گو کوئی دوسری اسلامی علامت ہونے سے ترک نماز سے کافر نہ سمجھیں مگر کفر کی کسی علامت کو اختیار کرنا کیا تھوپی بات ہے نہ عمر و بن شعیب اپنے باپ سے اور ان کے باپ اپنے دادا سے روایت کرتے ہیں کہ رسول اللہ صلی اللہ علیہ وسلم نے فرمایا اپنی اولاد کو نماز کی تاکید کر جب وہ سات برس کے ہوں اور اس پر

ان کو مارو جب وہ دس برس کے ہوں (ابوداؤد) یہ حدیث مشکوٰۃ میں ہیں، ۷ حضرت ابو ہریرہ سے روایت ہے کہ دو شخص قبیلہ خزاعہ کے رسول اللہ صلی اللہ علیہ وسلم کی خدمت میں مسلمان ہوئے ان میں ایک شہید ہو گیا اور دوسرا برس روز پچھپے (موت طبعی سے) مر اطلق بن عبید اللہ کہتے ہیں میں نے پچھپے مرنے والے کو (خواب میں) دیکھا کہ اُس شہید سے پہلے جنت میں داخل کیا گیا مجھ کو بہت تعجب ہوا صبح کو میں نے اس کا رسول اللہ صلی اللہ علیہ وسلم سے ذکر کیا رسول اللہ صلی اللہ علیہ وسلم نے فرمایا کیا اس (مرنے والے) نے اُس (شہید) کے بعد رمضان کے روزے نہیں رکھے اور برس روز تک ہزاروں رکعتیں پڑھیں اگر صرف فرض واجب و سنت موکدہ ہی لی جائیں تو دس ہزار رکعت کے قریب ہوتی ہیں یعنی اس لئے وہ شہید سے بڑھ گیا (احمد وابن ماجہ وابن حبان و بیہقی) و ابن ماجہ و ابن حبان نے اتنا اور زیادہ روایت کیا ہے کہ حضور اقدس صلی اللہ علیہ وسلم نے فرمایا کہ ان دونوں کے درجوں میں اتنا فرق ہے کہ آسمان و زمین کے فاصلہ سے بھی زیادہ نقطہ اور ظاہر ہے کہ زیادہ دخل اس فضیلت میں نہائی کو ہے چنانچہ حضور صلی اللہ علیہ وسلم نے اُسی کی کثرت کا بیان بھی فرمایا تو نماز ایسی چیز ٹھہری کہ اس کی بدولت شہید سے بھی بڑا رتبہ ملتا ہے عک حضرت جابر بن عبد اللہ سے روایت ہے وہ نبی صلی اللہ علیہ وسلم سے روایت کرتے ہیں آپ نے فرمایا جنت کی کبھی نمائندہ (دراوی)



وقت نماز ہی کا نام لینا صاف بتلا رہا ہے کہ وہ سب عبادات سے  
 بڑھ کر جنت میں لے جانے والی ہے **ع** عبداللہ بن قرظ سے  
 روایت ہے کہ رسول اللہ صلی اللہ علیہ وسلم نے فرمایا سب سے اول  
 جس چیز کا بندہ سے قیامت میں حساب ہو گا وہ نماز ہے اگر وہ ٹھیک  
 اتری تو اس کے سارے عمل ٹھیک اتریں گے اور اگر وہ خراب نکلی  
 تو اس کے سارے عمل خراب نکلیں گے (طبرانی اوسط) **و** معلوم ہوتا  
 ہے نماز کی برکت سب عبادات میں اثر کرتی ہے اس سے بڑھ کر کیا  
 دلیل ہو گی بڑا عمل ہونے کی **ع** ابن عمر سے روایت ہے کہ رسول اللہ  
 صلی اللہ علیہ وسلم نے (ایک حدیث میں یہ بھی) فرمایا کہ جس کے پاس  
 نماز نہیں (یعنی نماز نہ پڑھتا ہو) اس کے پاس دین نہیں نماز کو دین سے  
 وہ نسبت ہے، جیسے سر کو دھڑ سے نسبت ہے کہ سر نہ ہو تو دھڑ مڑ  
 ہے اسی طرح نماز نہ ہو تو تمام اعمال بے جان ہیں (طبرانی اوسط و صغیر)  
**و** جس چیز پر دین کا اتنا بڑا دار و مدار ہو اس کو چھوڑ کر کسی نیک  
 عمل کو کافی سمجھنا کتنی بڑی غلطی ہے **ع** حضرت خنظلہ کاتب سے روایت  
 ہے کہ میں نے رسول اللہ صلی اللہ علیہ وسلم سے سنا فرماتے تھے جو شخص  
 پانچ نماز کی محافظت کرے یعنی ان کے رکوع کی بھی ان کے سجدہ کی بھی  
 اور ان کے وقتوں کی بھی (یعنی ان میں کوتاہی نہ کرے) اور اس کا  
 اعتقاد رکھے کہ سب نمازیں اللہ تعالیٰ کی طرف سے حق ہیں تو وہ جنت  
 میں داخل ہو گا یا یہ فرمایا کہ اس کے لئے واجب ہو گی یا یہ فرمایا کہ وہ دفع

پر حرام ہو جائے گا۔ ان سب کا ایک ہی مطلب ہے (احمد) یہ حدیثیں  
ترغیب میں ہیں۔ یہ دس آیتیں، دس حدیثیں سب مل کر میں ہیں  
اے مسلمانو اتنی آیتیں حدیثیں سن کر بھی ناز کی پابندی نہ کریں گے۔

## روح دوازہم

### مسجد بنانا

(اس میں اس کے بنانے میں مدد مال سے یا جان سے اور اس  
کے لئے زمین دینا۔ اس کی ٹوٹی پھوٹی ٹی مرمت کرنا سب آگیا) اور  
(اس کے حقوق ادا کرنا) ان حقوق میں یہ سب باتیں آگئیں یعنی ع  
اس میں نماز پڑھنا خاص کر جماعت کے ساتھ ع اس کو صاف رکھنا  
ع اس کا ادب کرنا ع اس کی خدمت کرنا ع وہاں کثرت سے  
حاضر رہنا اس کے متعلق کچھ آیتیں اور حدیثیں لکھتا ہوں۔ آیات  
فرمایا اللہ تعالیٰ نے اور اس شخص سے زیادہ کون اور ظالم ہو گا جو خدا تعالیٰ  
کی مسجدوں میں اس کا ذکر (اور عبادت) کئے جانے سے بندش کرے  
اور ان کے ویران ہونے میں کوشش کرے ع ہاں اللہ کی مسجدوں کو  
(حقیقتہً آباد کرنا ان لوگوں کا کام ہے جو اللہ پر اور قیامت کے دن پر  
ایمان رکھتے ہوں اور نماز کی پابندی کرتے ہوں اور زکوٰۃ دیتے ہوں  
اور بجز اللہ کے کسی سے نہ ڈرتے ہوں سوائے لوگوں کے لئے توقع  
(یعنی وعدہ) ہے کہ اپنے مقصود (یعنی جنت و نجات) تک پہنچ جائیں (توبہ)

و اس آیات میں مسجد کے آباد کرنے والے کے لئے خوشخبری ہے ایمان  
 اور جنت کی چنانچہ ابو سعید خدری سے روایت ہے کہ رسول اللہ صلی اللہ  
 علیہ وسلم نے فرمایا جب تم لوگ کسی شخص کو دیکھو کہ مسجد کا خیال رکھتا ہو  
 (اس میں اس کی خدمت کا خیال اور وہاں حاضر باشی کا خیال سب آگیا)  
 تو تم لوگ اس کے ایمان کی گواہی دے دو کیوں کہ اللہ تعالیٰ فرماتا ہے  
 انا یعمرا لایہ ریہ وہی آیت ہے جس کا ترجمہ ابھی لکھا گیا مشکوٰۃ از ترمذی  
 وابن ماجہ و دارمی و ع و وہ (اہل ہدایت ایسے گھروں میں) (جا کر  
 عبادت کرتے ہیں جن کی نسبت اللہ تعالیٰ نے حکم دیا ہے کہ ان کا ادب  
 کیا جائے اور ان میں اللہ تعالیٰ کا نام لیا جائے) (نور) و مراد ان گھروں  
 سے مسجدیں ہیں اور ان کا ادب یہ ہے جو آگے حدیثوں میں آتا ہے  
 احادیث ع حضرت عثمان سے روایت ہے کہ رسول اللہ صلی اللہ  
 علیہ وسلم نے فرمایا جو شخص کوئی مسجد بنائے جس سے مقصود خدا تعالیٰ کا  
 خوش کرنا ہو (اور کوئی بری غرض نہ ہو) اللہ تعالیٰ اس کے لئے اُمی  
 کی مثل (اُس کا گھر) جنت میں بنا دے گا۔ (بخاری و مسلم) و اس  
 حدیث سے نیت کی درستی کی تاکید بھی معلوم ہوئی اور اگر نہی مسجد بنانا  
 بلکہ بنی ہوئی کی مرمت کر دے اس کا ثواب بھی) اس سے معلوم ہوا کیونکہ  
 حضرت عثمان نے مسجد نبوی کی مرمت کر کے یہ حدیث بیان کی تھی اور  
 دوسری حدیثوں سے بھی اس کا ثبوت ہوتا ہے چنانچہ حضرت جابر بن  
 عبد اللہ سے روایت ہے کہ جو شخص کوئی مسجد بنا دے (بنائے میں مال

خرچ کرنا یا جان کی محنت خرچ کرنا دونوں آگئے) چنانچہ جمع الفوائد  
 میں زرین سے حضرت ابوسید کی روایت ہے کہ رسول اللہ صلی اللہ  
 علیہ وسلم مسجد نبوی کے بننے کے وقت خود کچی اینٹیں اٹھا رہے تھے  
 خواہ وہ قضاۃ پرندے کے گھونسلہ کی برابر ہو یا اس سے بھی چھوٹی ہو  
 اللہ تعالیٰ اس کے لئے جنت میں ایک گھر بنا دے گا (ابن خزیمہ و ابن ماجہ)  
 و اس حدیث سے بنتی ہوئی مسجد میں چندہ دینے کی فضیلت بھی معلوم  
 ہوئی کیوں کہ گھونسلہ کی برابر بنانے کا مطلب یہی ہو سکتا ہے کہ پوری مسجد  
 نہیں بنا سکا اس کے بننے میں تھوڑی سی شرکت کر لی جس سے اس کی  
 رقم کے مقابلہ میں اُس مسجد کا اتنا ذرا سا حصہ آگیا۔ اور اوپر کی حدیث  
 میں جو آیا ہے کہ اُس کی مثل جنت میں گھر بنے گا اس سے یہ نہ سمجھا جائے کہ  
 اس صورت میں گھونسلہ کی برابر گھر بن جائے گا۔ کیونکہ مثل کا مطلب یہ نہیں  
 کہ چھوٹے بڑے ہونے میں اُس کی مثل ہو گا بلکہ مطلب یہ ہے کہ جیسا اس شخص  
 کا اخلاص ہو گا اس کی مثل گھر بنے گا۔ لیکن لمبائی چوڑائی میں بہت بڑا ہو گا۔  
 چنانچہ حضرت عبداللہ بن عمرؓ سے روایت ہے کہ رسول اللہ صلی اللہ علیہ وسلم  
 نے فرمایا کہ جو شخص اللہ کے لئے مسجد بنائے گا اس کے لئے جنت میں ایک  
 گھر بنائے گا۔ جو اس سے بہت لمبا چوڑا ہو گا احمد و حضرت ابوہریرہؓ  
 سے روایت ہے کہ رسول اللہ صلی اللہ علیہ وسلم نے فرمایا جو شخص عبادت  
 کے لئے حلال مال سے کوئی عمارت (یعنی مسجد) بنائے اللہ تعالیٰ اُس کے  
 لئے جنت میں موتی اور یاقوت کا گھر بنائے گا (طبرانی اوسط) و یہ بھی



مسجد کا ادب ہے کہ اس میں حرام مال نہ لگائے خواہ وہ  
 حرام روپیہ پیسہ ہو خواہ بلبہ خواہ زمین ہو جیسا کہ بعض لوگوں  
 کو شوق ہوتا ہے کہ زمیندار کی زمین میں بدون اس کی  
 اجازت کے مسجد بنالیتے ہیں پھر اس کے روک ٹوک  
 کرنے پر لڑنے مرنے کو تیار ہو جاتے ہیں اور اس  
 کو اسلام کی بڑی طرفداری و خدمت سمجھتے ہیں۔  
 خاص کر اگر زمیندار غیر مسلم ہو تب تو اس کو کفر و اسلام  
 کا مقابلہ سمجھتے ہیں۔ سو خوب سمجھ لو کہ اس زمین میں  
 جو مسجد بنائی جائے وہ شرع سے مسجد ہی نہیں ہو  
 البتہ زمیندار کی خوشی سے اپنی ملک کر اگر پھر اُس  
 میں مسجد بناتے رہیں علیٰ حضرت ابو سعیدؓ سے  
 روایت ہے کہ ایک سیاہ فام عورت تھی (شاید  
 جشن ہو) جو مسجد میں جھاڑو دیا کرتی تھی ایک رات کو  
 وہ مر گئی جب صبح ہوئی تو رسول اللہ صلی اللہ علیہ وسلم کو  
 خبر دی گئی آپ نے فرمایا تم نے مجھ کو اُس کی خبر کیوں  
 نہ کی پھر آپ صحابہ کو لے کر باہر تشریف لے گئے اور اُس  
 کی قبر پر کھڑے ہو کر اُس پر تکیہ فرمائی (مراد نماز جنازہ ہے)  
 اور اس کے لئے دعا کی پھر واپس تشریف لے آئے  
 (ابن ماجہ و ابن حزم) اور ایک روایت میں ہے کہ آپ نے

اس سے پوچھا تو نے کس عمل کو زیادہ فضیلت کا پایا اس نے  
 جواب دیا کہ مسجد میں جھاڑو دینے کو (ابوالشیخ اصہبانی) وف  
 و نیکمے مسجد میں جھاڑو دینے کی بدولت ایک غریب گناہ  
 حبشن کی جس کی مسکنت و گناہی کے سبب اس کی وفات  
 کی بھی اطلاع حضور اقدس صلی اللہ علیہ وسلم کو نہیں کی گئی  
 حضور اقدس صلی اللہ علیہ وسلم نے کتنی بڑی قدر فرمائی کہ  
 اس کی وفات کی خبر نہ دینے کی شکایت بھی فرمائی پھر قبر پر  
 تشریف لے گئے اور اس پر جنازہ کی نماز پڑھی اور یہ  
 حضور اقدس کی خصوصیت تھی اور اس کے لئے دعا فرمائی  
 پھر حضور کے پوچھنے پر خود اس نے اس عمل کی کتنی بڑی فضیلت  
 بیان کی افسوس اب مسجد میں جھاڑو دینے کو لوگ عیب  
 اور ذلت سمجھتے ہیں عکے ابو قرصافہ سے ایک بڑی حدیث  
 میں روایت ہے کہ رسول اللہ صلی اللہ علیہ وسلم نے فرمایا کہ  
 مسجد سے کوڑا کباڑ نکالنا بڑی آنکھوں والی حوروں کا  
 مہر ہے (طبرانی کبیر) ع ۵ ابو سعید خدری سے روایت ہے  
 کہ رسول اللہ صلی اللہ علیہ وسلم نے فرمایا جس نے مسجد میں  
 سے ایسی چیز باہر کر دی جس سے تکلیف ہوتی تھی (جیسے کوڑا کباڑ  
 کانٹا اصلی فرش سے الگ کنڈر پتھر) اللہ تعالیٰ اس کے لئے جنت میں ایک  
 گھر بنا دے گا (ابن ماجہ) ع ۶ حضرت عائشہ رضی سے روایت ہے کہ ہم کو

رسول اللہ صلی اللہ علیہ وسلم نے محلہ محلہ میں مسجدیں بنانے کا حکم  
 اور ان کو پاک صاف رکھنے کا حکم فرمایا۔ احمد و ترمذی و ابو داؤد  
 و ابن ماجہ و خزیمہ و سنن پاک رکھنا یہ کہ اس میں کوئی ناپاک آدمی  
 ناپاک کپڑا ناپاک تیل وغیرہ نہ جانے پائے اور صاف رکھنا یہ کہ اس  
 میں سے کوڑا کباڑ نکالتے رہیں۔ عک و اثلہ بن الاسقع سے ایک بڑی  
 حدیث میں روایت ہے کہ نبی صلی اللہ علیہ وسلم نے فرمایا کہ مسجدوں  
 کو جمعہ جمعہ (خوشبو کی) دھونی دیا کرو (ابن ماجہ و کبیر طبرانی) و سنن  
 جمعہ کی قید نہیں صرف یہ مصلحت ہے کہ اس روز نمازی زیادہ ہوتے  
 ہیں جن میں ہر طرح کے آدمی ہوتے ہیں کبھی کبھی دھونی دے دینا  
 یا اور کسی طرح خوشبو لگا دینا چھڑک دینا سب برابر ہے۔ حضرت  
 ابو ہریرہ سے روایت ہے کہ رسول اللہ صلی اللہ علیہ وسلم نے فرمایا  
 جب تم کسی کو مسجد میں دیکھو کہ خرید و فروخت کر رہا ہے تو یوں کہہ دیا  
 کرو۔ اللہ تعالیٰ تیری تجارت میں نفع نہ دے اور جب ایسے شخص کو  
 دیکھو کہ کھوئی چیز کو مسجد میں پکار پکار کر تلاش کر رہا ہے تو یوں کہہ دو کہ  
 خدا تعالیٰ تیرے پاس وہ چیز نہ پہنچا دے (ترمذی و نسائی و ابن خزیمہ)  
 و حکم اور ایک روایت میں یہ بھی ارشاد ہے کہ مسجدیں اس کام کے  
 لئے نہیں بنائی گئیں کہ مسلمان و ابو داؤد و ابن ماجہ و سنن  
 کا تلاش کرنا ہے جو باہر کھو گئی اور مسجد میں اس لئے پکار رہا ہے کہ مختلف  
 لوگوں کا جمع ہے شاید کوئی پتہ دیدے اور یہ بد عادت تنبیہ کے لئے

ہے لیکن اگر لڑائی دنگے کا ڈر ہو تو دل میں کہہ لے اس حدیث میں باطنی  
ادب مسجد کا مذکور ہے کہ وہاں دنیا کے کام نہ کرے عہ حضرت ابن عمر  
رضی اللہ تعالیٰ عنہما سے روایت ہے کہ نبی صلی اللہ علیہ وسلم نے فرمایا  
چند امور ہیں جو مسجد میں مناسب نہیں اس کو راستہ نہ بتایا جائے  
رجسا بعض لوگ چکر سے پچنے کیلئے مسجد کے اندر ہو کر دوسری طرف  
نکل جاتے ہیں اور اُس میں ہتھیار نہ سوتے جائیں اور نہ اس میں  
کمان بھینچی جائے۔ اور نہ اس میں تیروں کو بکھیرا جائے تاکہ کسی کے  
چُھب نہ جائیں اور نہ کچا گوشت لے کر اس میں کو گزرے اور نہ اس  
میں کسی کو سزا دی جائے اور نہ اس میں کسی کو سبوتا لیا جائے (جس کو  
شرع میں حد و قصاص کہتے ہیں اور نہ اس کو بازار بنایا جائے) ابن ماجہ  
و فیہ سب باتیں مسجد کے ادب کے خلاف ہیں علیٰ عبد اللہ بن مسعود  
سے روایت ہے کہ رسول اللہ صلی اللہ علیہ وسلم نے فرمایا عنقریب اخیر  
زمانہ میں ایسے لوگ ہوں گے جن کی باتیں مسجدوں میں ہوا کریں گی  
اللہ تعالیٰ کو ان لوگوں کی کچھ پرواہ نہ ہوگی (یعنی ان سے خوش نہ ہوگا  
ابن حبان) و دنیا کی باتیں کرنا بھی مسجد کی بے ادبی ہے علیٰ عبد اللہ بن  
عمرؓ سے روایت ہے کہ رسول اللہ صلی اللہ علیہ وسلم نے فرمایا جو شخص  
جماعت کی مسجد کی طرف چلے تو اس کا ایک قدم ایک گناہ کو مٹاتا ہے  
اور ایک قدم اُس کے لئے نیکی لکھتا ہے جانے میں بھی لوٹنے میں بھی  
(احمد و طبرانی و ابن حبان) و کیا ٹھکانا ہے رحمت کا کہ جاتے ہوئے



تو ثواب ملتا ہے توٹنے میں بھی ثواب ویسا ہی ملتا ہے عا ابو درداۃ  
 سے روایت ہے وہ پیغمبر صلی اللہ علیہ وسلم سے روایت کرتے ہیں  
 آپ نے ارشاد فرمایا جو شخص رات کی اندھیری میں مسجد کی طرف  
 چلے خدا تعالیٰ سے قیامت کے روز نور کے ساتھ ملے گا (طبرانی) عا  
 حضرت ابو ہریرہ سے روایت ہے کہ میں نے رسول اللہ صلی اللہ  
 علیہ وسلم سے سنا کہ سات آدمیوں کو اللہ تعالیٰ اپنے سایہ میں جگہ سے گا  
 جس روز سوائے اس کے سایہ کے کوئی سایہ نہ ہو گا ان میں سے  
 ایک وہ شخص بھی ہے جس کا دل مسجد میں لگا ہوا ہو (بخاری و مسلم وغیرہ)  
 عا حضرت انس رضی سے روایت ہے کہ نبی صلی اللہ علیہ وسلم نے فرمایا  
 تم ان بدبودار ترکاریوں سے (یعنی پیاز و لہسن سے جیسا کہ اور  
 حدیثوں میں آیا ہے) بچو کہ ان کو کھا کر ہماری مسجدوں میں آؤ اگر  
 تم کو ان کے کھانے کی ضرورت ہی ہو تو ان کی بدبو کو آگ سے مار دو  
 (یعنی پکا کر کھاؤ کچی کھا کر مسجد میں نہ آؤ) (طبرانی) عا ابو امامہ سے  
 روایت ہے وہ پیغمبر صلی اللہ علیہ وسلم سے روایت کرتے ہیں آپ  
 نے فرمایا جو شخص مسجد کی طرف جائے اور اس کا ارادہ صرف یہ ہو کہ  
 کوئی اچھی بات (یعنی دین کی بات) سیکھے یا سکھائے اس کو حج کرنے  
 والے کے برابر ثواب ملے گا (طبرانی) ف اس سے معلوم ہوا کہ مسجد حبیب  
 نماز کے لئے ہے ایسے ہی علم دین سیکھنے کے لئے بھی ہے سو مسجد میں ایسے  
 شخص کو رہنا چاہئے جو دین کی باتیں بتلایا کرے یہ سب حدیثیں مرغیب

سے لی گئی ہیں بجز دو حدیثوں کے کہ اس میں مشکوٰۃ و جمع الفوائد کا نام  
لکھ دیا ہے دستور العمل ہوا ان سب آیات اور احادیث سے ثابت  
ہوا یہ ہے (الف) کہ ہر بڑی چھوٹی بستی میں وہاں کی ضرورت کو موافق  
مسجد بنانا چاہئے (ب) مگر وہ حلال مال سے اور حلال زمین میں ہو۔  
(ج) مسجد کا ادب کرے یعنی اس کو پاک صاف رکھے اس میں جھاڑو  
دیا کرے اس کی ضروری خدمت کا خیال رکھے بدبودار جیسے تباکو وغیرہ  
چیز کھا کر یا لے کر اس میں نہ جائے وہاں دینا کا کوئی کام یا بات نہ کرے  
(د) مردوں کو نماز مسجد میں پڑھنا چاہئے اور بدو ن عذر کے جماعت  
نہ بیٹورنی چاہئے مسجد میں اور جماعت سے نماز پڑھنے میں یہ بھی فائدہ  
ہے کہ آپس میں تعلقی بڑھے ایک کو دوسرے کا حال معلوم رہے  
مالک کی حدیث سے بھی اس کا ثبوت ہوتا ہے چنانچہ ایک بار حضرت  
عمرؓ نے سلیمان بن ابی شمسہ کو صبح کی نماز میں نہیں پایا حضرت عمرؓ بازار  
تشریف لے گئے اور سلیمان کا مکان مسجد اور بازار کے درمیان تھا تو  
سلیمان کی ماں سے پوچھا میں نے سلیمان کو صبح مسجد میں نہیں دیکھا انہی اس  
حدیث کی ذیل میں علماء نے یہ فائدہ بھی ذکر کیا ہے (ہ) مسجد میں  
ایسے شخص کو رکھیں کہ وہ بستی والوں کو مسئلے مسائل بھی بتلاتا رہے  
(و) جب فرصت ملا کرے مسجد میں جا کر بیٹھ جایا کرے (مگر وہاں جا کر  
دین کے کاموں میں یا دین کی باتوں میں لگا رہے اگر سب آدمی اس  
کی پابندی رکھیں تو علاوہ ثواب کے جماعت کو بھی قوت پہنچے فقط۔

(تنبیہ) حدیثوں میں صاف آیا ہے کہ عورتوں کے لئے گھروں میں نماز پڑھنے کا ثواب مسجدوں میں پڑھنے سے زیادہ ہے۔

روح سینر دہم

## کثرت سے اللہ تعالیٰ کا ذکر کرنا

یعنی جس قدر ہو سکے اللہ کا نام لیتے رہنا قرآن اور حدیث میں اس کا حکم بھی ہے اور فضیلت اور ثواب بھی اور مشکل کام بھی نہیں تو ایسے آسان کام میں بے پروائی یا سستی کر کے حکم و خلاف کرنا اور اتنا بڑا ثواب کھو کر اپنا نقصان کرنا کیسی بیجا اور بری بات ہو پھر اللہ کا نام لیتے رہنے میں نہ کسی کی قید ہے اور نہ وقت کی اور نہ تسبیح رکھنے کی نہ پکار کر پڑھنے کی نہ وضو کی نہ قبلہ کی طرف منہ کرنے کی نہ کسی خاص جگہ کی نہ ایک جگہ بیٹھنے کی ہر طرح سے آزادی اور اختیار ہے پھر کیا مشکل ہے البتہ اگر کوئی اپنی خوشی سے تسبیح پڑھنا چاہے خواہ کتنی یاد رکھنے کے لئے یا اس لئے کہ تسبیح ہاتھ میں ہونے سے پڑھنے کا خیال آجاتا ہے خالی ہاتھ یاد نہیں رہتا تو اس مصلحت کے لئے تسبیح رکھنا بھی جائز ہے بلکہ بہتر ہے اور اس کا خیال نہ کرے کہ تسبیح رکھنے سے دکھلاوا ہو جائے گا دکھلاوا تو نیت سے ہوتا ہے یعنی جب یہ نیت ہو کہ دیکھنے والے مجھ کو بزرگ سمجھیں گے اور اگر یہ نیت نہ ہو تو وہ دکھلاوا نہیں اس کو دکھلاوا سمجھنا اور ایسے وہوں کو

ذکر کو چھوڑ دینا یہ شیطان کا دھوکا ہے وہ اس طرح سے بہکا کر ثواب سے محروم رکھنا چاہتا ہے اور وہ ایک دھوکا یہ بھی دیتا ہے کہ جب دل تو دنیا کے کام میں پھنسا رہا اور زبان سے اللہ کا نام لیتے رہے تو اس کا کیا فائدہ سو خوب سمجھ لو کہ یہ بھی غلطی ہے جب دل سے ایک دفعہ یہ نیت کرنی کہ ہم ثواب کے واسطے اللہ کا نام لینا شروع کرتے ہیں اس کے بعد اگر دل دوسری طرف بھی ہو جائے مگر نیت نہ بدلے برابر ثواب ملتا رہے گا البتہ جو وقت اور کاموں سے خالی ہو اس میں دل کو ذکر کی طرف متوجہ رکھنے کی بھی کوشش کرے فضول قصوں کی طرف خیال نہ لے جائے تاکہ اور زیادہ ثواب ہو۔ اب ذکر کے بارے میں چند آیتیں اور حدیثیں لکھی جاتی ہیں۔

آیات ۱۔ پس تم مجھ کو یاد کرو میں (عنایت سے) تم کو یاد رکھوں گا (بقدرہ) ۲۔ ایسے لوگ جو (ہر حال میں) اللہ تعالیٰ کو یاد کرتے ہیں کھڑے بھی بیٹھے بھی لیٹے بھی (آل عمران) ۳۔ اے شخص اپنے رب کی یاد کیا کر (خواہ) اپنے دل میں (یعنی آہستہ آواز سے) عاجزی کے ساتھ اور خوف کے ساتھ اور (خواہ) زور کی آواز کی نسبت کم آواز کے ساتھ (اسی عاجزی اور خوف کے ساتھ) صبح اور شام (یعنی ہمیشہ) اور ہمیشہ کا مطلب یہ ہے کہ غفلت و احوال میں سے مت ہونا (اعراف) ۴۔ اور بہت زور زور سے ذکر کرنا کوئی ثواب نہیں لیکن اگر کوئی بزرگ جو شریعت کے پابند ہوں علاج کے طور پر بتلا دیں تو جائز ہو



اور وہ علاج یہ ہے کہ اس سے بعضوں کے دل پر زیادہ اثر ہوتا ہو  
 لیکن اس کا خیال رکھے کہ کسی کی عبادت یا کسی کی نیند میں خلل نہ پڑے  
 نہیں تو گناہ ہو گا علیٰ جن لوگوں کو اللہ تعالیٰ اپنی طرف رسائی دیتا ہے  
 وہ لوگ ہیں جو ایمان لائے اور اللہ کے ذکر سے ان کے دلوں کو اطمینان  
 ہوتا ہے خوب سمجھ لو کہ اللہ کے ذکر (میں ایسی ہی خاصیت ہو کہ اس)  
 سے دلوں کو اطمینان ہو جاتا ہے (اس طرح سے کہ اس سے حق تعالیٰ  
 میں اور بندہ میں تعلق بڑھ جاتا ہے اور اطمینان کی جڑ تعلق ہے (رعہ)  
 عہ مسجدوں میں ایسے لوگ اللہ کی پاکی بیان کرتے ہیں کہ ان کو نہ  
 (کسی چیز کا) خرید نا غفلت میں ڈالتا ہے اور نہ (کسی چیز کا) پہنچا اللہ کی  
 یاد سے اور نماز پڑھنے سے اور زکوٰۃ دینے سے (فور) علیٰ اور اللہ کی یاد  
 بہت بڑی چیز ہے (یعنی اس میں بڑی فضیلت ہے عنکبوت) علیٰ  
 اے ایمان والو تم اللہ کو خوب کثرت سے یاد کیا کرو (احزاب) علیٰ  
 اے ایمان والو تم کو تمہاری مال اولاد کی یاد اللہ سے غافل نہ کرنے  
 پائیں (منافقون) علیٰ اور اپنے رب کا نام لیتے رہو اور سب سے  
 الگ ہو کر اُسی کے ہو جاؤ (الگ ہونے کا مطلب یہ ہے کہ خدا تعالیٰ کا  
 علاقہ سب علاقوں پر غالب رہے (منزل) علیٰ مراد کو پہنچا جو شخص  
 (بڑے عقیدوں اور بڑے اخلاق سے) پاک ہو گیا اور اپنے رب کا  
 نام لیتا رہا اور نماز پڑھتا رہا (اعلیٰ) احادیث علیٰ حضرت ابو ہریرہ  
 ابو سعید سے روایت ہے کہ رسول اللہ صلی اللہ علیہ وسلم نے فرمایا

جو لوگ اللہ تعالیٰ کا ذکر کرنے کے لئے بیٹھیں ان کو فرشتے گھیر لیتے ہیں اور ان پر خدا کی رحمت چھا جاتی ہے۔ اور ان پر جہنم کی کیفیت اترتی ہے (مسلم) علامہ حضرت ابو موسیٰؓ سے روایت ہے کہ رسول اللہ صلی اللہ علیہ وسلم نے فرمایا جو شخص اپنے پروردگار کا ذکر کرتا ہو اور جو شخص ذکر نہ کرتا ہو ان کی حالت زندہ اور مردہ کی سی حالت ہے (یعنی پہلا شخص مثل زندہ کے ہے اور دوسرا مثل مردہ کے کیوں کہ روح کی زندگی ہی اللہ کی یاد ہے یہ نہ ہو تو روح مردہ ہے (بخاری و مسلم) علامہ حضرت ابو ہریرہؓ سے روایت ہے کہ رسول اللہ صلی اللہ علیہ وسلم نے فرمایا کہ اللہ تعالیٰ فرماتا ہے میں اُس کی (یعنی اپنے بندہ کی) ساتھیوں جب وہ میرا ذکر کرتا ہے تو پھر وہ اگر اپنے جی میں میرا ذکر کرے تو میں اپنے جی میں اس کا ذکر کرتا ہوں اور اگر وہ مجمع میں میرا ذکر کرے تو میں اس کا ذکر ایسے مجمع میں کرتا ہوں جو اس مجمع سے بہتر ہوتا ہے (یعنی فرشتوں اور پیغمبروں کے مجمع میں) (بخاری و مسلم) و اللہ تعالیٰ کے جی کا یہ مطلب نہیں جیسا ہمارا جی ہے بلکہ مطلب یہ ہے کہ اُس یاد کی کسی کو خبر نہیں ہوتی جیسے دوسری حالت میں مجمع کو خبر ہو گئی اور وہاں کے مجمع کا یہاں کے مجمع سے اچھا ہونا اس کا مطلب یہ ہے کہ اس مجمع کے زیادہ شخص اُس مجمع کے زیادہ شخصوں سے اچھے ہوتے یہ ضروری نہیں کہ ہر شخص ہر شخص سے اچھا ہو سو اگر دنیا میں کوئی مجمع ذکر کا ایسا ہو جس میں رسول اللہ صلی اللہ علیہ وسلم تشریف رکھتے ہوں

جیسا آپ کے زمانہ میں تھا تو کسی فرشتہ یا پیغمبر کا حضور صلی اللہ علیہ وسلم سے افضل ہونا لازم نہ آئے گا۔ حضرت انسؓ سے روایت ہے کہ رسول اللہ صلی اللہ علیہ وسلم نے فرمایا جب تم جنت کے باغوں میں گزر کر دو تو اس کے میوے منہ چھٹ کھایا کرو لوگوں نے عرض کیا کہ جنت کے باغ کیا ہیں آپ نے فرمایا ذکر کے حلقے (اور نجے) (ترمذی)۔ حضرت ابو ہریرہؓ سے روایت ہے کہ جو کسی جگہ لیٹے جس میں اللہ کا ذکر نہ کرے اللہ کی طرف سے اس پر گھانا ہوگا (ابوداؤد)۔ مفصل یہ ہے کہ کوئی موقع اور کوئی حالت ذکر سے خالی نہ ہونا چاہئے۔ عبداللہ بن بسرؓ سے روایت ہے کہ ایک شخص نے عرض کیا یا رسول اللہ اسلام کے شرعی اعمال مجھ پر بہت سے ہو گئے (مراد نقلی اعمال ہیں) کیوں کہ تاکیدِ اعمال تو بہت نہیں ہیں مطلب یہ کہ ثواب کے کام اتنے ہیں کہ سب کا یاد رکھنا اور عمل کرنا بہت مشکل ہے) اس لئے آپ مجھ کو کوئی ایسی چیز بتلا دیجئے کہ اس کا پابند ہو جاؤں اور وہ سب کے بدلہ میں کافی ہو جائے) آپ نے فرمایا (اس کی پابندی کر لو کہ تمہاری زبان ہمیشہ اللہ کے ذکر سے تر ہے) (یعنی چلتی رہے) (ترمذی و ابن ماجہ)۔ ابو سعیدؓ سے روایت ہے کہ رسول اللہ صلی اللہ علیہ وسلم سے سوال کیا گیا۔ بندوں میں سب سے افضل اور قیامت کے دن اللہ کے نزدیک سب سے برتر کون ہے آپ نے فرمایا جو مکرثت سے اللہ کا ذکر کرنے والے ہیں اور جو عورتیں (اسی طرح کثرت سے)

ذکر کرنے والی ہیں۔ عرض کیا یا رسول اللہ اور جو شخص اللہ کی راہ  
 میں جہاد کرے (کیا یہ) اس سے بھی (افضل ہے) آپ نے فرمایا  
 اگر کوئی شخص کفار و مشرکین میں اس قدر تلوار مارے کہ تلوار بھی  
 ٹوٹ جائے اور یہ شخص بھی تمام خون میں (اپنے زخموں سے) رنگین  
 ہو جائے اللہ کا ذکر کرنے والا درجہ میں اس سے بھی افضل ہو (احقر ترمذی)  
 وجہ ظاہر ہے کہ جہاد خود اللہ ہی کی یاد کے لئے مقرر ہوا ہے جیسے وضو  
 نماز کے لئے مقرر ہوا ہے (سورہ حج) آیت اَلَّذِیْنَ اَنْ تَنَافَعُوْا فِیْہُمْ مِّیْنِ اس کا  
 صاف ذکر ہے تو یاد اصل ہوئی اور اصل کا افضل ہونا ظاہر ہے (۸۱)  
 حضرت عبد اللہ بن عمر پیغمبر صلی اللہ علیہ وسلم سے روایت کرتے ہیں  
 آپ فرماتے ہیں کہ ہر شے کی ایک قلعی ہے اور دلوں کی قلعی اللہ کا  
 ذکر ہے (ابن ہبقی) ۱۹ حضرت ابن عباس رضی سے روایت ہے کہ رسول اللہ  
 صلی اللہ علیہ وسلم نے فرمایا شیطان آدمی کے قلب پر چھٹا ہوا بیٹھا  
 رہتا ہے جب وہ اللہ کا ذکر کرتا ہے تو وہ ہٹ جاتا ہے اور جب  
 (یاد سے) غافل ہوتا ہے و سو سہ ڈالنے لگتا ہے (بخاری) ۲۰  
 ابن عمر رضی سے روایت ہے کہ رسول اللہ صلی اللہ علیہ وسلم نے فرمایا  
 ذکر اللہ کے سوا بہت کلام مت کیا کرو کیوں کہ ذکر اللہ کے سوا  
 بہت کلام کرنا قلب میں سختی پیدا کرتا ہے اور سب سے زیادہ اللہ  
 سے دور وہ قلب ہے جس میں سختی ہو (ترمذی) ۲۱ و آخر کی تین  
 حدیثوں کا مجموعی حاصل یہ ہے کہ اصل صفائی اچھے عملوں سے ہوتی ہو



اور اصل سختی برے عملوں سے اور دونوں عملوں کی جڑ قلب کا ارادہ ہے اور ارادہ کی جڑ خیال۔ پس جب ذکر میں کمی ہوتی ہے تو شیطان بڑے بڑے خیال قلب میں پیدا کرتا ہے۔ جس سے بڑے ارادوں کی نوبت آجاتی ہے اور نیک ارادوں کی ہمت نہیں رہتی پس نیک کام نہیں ہوتے اور بڑے ہونے لگتے ہیں اور جب ذکر کی کثرت ہوتی ہے تو بڑے خیال قلب میں پیدا نہیں ہوتے پس بڑا ارادہ بھی نہیں ہوتا اور گناہ بھی نہیں ہوتے اور نیک کاموں کا ارادہ اور نیک کام ہوتے رہتے ہیں اس طرح سے صفائی اور سختی قلب میں پیدا ہو جاتی ہے۔ مگر یہ باتیں خود بخود نہیں ہوتیں کرنے سے ہوتی ہیں سوائے کوئی خالی ذکر کیا کرے اور نیک کاموں کے کرنے کا اور بڑے کاموں سے بچنے کا ارادہ اور ہمت نہ کرے وہ دھوکہ میں ہے۔ یہاں تک کی حدیثیں مشکوٰۃ کی ہیں ۱۷ حضرت ابو سعید خدری رضی سے روایت ہے کہ رسول اللہ صلی اللہ علیہ وسلم نے فرمایا بہت لوگ دنیا میں نرم نرم بستروں پر اللہ کا ذکر کرتے ہوں واللہ تعالیٰ ان کو اونچے اونچے درجوں میں داخل فرمائے گا (ابن حبان) ۱۸ یعنی کوئی یوں نہ سمجھے کہ جب تک امیری سامان کو نہ چھوڑے ذکر اللہ سے نفع نہیں ہوتا ۱۹ ان ہی سے روایت ہے کہ رسول اللہ صلی اللہ علیہ وسلم نے فرمایا اس کثرت سے اللہ کا ذکر کرو کہ لوگ پاگل کہنے لگیں (احمد و ابویعلیٰ و ابن حبان) ۲۰ حضرت ابن عباس رضی

سے روایت ہے کہ رسول اللہ صلی اللہ علیہ وسلم نے فرمایا اتنا ذکر کرو کہ منافق (یعنی بدوین) لوگ تم کو ریاکار (مکار) کہنے لگیں (طبرانی) ع ۲۷ معاذ بن جبل سے روایت ہے کہ رسول اللہ صلی اللہ علیہ وسلم نے فرمایا جنت والوں کو کوئی حسرت نہ ہوگی مگر جو گھڑی ان پر ایسی گزری ہوگی جس میں انہوں نے اللہ کا ذکر نہ کیا ہوگا اس گھڑی پر اُن کو حسرت ہوگی (طبرانی و بیہقی) ف مگر اس حسرت میں دنیا کی سی تکلیف نہ ہوگی پس یہ شبہ نہ رہا کہ جنت میں تکلیف کیسی ع ۲۵ عائشہ بنت سعد بن ابی وقاص اپنے باپ سے روایت کرتی ہیں کہ وہ رسول اللہ صلی اللہ علیہ وسلم کے ساتھ ایک بی بی کے ہاں گئے اور اُس بی بی کے سامنے کھجور کی کٹھلیاں اور کنکریاں تھیں جن پر وہ سبحان اللہ سبحان اللہ پڑھ رہی تھیں رانخ اور آپ نے ان کو منع نہیں فرمایا، ابو داؤد و ترمذی مع تحسین و نسائی و ابن حبان و حاکم مع تصحیح و ف یہ اصل ہے تسبیح پر گننے کی (مما قرأ الشامي) یہ پانچ حدیثیں ترغیب کی ہیں یہاں تک تو عام ذکر کا بیان تھا۔ بعضے خاص خاص ذکروں کا بھی ثواب آتا ہے ان میں سے بعضے آسان اور مختصر بطور نمونہ بتلاتا ہوں جیسے (الف) لا الہ الا اللہ یا محمد رسول اللہ صلی اللہ علیہ وسلم (ب) سبحان اللہ (ج) الحمد للہ (د) اللہ اکبر (ه) لا حول ولا قوۃ الا باللہ و استغفر اللہ و اتوب الیہ (ز) درود شریف جو کئی طرح سے ہے ایک ہلکا سا یہ ہے اللہم صل

علی محمد و علی ابی محمد (نسائی عن زید بن خارجه) خلاصہ یہ کہ ذکر سے غافل مت ہو خواہ کوئی خاص ذکر کرو یا عام پھر خواہ ہر وقت ایک ہی یا کسی وقت کوئی کسی وقت کوئی پھر خواہ بے گنتی خواہ انگلیوں یا تسبیح پر گنتی سے اور بعض دعائیں خاص وقتوں کی بھی ہیں اگر شوق ہو تو کسی دین دار عالم سے پوچھ لو ورنہ نمونے کے طور پر جو ابھی لکھ دی ہیں یہ بھی کافی ہیں اللہ تعالیٰ توفیق بخشنے :-

روح چہار دہم

## مالداروں کو زکوٰۃ کی پابندی کرنا

یہ بھی مثل نماز کے اسلام کا ایک رکن یعنی بڑی شان کا ایک لازمی حکم ہے۔ بہت سی آیتوں میں زکوٰۃ دینے کا حکم اور اس کے دینے کا ثواب اور اس کے نہ دینے کا عذاب مذکور ہے اور زیادہ آیتیں ایسی ہیں جن میں نماز کے ساتھ زکوٰۃ کا بھی حکم ہے۔ یہ سب آیتیں قرآن مجید میں آسانی سے مل سکتی ہیں اور جو شخص عربی نہ جانتا ہو اس کے ترجمہ والے قرآن میں مل سکتی ہیں اس لئے اس جگہ صرف حدیثیں لکھتا ہوں۔ حضرت ابوذر رضی اللہ عنہ رسول اللہ صلی اللہ علیہ وسلم سے روایت کرتے ہیں آپ نے فرمایا کہ زکوٰۃ اسلام کا پل ہے یا بلند عمارت ہے (اگر زکوٰۃ نہ دے تو اسلام پر چل نہیں سکتا یا اسلام کے نیچے کے درجہ میں رہا) (ظہرائی اوسط و کبیر) ف اس سے زکوٰۃ کا کتنا بڑا درجہ ثابت ہوا

اور اس کے نہ دینے سے مسلمانی میں کتنا بڑا نقصان معلوم ہوا ہے  
 حضرت جابرؓ سے روایت ہے کہ رسول اللہ صلی اللہ علیہ وسلم نے  
 فرمایا جس شخص نے اپنے مال کی زکوٰۃ ادا کر دی اُس سے اس کی  
 بُرائی جاتی رہی (یعنی زکوٰۃ نہ دینے سے جو اس مال میں نحوست  
 اور گندگی آجاتی وہ نہیں رہی) (طبرانی اوسط و ابن خزیمہ صحیح)  
 وف معلوم ہوا کہ جس مال کی زکوٰۃ نہ دی جائے اس میں برکت نہیں  
 رہتی اس کی کچھ تفصیل علاء علی میں آتی ہے ع حضرت ابن عمرؓ  
 سے روایت ہے کہ میں نے رسول اللہ صلی اللہ علیہ وسلم سے  
 سنا آپ فرماتے تھے جو شخص اللہ و رسول پر ایمان رکھتا ہو اس کو چاہئے  
 کہ اپنے مال کی زکوٰۃ ادا کرے (طبرانی) وف اس سے معلوم ہوا کہ  
 زکوٰۃ نہ دینے سے ایمان میں کمی رہتی ہے علاء عبد اللہ بن معاویہؓ  
 روایت ہے کہ رسول اللہ صلی اللہ علیہ وسلم نے فرمایا تین کام ایسے  
 ہیں کہ جو شخص ان کو کرے گا ایمان کا ضائقہ چکھے گا۔ صرف اللہ کی  
 عبادت کرے اور یہ عقیدہ رکھے کہ سوا اللہ کے کوئی عبادت کے  
 لائق نہیں اور اپنے مال کی زکوٰۃ ہر سال اس طرح دے کہ اس کی نفس  
 اس پر خوش ہو اور اُس پر آمادہ کرتا ہو الخ یعنی اس کو روکتا نہ ہو  
 وف زکوٰۃ کا مرتبہ تو اُس سے ظاہر ہوا کہ اس کو توحید کے ساتھ  
 ذکر فرمایا اور اس کا اثر اس سے ظاہر ہوا کہ اس سے ایمان کا مزہ  
 بڑھ جاتا ہے ع حضرت ابو ہریرہؓ سے روایت ہے کہ رسول اللہ



صلی اللہ علیہ وسلم نے فرمایا کہ کوئی شخص سونے کا رکھنے والا اور چاندی کا  
 رکھنے والا ایسا نہیں جو اس کا حق (یعنی زکوٰۃ) نہ دیتا ہو مگر (اس کا یہ حال  
 ہو گا کہ) جب قیامت کا دن ہو گا اُس شخص کے (عذاب کے لئے) اس سونے  
 چاندی کی تختیاں بنائی جائیں گی پھر اُن تختیوں کو جہنم کی آگ میں تپایا  
 جائے گا۔ پھر اُن سے اس کی کروٹ اور پیشانی اور پشت کو داغ دیا  
 جائے گا۔ جب وہ تختیاں ٹھنڈی ہونے لگیں پھر دوبارہ ان کو تپالیا  
 جائے گا۔ (اور یہ اس دن میں ہو گا جس کی مقدار پچاس برس کی  
 ہو گی (یعنی قیامت کے دن میں) الخ بخاری و مسلم واللفظ لمسلم)  
 حضرت علیؓ سے روایت ہے کہ رسول اللہ صلی اللہ علیہ وسلم نے فرمایا  
 کہ اللہ تعالیٰ نے مسلمان مالداروں پر اُن کے مال میں اتنا حق (یعنی زکوٰۃ)  
 فرض کیا ہے جو ان کے غریبوں کو کافی ہو جائے اور غریبوں کو بھوکے  
 نہ بننے ہونے کی جب کبھی تکلیف ہوتی ہے مالداروں ہی کی (اس کر قوت  
 کی بدولت ہوتی ہے) کہ وہ زکوٰۃ نہیں دیتے (یاد رکھو کہ اللہ تعالیٰ ان سے  
 (اس پر) سخت حساب لینے والا اور ان کو دردناک عذاب دینے والا  
 ہے (طبرانی اوسط وصغیر) و ایک حدیث میں اس کی تفصیل میں  
 یہ بھی ارشاد ہے کہ محتاج لوگ قیامت میں اللہ تعالیٰ سے مالداروں  
 کی یہ شکایت کریں گے کہ ہمارے حقوق جو آپ نے اُن پر فرض کئے تھے  
 انہوں نے ہم کو نہیں پہنچائے اللہ تعالیٰ اُن سے فرمائے گا اپنی عزت  
 و جلال کی قسم میں تم کو مقرب بناؤں گا اور ان کو دور کر دوں گا۔

(طبرانی صغیر و اسرار ابوالشیخ کتاب الثوب) عہ حضرت عبداللہ بن مسعود  
 سے روایت ہے کہ ہم کو نماز کی پابندی کا اور زکوٰۃ دینے کا حکم کیا گیا  
 اور جو شخص زکوٰۃ نہ دے اُس کی نماز بھی مقبول نہیں ہوتی (طبرانی صغیر)  
 اور ایک روایت میں ان کا ارشاد ہے کہ جو شخص نماز کی پابندی کرے  
 اور زکوٰۃ نہ دے وہ (پورا) مسلمان نہیں کہ اُس کا نیک عمل اس کو نفع  
 دے (اصبہانی) و لیکن اس کا یہ مطلب نہیں کہ یہ لوگ نماز بھی  
 چھوڑ دیں اگر ایسا کریں گے تو اس کا عذاب الگ ہوگا بلکہ مطلب یہ ہے  
 کہ زکوٰۃ بھی دینے لگیں عہ حضرت ابو ہریرہ سے روایت ہے کہ نبی  
 صلی اللہ علیہ وسلم نے فرمایا جس کو اللہ تعالیٰ نے مال دیا ہو پھر وہ اس  
 کی زکوٰۃ ادا نہ کرے قیامت کے روز وہ مال ایک گنجے سانپ کی شکل  
 بنا دیا جائے گا۔ جس کی دونوں آنکھوں کے اوپر دو نقشے ہوں گے  
 (ایسا سانپ بہت زہریلا ہوتا ہے) اور اُس کے گلے میں طوق  
 (یعنی منسل) کی طرح ڈال دیا جائے گا۔ اور اُس کی دونوں باجھیں  
 پکڑے گا اور کہے گا میں تیرا مال ہوں میں تیری جمع ہوں پھر آپ نے  
 (اس کی تصدیق) پر آیت پڑھی وَلَا يَحْسِبَنَّ الَّذِينَ يَفْكُفُونَ أَلَابَةً  
 رَاسِ آيَةٍ فِي مَالِ كَيْفَ طُوقَ بَنَاءُ جَانِ كَا ذَكَرَ بَ (بخاری نسائی)  
 عہ عمارہ بن حزم سے روایت ہے کہ رسول اللہ صلی اللہ علیہ وسلم  
 نے فرمایا (علاوہ لَا الْمَالُ لِلَّهِ مُحَمَّدٌ رَسُولُ اللَّهِ پر ایمان لانے کے)  
 اللہ تعالیٰ نے اسلام میں چار چیزیں اور فرض کی ہیں پس جو شخص ان میں

سے تین کو ادا کرے تو وہ اس کو پورا کام نہ دیں گی جب تک سب کو ادا نہ کر دے اور نماز کوۃ اور رمضان کے روزے اور بیت اللہ (حج) اس سے یہ بھی معلوم ہوا کہ اگر نماز روزہ و حج سب کرتا ہو مگر کوۃ نہ دیتا ہو وہ سب بھی اس کی نجات کے لئے کافی نہیں ہے حضرت انس بن مالکؓ سے روایت ہے کہ رسول اللہ صلی اللہ علیہ وسلم نے فرمایا زکوۃ نہ دینے والا قیامت کے دن دوزخ میں جائے گا (طبرانی صغیر) حضرت ابن عمرؓ سے روایت ہے کہ رسول اللہ صلی اللہ علیہ وسلم نے فرمایا نماز تو سب کے سامنے ظاہر ہونے والی چیز ہے اس کو قبول کر لیا اور زکوۃ پوشیدہ چیز ہے اس کو خفیہ رکھ لیا حدیثوں کو نہ دیا۔ ایسے لوگ منافق ہیں (بزار) **ف** یعنی بعضے لوگ نماز اسی لئے پڑھتے ہیں کہ نہ پڑھیں گے تو سب کو خبر ہوگی اور زکوۃ اس لئے نہیں دیتے کہ اس کی خبر کسی کو نہیں ہوتی اور منافق ایسا ہی کرتے تھے ورنہ خدا کے حکم تو دونوں ہیں حضرت بریدہ سے روایت ہے کہ جس قوم نے زکوۃ دینا بند کر لیا اللہ تعالیٰ ان کو قحط میں مبتلا کر دے اور ایک اور روایت میں یہ لفظ ہیں کہ اللہ تعالیٰ ان سے بارش کو روک لیتا ہے (طبرانی و بیہقی) حضرت عائشہؓ سے روایت ہے کہ رسول اللہ صلی اللہ علیہ وسلم نے فرمایا کہ جس مال میں زکوۃ ملی ہوئی رہی وہ اس کو برباد کر دیتی ہے (بزار و بیہقی) **ف** زکوۃ ملنا یہ کہ اس میں زکوۃ فرض ہو جائے اور نکالی نہ جائے اور برباد ہونا یہ کہ

وہ مال جا آ رہے یا اُس کی برکت جاتی رہے جیسا اگلی حدیث میں مذکور ہے ع حضرت عمرؓ سے روایت ہے کہ رسول اللہ صلی اللہ علیہ وسلم نے فرمایا جب کوئی مال خشکی میں یا دریا میں تلف ہوتا ہے زکوٰۃ نہ دینے سے ہوتا ہے (طبرانی اوسط) ف اور اگر باوجود زکوٰۃ دینے کے شاذ ناد تلف ہو جائے تو وہ حقیقت میں تلف نہیں ہے کیوں کہ اس کا اجر آخرت میں ملے گا اور زکوٰۃ نہ دینے سے جو تلف ہوا وہ سزا ہے اُس پر اجر کا وعدہ نہیں ع حضرت اسمائت بنت یزیدؓ سے روایت ہے کہ میں اور میری خالہ نبی صلی اللہ علیہ وسلم کی خدمت میں اس حالت میں حاضر ہوئے کہ ہم سونے کے کنگن پہنے ہوئے تھے آپ نے ہم سے پوچھا کہ کیا تم ان کی زکوٰۃ دیتی ہو ہم نے عرض کیا نہیں آپ نے فرمایا کیا تم کو اس سے ڈر نہیں لگتا کہ تم کو اللہ تعالیٰ آگ کے کنگن پہنائے اس کی زکوٰۃ ادا کیا کروا حمد بسند حسن) یہ سب روایتیں ترغیب و ترہیب میں ہیں ف ان حدیثوں سے یہ امور ثابت ہوئے (الف) زکوٰۃ کی فرضیت اور فضیلت (ب) زکوٰۃ نہ دینے کا وبال اور عذاب دنیا میں تو مال کی بربادی یا بے برکتی اور آخرت میں دوزخ (ج) زکوٰۃ نہ دینے والے کی ناز و روزہ وغیرہ بھی مقبول نہ ہونا (د) زکوٰۃ نہ دینے والے کی حالت منافق کے مشابہ ہونا جس کا بیان ع کے ذیل میں گذرا (ہ) زکوٰۃ کا حقوق العباد کے مشابہ ہونا جیسا کہ ع کے ذیل میں گذرا



اس سے اس کی تاکد دو مری عبادتوں سے اور زیادہ بڑھ گئی  
اب چند ضروری مضامین زکوٰۃ کے متعلق لکھتا ہوں (پہلا مضمون)  
جن چیزوں میں زکوٰۃ فرض ہے وہ کئی چیزیں ہیں ایک چاندی  
سونا خواہ روپیہ شرفی ہو خواہ نوٹ کی شکل میں پھر  
خواہ اپنے قبضہ میں ہو خواہ کسی کے ذمہ ادھار ہو  
جس کا اپنے پاس ثبوت ہو یا ادھار لینے والا قرار  
ہو خواہ چاندی سونے کے برتن یا زیور یا سچا گوٹہ پھپھو اگر صرف چاندی  
کی چیزیں ہوں اور وزن میں ساڑھے چوٹن روپے کی برابر ہو جائے  
اور اگر چاندی کے ساتھ کچھ سونے کی بھی ہوں اور سونے کے دام  
چاندی کے وزن کے ساتھ مل کر وہی ساڑھے چوٹن روپیہ کی برابر  
ہو جائے تو جس دن سے ان چیزوں کا مالک ہوا ہے اس دن سے  
اسلامی سال گزرنے پر اس کا چالیسواں حصہ زکوٰۃ فرض ہوگی  
اور احتیاط یہ ہوگی کہ اگر پچاس روپیہ کے برابر بھی مالیت ہو تب بھی  
سواروپیہ زکوٰۃ کا دیدے اور دوسری چیز جس میں زکوٰۃ فرض ہے  
سوداگری کا مال ہے جب وہ قیمت میں اتنے کا ہو جس کا بھی بیان  
ہوا ہے اور اس قیمت کی مقدار سے یہ بھی معلوم ہو گیا ہو گا کہ مسلمانوں  
میں کثرت سے ایسے لوگ نہیں جن پر زکوٰۃ فرض ہے کیوں کہ اتنے  
زیور سے یا سوداگری کی اتنی مالیت سے بہت کم گھر خالی ہو جائے  
مگر وہ اس سے غافل ہیں سو اس کا ضرور خیال کرنا چاہئے تیسری چیز

ایسے اونٹ یا گائے بھینسیں یا بھیڑ بکریاں ہیں جن کو صرف دودھ اور کچے حاصل کرنے کے لئے پالا ہوا روہ جنگل میں چرتے ہوں چونکہ اس ملک میں اس کا رواج کم ہے لہذا ان کی تعداد جس میں زکوٰۃ فرض ہو جاتی ہے نہیں لکھی گئی جس کو ضرورت ہو عالموں سے پوچھ لے چوکتی چیز عشری زمین کا پیداوار ہے اس کے مسائل بھی عالموں سے پوچھ لئے جائیں یا پانچویں چیز صدقہ فطر ہے جو عید کے دن زکوٰۃ والوں پر تو سب پر واجب ہے اور بعض ایسے شخصوں پر بھی واجب ہے جن پر زکوٰۃ واجب نہیں اس کو بھی کسی عالم سے پوچھ لیں یہ اپنی طرف سے اور نابالغ بچوں کی طرف سے دینا چاہئے رد و سرائض مضمون حسب سے زیادہ زکوٰۃ کے حقدار اپنے غریب رشتہ دار ہیں خواہ بستی میں ہوں یا دوسری جگہ۔ ان کے بعد اپنی بستی کے لوگ زیادہ غریب ہوں تو پھر ان ہی کا حق زیادہ ہے مگر جن کو زکوٰۃ دینا ہو وہ نہ بنی ہاشم ہوں یعنی سید وغیرہ اور نہ زکوٰۃ دینے والے کے باپ یا دادی دادا یا نانی نانا یا اولاد یا میاں بی بی لگتے ہوں اور کفن یا مسجد میں لگانا بھی درست نہیں البتہ میت والے کو اگر دے دے تو درست ہے مگر پھر اس کو کفن میں لگانے نہ لگانے کا اختیار ہو گا اور اسی طرح ہر انجمن یا ہر مدرسہ میں دینا درست نہیں جب تک مدرسہ والوں اور انجمن والوں سے پوچھ نہ لے کہ تم زکوٰۃ کو کس طریقہ سے خرچ کرتے ہو اور پھر کسی عالم سے پوچھ لے کہ اس طریقہ سے خرچ کرنے سے زکوٰۃ

اداہو جاتی ہے یا نہیں (تیسرا مضمون) مسلمانوں کی زیادہ پریشانی  
ظاہری و باطنی کا سبب افلاس ہے اور زکوٰۃ اس کا کافی علاج ہے  
اگر مالدار فضول خرچی نہ کریں اور ہٹے کٹے محنت مزدوری کرتے رہیں  
اور معذور لوگوں کی زکوٰۃ سے امداد ہوتی رہے تو مسلمانوں میں  
ایک بھی تنگابھوکا نہ رہے حدیث علیؑ خود حضور صلی اللہ علیہ وسلم  
کے ارشاد میں یہ مضمون صاف صاف مذکور ہے۔

روح پائندہ دہم

## علاوہ زکوٰۃ کے اور نیک کاموں میں خرچ کرنا اور ہمدردی کرنا

یعنی زکوٰۃ دے کر بے فکر اور بے رحم نہ ہو جائے کہ اب میرے  
ذمہ کسی کی کوئی ہمدردی لازم نہیں رہی زکوٰۃ تو ایک بندہ کا ہوا حق  
ہے باقی بہت سے متفرق کام ایسے بھی ہیں کہ موقع پر ان میں مال  
خرچ کرنا اور جس کے پاس مال نہ ہو یا اس میں مال کا کام نہ ہو تو  
جان سے مدد کرنا بھی ضروری ہے باقی ضرورت کا درجہ اس کی تحقیق  
علماء سے ہو سکتی ہے اس کی اجمالی دلیل ایک آیت اور حدیث سے  
لکھ کر پھر کچھ تفصیل لکھی جائے گی اجمالی دلیل علیؑ حضرت فاطمہؑ  
بنت قیس سے روایت ہے کہ رسول اللہ صلی اللہ علیہ وسلم نے  
فرمایا کہ بیشک مال میں زکوٰۃ کے علاوہ اور بھی کچھ حقوق ہیں پھر اس

کی تائید میں، آپ نے یہ آیت پڑھی لیس البران قولوا الایہ تائید اس طرح ہوئی کہ اس آیت میں اللہ تعالیٰ نے زکوٰۃ کا بھی ذکر فرمایا اور خاص موقع پر مال دینے کا بھی ذکر فرمایا اس سے ثابت ہوا کہ یہ موقع مال دینے کے زکوٰۃ کے علاوہ ہیں (ترمذی وابن ماجہ و دارمی) وفت یہ دعویٰ آیت اور حدیث دونوں سے ثابت ہو گیا حاشیہ میں ملیں و مرقاۃ سے اس کی تفصیل کی کچھ مثالیں لکھی ہیں یعنی یہ کہ سائل کب اور قرض مانگنے والے کو محروم نہ کرے برتنے کی چیز مانگنے دینے سے انکار نہ کرے پانی۔ نمک۔ آگ۔ وغیرہ خفیف چیزیں و ایسے ہی دیکھ آگے آیتوں اور حدیثوں سے زیادہ تفصیل معلوم ہوگی۔

**تفصیلی دلیلیں (آیات) ع** فرمایا اللہ تعالیٰ نے اور تم لوگ خرچ کیا کرو اللہ کی راہ میں (سیقول قریب نصف) کون شخص ہے جو اللہ تعالیٰ کو قرض دے اچھے طور پر قرض دینا (یعنی اعلاص و سائنہ) الخ (سیقول قریب ختم) ع تم خیر کامل کو بھی حاصل نہ کر سکو گے یہاں تک کہ اپنی پیاری چیز کو خرچ نہ کر دے اور جو کچھ خرچ کر دے اللہ تعالیٰ اس کو خوب جانتے ہیں (لن تنالوا شروع) ع وہ (جنت) تیار کی گئی ہے خدا سے ڈرنے والوں کے لئے ایسے لوگ جو کہ خرچ کرتے ہیں فراغت میں اور تنگی میں (لن تنالوا بعد ربیع) ع بلاشبہ اللہ تعالیٰ نے مسلمانوں سے اُن کی جانوں کو اور ان کے مالوں کو اس بات کے عوض میں خرید لیا ہے کہ ان کو جنت ملے گی (یعتدون



ربیع اول (ع) اور جو کچھ چھوٹا بڑا انہوں نے خرچ کیا اور جتنے میلان  
اللہ کی راہ میں ان کو ملے کر نہ پڑے یہ سب ان کے نام لکھائے تاکہ  
اللہ تعالیٰ ان کو ان کے کاموں کا اچھے سے اچھا بدلہ دے (یعقوب بن  
ربیع اول (ع) اور قرابت دار کو اس کا حق دیتے رہنا اور محتاج  
اور مسافر کو بھی (سبحن الذی ربیع اول (ع) اور جو چیز تم خرچ کرے گے  
سو وہ اس کا عوض دے گا (ومن یقت بعد نصف (ع) اور وہ  
لوگ خدا کی محبت سے غریب اور یتیم اور قیدی کو کھانا کھلاتے ہیں۔  
(تبارک الذی سورۃ دھر) فنا اور بھی بہت آیتیں ہیں جن میں  
زکوٰۃ کی قید نہیں دوسرے نیک کاموں میں خرچ کرنے کا مضمون  
مذکور ہے۔ آگے احادیث ہیں (ع) حضرت ابو ہریرہؓ سے روایت  
ہے کہ رسول اللہ صلی اللہ علیہ وسلم نے فرمایا کہ اللہ تعالیٰ فرماتا ہے  
اے پیغمبر آدم کے تو (نیک کام میں) خرچ کر میں تجھ پر خرچ کرونگا  
(بخاری و مسلم) (ع) حضرت جابرؓ سے روایت ہے کہ رسول اللہ  
صلی اللہ علیہ وسلم نے ایک حدیث میں فرمایا کہ حرص (حب مال) سو  
بچو اس حرص نے پہلے لوگوں کو برباد کر دیا (مسلم) (ع) حضرت ابوسعید  
ؓ سے روایت ہے کہ رسول اللہ صلی اللہ علیہ وسلم نے فرمایا اپنی  
حیات میں ایک درہم خیرات کرنا مرنے کے وقت سو درہم کے  
خیرات کرنے سے بہتر ہے (ابوداؤد) (ع) حضرت علیؓ سے روایت  
ہے کہ رسول اللہ صلی اللہ علیہ وسلم نے فرمایا خیرات کرو میں حتی الامکان

جلدی کیا کرو کیوں کہ بلا اس سے آگے نہیں بڑھنے پاتی (بلکہ رک جاتی ہے) (رزین) فتاویٰ کے علاوہ یہ دنیا کا بھی فائدہ ہے عہ حضرت ابو ہریرہ سے روایت ہے کہ رسول اللہ صلی اللہ علیہ وسلم نے فرمایا جو شخص ایک کھجور کی برابر پاک کمائی سے خیرات کرے گا اور اللہ تعالیٰ پاک ہی چیز کو قبول فرماتا ہے تو اللہ تعالیٰ اس کو اپنے داہنے ہاتھ میں لیتا ہے (داہنے ہاتھ کا مطلب اللہ ہی کو معلوم ہے) پھر اس کو بڑھاتا ہے جیسا تم میں کوئی اپنے بچے کو پالتا ہے یہاں تک کہ وہ پہاڑ کی برابر ہو جاتا ہے (بخاری و مسلم) عہ حضرت ابو ہریرہ سے روایت ہے کہ رسول اللہ صلی اللہ علیہ وسلم نے فرمایا خیرات دنیا مال کو کم نہیں ہونے دیتا (خواہ آدمی بڑھ جائے یا برکت بڑھ جائے) خواہ ثواب بڑھتا رہے (مسلم) عہ حضرت ابو ذر سے روایت ہے کہ رسول اللہ صلی اللہ علیہ وسلم نے فرمایا کسی قسم کی بھلائی کو حقیر نہ سمجھنا گو اتنی سہی کہ (نیک بھائی) (مسلمان) سے خندہ پیشانی سے مل لو (مسلم) عہ حضرت ابو موسیٰ اشعری رضی اللہ عنہ روایت ہے کہ رسول اللہ صلی اللہ علیہ وسلم نے فرمایا ہر مسلمان کو ذمہ کچھ نہ کچھ صدقہ کرنا ضروری ہے لوگوں نے عرض کیا کہ اگر کسی کے پاس مال موجود نہ ہو آپ نے فرمایا کہ اپنے ہاتھوں سے کچھ محنت کرے (اور مال حاصل کرے) اپنے بھی کام میں لائے اور صدقہ بھی کرے لوگوں نے عرض کیا کہ اگر معدودہ کی وجہ سے یہ بھی

نہ کر سکے یا اتفاق سے، ایسا نہ کرے آپ نے فرمایا تو کسی پریشان  
 حاجتمند کی مدد کر دے (یہ بھی صدقہ ہے) لوگوں نے عرض کیا اگر  
 یہ بھی نہ کرے آپ نے فرمایا کسی کو کوئی نئی بات بتلا دے لوگوں نے  
 عرض کیا۔ اگر یہ بھی نہ کرے آپ نے فرمایا کسی کو شتر پہونچائے یہ بھی  
 اس کے لئے صدقہ ہے (بخاری و مسلم) و ان سب کو صدقہ  
 اس وجہ سے فرمایا جیسا کہ صدقہ سے خلق کو نفع پہونچتا ہے ان کاموں  
 سے بھی نفع پہونچتا ہے ورنہ صدقہ کے اصلی معنی تو اللہ کی راہ میں کچھ  
 مال دینے کے ہیں اور نقصان نہ پہونچانے کو نفع پہونچانے میں داخل  
 فرمانا کتنی بڑی رحمت ہے ع و علا حضرت ابو ہریرہ سے روایت  
 ہے کہ رسول اللہ صلی اللہ علیہ وسلم نے فرمایا انسان کے ہر جوڑ پر  
 ہر روز ایک صدقہ لازم ہے دو شخصوں کے درمیان انصاف  
 کر دے یہ بھی صدقہ ہے کسی شخص کو جانور پر سوار کرنے میں یا اس کا  
 اسباب لادنے میں مدد کر دے یہ بھی صدقہ ہے کوئی اچھی بات  
 (جس سے کسی کا بھلا ہو جائے) یہ بھی صدقہ ہے جو قدم نازکی طرف  
 اٹھاوہ بھی صدقہ ہے۔ کوئی تکلیف کی چیز راستہ سے ہٹا دے یہ بھی  
 صدقہ ہے (بخاری و مسلم) و مسلم کی ایک دوسری حدیث  
 میں اس کی شرح آتی ہے کہ (گنتی کے قابل، انسان کے مہین سو  
 ساٹھ جوڑ ہیں جس شخص نے روزمرہ اتنی نیکیاں کر لیں اُس نے  
 اپنے کو دوزخ سے بچا لیا علا حضرت ابو ہریرہ سے روایت ہے کہ

رسول اللہ صلی اللہ علیہ وسلم نے فرمایا بہت اچھا صدقہ یہ ہے کہ  
 کوئی اونٹنی دودھ والی کسی کو مانگی دیدی جائے (اور اسی طرح)  
 بکری دودھ والی مانگی دیدی جائے اس طرح کہ وہ اس کا دودھ  
 پیتا رہے جب دودھ نہ رہے تو نادے (جو ایک برتن صبح کو بھرے  
 ایک برتن شام کو بھر دے بخاری و مسلم) علامہ حضرت انس رضی  
 روایت ہے کہ رسول اللہ صلی اللہ علیہ وسلم نے فرمایا جو مسلمان کوئی  
 درخت لگا دے یا کوئی کھیتی بودے پھر اس میں سے کوئی انسان یا  
 پرندہ چرندہ جانور کھائے وہ بھی اس کے لئے صدقہ ہوگا بخاری و مسلم  
 اور مسلم کی ایک روایت میں حضرت جابر رضی سے ہے کہ جو اس میں سے  
 چوری ہو جائے وہ بھی اس کے لئے صدقہ ہے و حالانکہ مالک  
 نے چور کو نفع پہونچانے کا ارادہ نہیں کیا پھر بھی صدقہ کا ثواب ملنا  
 یہ کتنی بڑی رحمت ہے علامہ حضرت ابو ہریرہ رضی سے روایت ہے کہ  
 رسول اللہ صلی اللہ علیہ وسلم نے فرمایا کہ ایک بدچلن عورت کی اس  
 پر بخشش ہو گئی کہ اس کا ایک کتے پر گذر ہوا جو ایک کنوے کو کٹاے  
 پر زبان ٹکائے ہوئے تھا پیاس سے ہلاک ہونے کو تھا اس عورت  
 نے اپنا چمڑہ کا موزہ نکالا اور اس کو اپنی اڑھنی میں باندھا اور  
 اس کے لئے پانی نکالا اور اس کو پلایا اس سے اس کی بخشش  
 ہو گئی عرض کیا گیا کہ ہم کو جانوروں کی خدمت کرنے میں بھی  
 ثواب ملتا ہے آپ نے فرمایا جتنے ترکہ دے دے میں (یعنی جاندار میں)



ان سب میں ثواب ہے (بخاری و مسلم) و اگر جو موزی جانور ہیں  
 جیسے سیانپ، بچھو، ان کا حکم بخاری و مسلم کی دوسری حدیثوں میں آیا ہے  
 کہ ان کو قتل کر دو (باب المحرم یحتمل الصيد) علامہ حضرت عبداللہ بن  
 عمرؓ سے روایت ہے کہ رسول اللہ صلی اللہ علیہ وسلم نے فرمایا زمین کی  
 عبادت کرو اور کھانا کھلایا کرو اور سلام کو عام کرو (یعنی ہر مسلمان کو  
 سلام کرو خواہ اس سے جان پہچان ہو یا نہ ہو) تم جنت میں سلامتی  
 کے ساتھ داخل ہو جاؤ گے (ترمذی و ابن ماجہ) علامہ حضرت ابو ذرؓ  
 سے روایت ہے کہ رسول اللہ صلی اللہ علیہ وسلم نے فرمایا جب اپنے  
 بھائی (مسلمان) کا سامنا (یعنی ملاقات) ہو اس وقت مسکرا (جس  
 سے وہ سمجھے کہ مجھ سے مل کر اس کو خوشی ہوتی ہے) یہ بھی صدقہ ہے  
 اور کسی کو اچھی بات کا حکم کر دینا اور بُری بات سے منع کر دینا یہ بھی صدقہ  
 ہے اور راستہ بھول جانے کے مقام میں کسی کو راستہ بتلا دینا یہ بھی تیرے  
 لئے صدقہ ہے اور کسی کی بنیائی میں خرابی ہو اس کی مدد کر دینا بھی  
 تیرے لئے صدقہ ہے اور کوئی پتھر کا ٹٹا ہڈی راستہ سے ہٹا دینا یہ بھی  
 تیرے لئے صدقہ ہے اور اپنے ڈول سے اپنے بھائی کے ڈول میں  
 (پانی) اونٹیل دینا یہ بھی تیرے لئے صدقہ ہے (ترمذی) علامہ حضرت  
 سعد بن عبادہؓ سے روایت ہے کہ انھوں نے عرض کیا کہ ام سعدؓ  
 (یعنی میری والدہ) مر گئیں سو کونسا صدقہ زیادہ فضیلت کا ہے جس کا  
 ثواب ان کو بخشوں؟ آپ نے فرمایا پانی انہوں نے ایک کنواں کھدوایا

اور یہ کہدیا کہ یہ (یعنی اس کا ثواب) ام سعد کے لئے ہے (ابوداؤد و نسائی) علیٰ حضرت ابوسعید سے روایت ہے کہ رسول اللہ صلی اللہ علیہ وسلم نے فرمایا جو مسلمان کو (اس کے نئے) یعنی کپڑا نہ ہونے کی حالت میں کپڑا دے اللہ تعالیٰ اس کو جنت کے سبز کپڑے دے گا اور جو مسلمان کسی مسلمان کو اس کے بھوکے ہونے (یعنی کھانا نہ ہونے) کی حالت میں کھانا دے اللہ تعالیٰ اس کو جنت کے پھل دے گا اور جو مسلمان کسی مسلمان کو پیاس کے وقت پانی پلا دے (اس کو جنت) کی مہر لگی ہوئی (یعنی نفیس) شراب سے پلائے گا (ابوداؤد و ترمذی) علیٰ حضرت انس بن مالک سے روایت ہے کہ رسول اللہ صلی اللہ علیہ وسلم نے فرمایا سات چیزیں ہیں جن کا ثواب بندہ کے مرنے کے بعد بھی جاری رہتا ہے اور یہ قبر میں پڑا ہوا ہوتا ہے جس نے علم دین سکھلایا کوئی نہر کھودی یا کوئی کنواں کھدوایا یا کوئی درخت لگایا یا کوئی مسجد بنائی یا کوئی قرآن چھوڑ گیا یا کوئی اولاد چھوڑی جو اس کے لئے مرنے کے بعد بخشش کی دعا کرے (ترغیب از ہزار و ابو نعیم) اور ابن ماجہ نے بجائے درخت لگانے اور کنواں کھودنے کے صدقہ اور مسافر خانہ کا ذکر کیا ہے (ترغیب اس حدیث سے دینی مدرسہ کی اور رفاہ عام کے کاموں کی بھی تفصیلات ثابت ہوئی) علیٰ حضرت سعد سے روایت ہے کہ رسول اللہ صلی اللہ علیہ وسلم نے کچھ مال تقسیم فرمایا میں نے عرض کیا یا رسول اللہ فلاں نے کو بھی دیدیجئے (حدیث کے اخیر میں ہے کہ

پھر رسول اللہ صلی اللہ علیہ وسلم نے فرمایا کہ میں (بعض اوقات)  
 کسی شخص کو دیتا ہوں حالانکہ دوسرا شخص مجھ کو اس سے زیادہ  
 محبوب ہوتا ہے (مگر) اس اندیشہ سے (دیتا ہوں) کہ اس کو اگر  
 نہ ملے تو وہ اسلام پر قائم نہ رہے اور اس وجہ سے اللہ تعالیٰ اس کو  
 دوزخ میں اور اندھے منہ ڈال دے (کیوں کہ بعضے نو مسلم اول میں  
 مضبوط نہیں ہوتے اور تکلیف کی سہارا نہیں کر سکتے ان کے اسلام سے  
 پھر جانے کا شبہ رہتا ہے تو ان کو آرام دینا ضروری ہے (عین مسلم)  
 ف اس حدیث سے نو مسلموں کی امداد کرنے کی اور ان کو آرام  
 پہنچانے کی فضیلت ثابت ہوئے حضرت ابو ہریرہؓ سے روایت ہو  
 کہ رسول اللہ صلی اللہ علیہ وسلم نے فرمایا قسم اُس ذات کی جس نے  
 مجھ کو سچا دین دیکر بھیجا اللہ تعالیٰ قیامت کے دن اس شخص کو عذاب  
 نہ دے گا جس نے یتیم پر رحم کیا اور اس سے نرمی کے ساتھ بات کی  
 اور اس کی یتیمی اور بیچارگی پر ترس کھایا (ترغیب از طبرانی) ف  
 اس حدیث سے یتیم خانوں کی امداد کی بھی فضیلت ہوئی خلاصہ یہ  
 آیتیں اور بیس حدیثیں ہیں جو مشکوٰۃ سے لی گئی ہیں مجز و تین کہ  
 اُن میں دوسری کتاب کا نام لکھ دیا ہو ان سے بہت سے موقع  
 مخلوق کو نفع پہنچانے کے معلوم ہوئے اور ایسے ہی اور بہت کام  
 ہیں جو سب کے سب ایک آیت اور ایک حدیث میں جمع ہیں  
 آیت ایک دوسرے کی مدد کرنے کی اور تقویٰ (کے کاموں) میں

(مائدہ) حدیث رسول اللہ صلی اللہ علیہ وسلم نے فرمایا کہ اللہ کے  
 نزدیک سب آدمیوں سے زیادہ پیارا وہ ہے جو آدمیوں کو زیادہ  
 نفع پہنچائے در ترغیب عن الاصہبانی، اللہ تعالیٰ ہم سب کو توفیق دے  
 روح شانزدہم ملقب بہ باب الریان

## روزے رکھنا

خاص کر فرض روزے رمضان کے اور واجب روزے رکھنا  
 روزہ بھی مثل نماز و زکوٰۃ کے اسلام کا ایک رکن یعنی بڑی شان کا  
 ایک لازمی حکم ہے چنانچہ (۱) فرمایا اللہ تعالیٰ نے اے ایمان والو تم پر  
 روزہ فرض کیا گیا اور (۲) ارشاد فرمایا رسول اللہ صلی اللہ علیہ وسلم نے  
 الخدیہ وہ حدیث ہے جو روح چہار دہم کے ۹ میں گزر چکی ہے  
 جس سے معلوم ہوتا ہے کہ اگر نماز و زکوٰۃ و حج کرتا ہو مگر روزہ نہ رکھتا  
 ہو تو اس کی نجات کے لئے کافی نہیں روزہ میں ایک خاص بات  
 ایسی ہے جو کسی عبادت میں نہیں وہ یہ ہے کہ چوں کہ روزہ ہونے  
 یا نہ ہونے کی بجز اللہ تعالیٰ تعالیٰ کے کسی کو خبر نہیں ہوگی اس لئے روزہ  
 وہی رکھے گا جس کو اللہ تعالیٰ کی محبت یا اللہ تعالیٰ کا ڈر ہوگا اور  
 اگر فی الحال اس میں کچھ کمی بھی ہوگی تو تجربہ سے ثابت ہے کہ محبت  
 و عظمت کے کام کرنے سے محبت و عظمت پیدا ہو جاتی ہے۔  
 اس لئے روزہ رکھنے سے یہ کمی پوری ہو جائے گی اور ظاہر ہے کہ



جس کے دل میں خدا تعالیٰ کا خوف اور محبت ہوگی وہ دین میں کتنا مضبوط ہوگا تو روزہ رکھنے میں دین کی مضبوطی کی خاصیت ثابت ہوگئی اگلی دو حدیثوں میں اسی بات کو اس طرح فرمایا ہے (۳) حضرت ابو ہریرہ سے روایت ہے کہ رسول اللہ صلی اللہ علیہ وسلم نے فرمایا کہ اللہ تعالیٰ نے فرمایا آدمی کے سب عمل اس کے نہیں مگر روزہ کہ وہ خاص میرے لئے ہے (بخاری) عک ایک اور روایت میں حق تعالیٰ کا یہ ارشاد ہے کہ روزہ دار اپنا کھانا اپنا پینا اپنی نفسانی خواہش (جو بی بی سے متعلق ہے) میری وجہ سے چھوڑ دیتا ہے (بخاری) اور اس حدیث کی تفصیل ایک دوسری حدیث میں آئی ہے عک یعنی رسول اللہ صلی اللہ علیہ وسلم نے حق تعالیٰ کا یہ ارشاد فرمایا کہ وہ کھانا میرے لئے چھوڑ دیتا ہے اور اپنی لذت میرے لئے چھوڑ دیتا ہے اور اپنی بی بی کو میرے لئے چھوڑ دیتا ہے (یعنی اپنی خواہش اس سے پوری نہیں کرتا ابن خزیمہ) و ان حدیثوں سے اوپر والی بات ثابت ہوگئی اور اسی لئے روزہ کو اللہ تعالیٰ نے اپنی چیز فرمائی جیسا کہ میں گذرا اور اسی خصوصیت مذکورہ کے سبب روزہ کو اگلی حدیث میں بڑی تاکید سے سب عملوں میں بے نظیر فرمایا چنانچہ حضرت ابوالامہ سے روایت ہے کہ میں نے عرض کیا یا رسول اللہ مجھ کو کسی بڑے عمل کا حکم دیجئے فرمایا روزہ کو لکھو نہ کوئی عمل اسکی برابر نہیں میں دوبارہ عرض کیا یا رسول اللہ مجھ کو کسی بڑے عمل کا حکم دیجئے فرمایا روزہ کو لکھو نہ کوئی عمل اس کی مثل نہیں میں تیسری بار پھر عرض کیا یا رسول اللہ مجھ کو کسی بڑے عمل کا حکم دیجئے فرمایا روزہ کو لکھو نہ کوئی عمل اس کی مثل نہیں (نسائی وابن خزیمہ) و یعنی بعض خصوصیتوں میں بڑی مثال کر

مثلاً خصوصیت مذکور میں روزہ میں جو حق تعالیٰ کی محبت اور خوف کی خاصیت ہو روزہ دار اگر اس کا خیال رکھے تو ضرور گناہوں سے بچے گا کیونکہ محبت اور خوف کی کمی ہی سے ہوتا ہے اور جب گناہوں سے بچے گا تو دوزخ سے بھی بچے گا۔ اگلی حدیث کا یہی مطلب ہے (۷) پیغمبر صلی اللہ علیہ وسلم سے روایت ہے، آپ نے فرمایا روزہ ایک ڈھال ہے اور ایک مضبوط قلعہ ہے دوزخ سے بچانے کے لئے (احمد اور بیہقی) اور جس طرح روزہ گناہوں سے بچاتا ہے جو کہ باطنی بیماریاں ہیں اسی طرح بہت سی ظاہری بیماریوں سے بچاتا ہے کیوں زیادہ تر بیماریاں کھانے پینے کی زیادتی سے ہوتی ہیں روزہ ہی ان میں کمی ہوگی تو ایسی بیماریاں بھی نہ آئیں گی اگلی حدیث میں اس کی طرف اشارہ ہے (۸) حضرت ابو ہریرہ سے روایت ہے کہ رسول اللہ صلی اللہ علیہ وسلم نے فرمایا ہر شئی کی ایک زکوٰۃ ہے اور بدن کی زکوٰۃ روزہ ہے (ابن ماجہ) یعنی جس طرح زکوٰۃ میں مال کا میل کچل نکل جاتا ہے اسی طرح روزہ میں بدن کا میل کچل یعنی مادہ فاسدہ جس سے بیماری پیدا ہوتی ہے دور ہو جاتا ہے اور اگلی حدیث میں یہ مضمون بالکل ہی صاف آیا ہے حضرت ابو ہریرہ سے روایت ہے کہ رسول اللہ صلی اللہ علیہ وسلم نے فرمایا روزہ رکھا کرو تندرست رہو گے (طبرانی) اور روزہ سے جس طرح ظاہری و باطنی مضرت زائل ہوتی ہے اسی طرح اس سے ظاہری و باطنی مسرت حاصل ہوتی ہے چنانچہ (۱۰) حضرت ابو ہریرہ سے ایک لابی حدیث

میں روایت ہے کہ حضور صلی اللہ علیہ وسلم نے فرمایا کہ روزہ دار کو دو خوشیاں (نصیب) ہوتی ہیں ایک تو جب افطار کرتا ہے یعنی روزہ کھوتا ہے تو اپنے افطار پر خوش ہوتا ہے چنانچہ ظاہر ہے اور جب اپنے پروردگار سے ملے گا (اس وقت) اپنے روزہ پر خوش ہوگا (بخاری) اور رمضان میں ایک دوسری عبادت اور مقرر کی گئی ہے یعنی تراویح میں قرآن پڑھنا اور سننا جو کہ سنت مؤکدہ ہے بعض باتیں اس میں روزے کی سی ہیں مثلاً نیند جو کہ کھانے پینے کی طرح نفس کو پیاری چیز ہے تراویح سے اس میں کسی قدر کمی رہتی ہو اور مثلاً اس کم سونے کی بھی پوری خبر کسی کو نہیں ہو سکتی چنانچہ بہت دفعہ آدمی نماز میں سو جاتا ہے اور دوسرے لوگ سمجھتے ہیں کہ جاگ رہا ہے اور مثلاً بعض دفعہ سجدہ میں نیند آجانے سے بدن ایسی وضع پر ہو جاتا ہے کہ اس وضع پر سونے سے وضو ٹوٹ جاتا ہے اور جب وضو نہ رہا نماز بھی نہ رہی یا مثلاً وضو بھی نہ ٹوٹا مگر سوتے ہوئے جب قدر حصہ نماز کا ادا ہوا ہے وہ صحیح نہیں ہوا تو ایسی حالتوں میں نیند جیسی پیاری چیز کو دفع کرنا یا تازہ وضو کر کے اس نماز کو لوٹانا یا نماز کو اس حصہ کو لوٹانا جو سوتے میں ادا ہوا ہے وہی شخص ادا کر سکتا ہے جس کے دل میں خدا تعالیٰ کی محبت اور خوف ہو گا پس روزہ کی طرح اس عبادت یعنی تراویح میں قرآن پڑھنے اور سننے میں بھی زیادہ دکھلاوہ نہیں ہو سکتا اللہ تعالیٰ نے ایک شان کی دو عبادتیں جمع فرمادیں

ایک دن میں ایک رات میں اگلی دو حدیثوں میں اسی کا ذکر ہے۔  
 ﷺ رسول اللہ صلی اللہ علیہ وسلم نے ارشاد فرمایا کہ اللہ تعالیٰ نے  
 رمضان کے روزے کو فرض فرمایا اور میں نے رمضان کی شب  
 بیداری کو درودِ قرآن کے لئے تمہارے واسطے اللہ تعالیٰ کو  
 حکم سے سنت بنایا جو مکہ ہونے کے سبب وہ بھی ضروری ہو  
 جو شخص ایمان سے اور ثواب کے اعتقاد سے رمضان کا روزہ رکھے  
 اور رمضان کی شب بیداری کرے وہ اپنے گناہوں سے اس دن کی  
 طرح نکل جائے گا جس دن اس کو اس کی ماں نے جنا تھا (نسائی)۔  
 حضرت عبداللہ بن عمر سے روایت ہے کہ رسول اللہ صلی اللہ  
 علیہ وسلم نے فرمایا کہ روزہ اور قرآن دونوں قیامت کے دن بندہ کی  
 شفاعت (یعنی بخشش کی سفارش) کریں گے۔ روزہ کہے گا کہ اے  
 میرے پروردگار میں نے اس کو کھانے اور نفسانی خواہش سے  
 روکے رکھا سو اس کے حق میں میری سفارش قبول کیجئے اور قرآن  
 کہے گا کہ میں نے اس کو پورا سونے سے روکے رکھا سو اس کے  
 حق میں میری سفارش قبول کیجئے رسول اللہ صلی اللہ علیہ وسلم فرماتے  
 ہیں کہ ان دونوں کی سفارش قبول کر لی جائے گی (احمد و طبرانی فی الکبیر  
 وابن ابی الدنیا و حاکم) و دونوں حدیثیں ملانے سے صیام و قیام  
 میں مناسبت جس کی تفصیل ابھی اوپر آئی ہے ظاہر ہے یہاں تک  
 مضمون کا ایک سلسلہ تھا آگے متفرق طور پر لکھا جاتا ہے آیت ﷺ



ارشاد فرمایا اللہ تعالیٰ نے (ایک لابی آیت میں) فرمایا کہ قسم ہے  
 اس ذات کی جس کے قبضہ میں (محمد صلی اللہ علیہ وسلم) کی جان ہے  
 کہ روزہ دار کے منہ کی بدبو جو فاقہ سے پیدا ہو جاتی ہے، اللہ تعالیٰ  
 کے نزدیک مشک کی خوشبو سے زیادہ خوشبودار ہے (بخاری) و  
 اس بدبو کا اصلی سبب چوں کہ معدہ ہے اس لئے یہ مسواک سے  
 بھی نہیں جاتی ہاں کچھ کم ہو جاتی ہے عہد حضرت ابن عمرؓ سے روایت  
 ہے کہ رسول اللہ صلی اللہ علیہ وسلم نے (ایک لابی حدیث میں جس میں  
 اعمال کے ثواب کی مختلف مقداریں آئی ہیں) ارشاد فرمایا کہ روزہ  
 خاص اللہ ہی کے لئے ہے اس پر عمل کرنے والے کا ثواب (غیر محدود  
 ہے اس کو) کوئی شخص نہیں جانتا بجز اللہ کے (طبرانی فی الاوسط  
 و بیہقی) عہد حضرت ابوسعید خدریؓ سے روایت ہے کہ رسول اللہ  
 صلی اللہ علیہ وسلم نے فرمایا کہ جب رمضان کی پہلی رات ہوتی ہے  
 تو آسمانوں کے دروازے کھول دئے جاتے ہیں پھر ان میں کوئی  
 دروازہ بند نہیں ہوتا یہاں تک کہ رمضان کی آخری رات ہو جاتی ہے  
 اور جو کوئی ایمان دار بندہ ایسا نہیں جو ان راتوں میں سے کسی  
 رات میں نماز پڑھے (مراد وہ نماز ہے جو رمضان کے سبب ہو  
 جیسے تراویح) مگر اللہ تعالیٰ ہر سجدہ کے عیوض ڈیڑھ ہزار نیکیاں  
 لکھتا ہے اور اس کے لئے جنت میں ایک گھر سرخ یا قوت سے  
 بناتا ہے جس کے ساتھ ہزار دروازے ہوں گے ان میں سے ہر دروازہ

کے متعلق ایک محل سونے کا ہو گا جو سرخ یا قوت سے آراستہ ہو گا  
 پھر جب رمضان کے پہلے دن کا روزہ رکھتا ہے تو اس کے سب گزشتہ  
 گناہ معاف کر دئے جاتے ہیں (جو رمضان گزشتہ) کے ایسے ہی دن  
 تک (ہوئے ہیں یعنی اس رمضان کی پہلی تاریخ پہلے رمضان کی پہلی  
 تاریخ تک) اور ہر روز صبح کی نماز سے لے کر آفتاب کے چھپنے تک ستر  
 ہزار فرشتے اس کے لئے مغفرت کی دعا کرتے ہیں اور یہ جتنی نمازیں رمضان  
 کے مہینے میں پڑھے گا خواہ دن کو خواہ رات کو ہر سجدہ کے عیوض ایک  
 درخت ملے گا جس کے سایہ میں سوار یا بیچ سو برس تک چل سکے گا  
 (بیہقی) عا حضرت سلیمانؑ سے روایت ہے کہ رسول اللہ صلی اللہ علیہ وسلم  
 نے شعبان کے آخری جمعہ میں خطبہ پڑھا اور فرمایا اے لوگو! تمہارے  
 پاس ایک بڑا اور برکت والا مہینہ آپہنچا (یعنی رمضان) ایسا مہینہ  
 جس مہینے میں ایک رات ہے جو (ایسی ہے جس میں عبادت کرنا)  
 ایک ہزار مہینے (تک عبادت کرنے) سے افضل ہے۔ اللہ تعالیٰ نے  
 اس کے روزہ کو فرض کیا ہے اور اس کی شب بیداری (یعنی تراویح)  
 کو فرض سے کم (یعنی سنت) کیا ہے جو شخص اس میں نیک کام سے  
 (جو فرض نہ ہو) خدا تعالیٰ کی نزدیکی حاصل کرے وہ ایسا ہو گا جیسے اس  
 کے سوا کسی دوسرے زمانہ میں ایک فرض ادا کرے اور جو کوئی اس  
 میں کوئی فرض ادا کرے وہ ایسا ہو گا جیسا اس کے سوا کسی دوسرے  
 زمانہ میں ستر فرض ادا کرے آگے ارشاد ہے کہ جو شخص اس میں کسی

روزہ دار کا روزہ کھلوادے (یعنی کچھ افطاری دیدے) یہ اس کے گناہوں کی بخشش کا اور دوزخ سے اس کے چھٹکارے کا ذریعہ ہو جائے گا اور اس کو بھی اس روزہ دار کی برابر ثواب ملے گا اس طرح سے کہ اس کا ثواب بھی نہ گھٹے گا لوگوں نے عرض کیا یا رسول اللہ ہم میں ہر شخص کو تو اتنا ایسا نہیں جس سے روزہ دار کا روزہ کھلواسکے (یہ پوچھنے والے روزہ کھلوانے کا مطلب یہ سمجھے کہ پیٹ بھر کر کھانا کھلا دے) آپ نے فرمایا اللہ تعالیٰ یہ ثواب اس شخص کو بھی دیتا ہے جو کسی کا روزہ ایک چھوارے پر یا پیاس بھر پانی پر یا دود کی سی پر جو دودھ میں پانی ملا کر بنائی جاتی ہے کھلوادے الخ (ابن خزیمہ) اور رمضان کے متعلق ایک تیسری عبادت اور بھی ہے یعنی اعتکاف رمضان کے اخیر دس دن میں جو ایسی سنت ہے کہ سب کے ذمہ ہے لیکن اگر بستی میں ایک بھی کرے تو سب کی طرف سے کافی ہے اور اعتکاف اس کو کہتے ہیں کہ یہ ارادہ کر کے مسجد میں پڑا رہے کہ اتنے دن تک بدون پیشاب یا پاخانہ وغیرہ کی مجبوری کے یہاں سے نہ نکلے گا اور روزہ اور تراویح کی طرح اس میں بھی نفس کی ایک پیاری چیز چھوٹی ہے یعنی کھلے ہمار پھرنا اور اسی طرح اس میں بھی دکھلاوا نہیں ہو سکتا کیوں کہ کسی کو کیا خبر کہ مسجد میں کسی خاص نیت سے بیٹھا ہے یا ویسے ہی آگیا ہے آگے اس کی تفصیلت کا ذکر ہے

۱۷ علی بن حسینؑ اپنے باپ سے روایت کرتے کہ رسول اللہ صلی اللہ

علیہ وسلم نے فرمایا جو شخص رمضان میں دس روز کا اعتکاف کرے  
 دو حج اور دو عمرہ جیسا (ثواب) ہوگا (بیہقی) ۱۹ حضرت ابن عباس  
 سے روایت ہے کہ رسول اللہ صلی اللہ علیہ وسلم نے اعتکاف کرنے  
 والے کے حق میں فرمایا کہ وہ تمام گناہوں سے رکا رہتا ہے اور  
 اس کو ایسا ثواب ملتا ہے جیسے کوئی تمام نیکیاں کر رہا ہو (مشکوٰۃ از  
 ابن ماجہ) اور ایک فضیلت اس میں یہ بھی ہے کہ اس میں مسجد میں  
 حاضر رہنا پڑتا ہے اور مسجد میں حاضر رہنے کی فضیلت روح  
 دوازہم میں گزر چکی ہے البتہ عورتیں گھر ہی میں اپنی ناز پڑھنے  
 کی جگہ اعتکاف کریں اور یہ سب عبادتیں جس دن ختم ہوتی ہیں  
 یعنی عید کا دن اس کی بھی فضیلت آئی ہے چنانچہ حضرت انس  
 سے ایک لائبریری حدیث میں، روایت ہے کہ رسول اللہ صلی اللہ  
 علیہ وسلم نے فرمایا کہ جب عید کا دن ہوتا ہے اللہ تعالیٰ فرشتوں  
 سے فرماتا ہے کہ انھوں نے میرا قرض ادا کیا پھر دعا کے لئے نکلے  
 ہیں اپنی عزت و جلال اور کرم و شان بلند کی قسم میں ضرور ان کی  
 عرض قبول کروں گا پھر فرماتا ہے کہ واپس جاؤ میں نے تم کو  
 بخش دیا اور تمہاری برائیوں کو بھلائی سے بدل دیا پس وہ بخشتے  
 بخشائے واپس آتے ہیں (مشکوٰۃ از بیہقی) آخر کی دو حدیثیں  
 تو مشکوٰۃ کی ہیں باقی سب ترغیب سے ہیں۔



## روح ہفدہم ملقب بہ بیت الدیان حج کرنا

جس شخص میں شرطیں پائی جائیں ان پر فرض ہے اور دوسروں کے لئے نفل اور حج بھی مثل نماز و زکوٰۃ و روزہ کے اسلام کا ایک رکن یعنی بڑی شان کا ایک لازمی حکم ہے چنانچہ علی فرمایا اللہ تعالیٰ نے اور اللہ کے واسطے لوگوں کے ذمہ اس مکان (یعنی کعبہ کا) حج کرنا ہے یعنی اس شخص کے (ذمہ) جو کہ طاقت رکھے وہاں (پہنچے) سبیل (یعنی سامان) کی (لن تنالوا) اور علیؑ ارشاد فرمایا رسول اللہ صلی اللہ علیہ وسلم نے الخ یہ وہ حدیث ہے جو روح چہار دہم کے ۹ میں گزر چکی ہے جس سے معلوم ہوتا ہے کہ اگر نماز و زکوٰۃ و روزہ سب کرتا ہو مگر حج فرض نہ کیا ہو تو اس کی نجات کے لئے کافی نہیں اور حج میں ایک خاص بات ایسی ہو جو اور عبادتوں میں نہیں وہ یہ ہے کہ اور عبادتوں کے افعال میں کچھ عقلی مصلحتیں بھی سمجھ میں آجاتی ہیں مگر حج کے افعال میں بالکل عاشقانہ شان ہے تو حج وہی کرے گا جس کا عشق عقل پر غالب ہوگا اور اگر فی الحال اس میں کچھ کمی بھی ہوگی تو تجربہ سے ثابت ہے کہ عاشقانہ کام کرنے سے عشق پیدا ہو جاتا ہے اس لئے حج کرنے سے یہ کمی پوری ہو جائے گی اور خاص کر جب ان کاموں کو اسی خیال سے کرے اور ظاہر ہے کہ جس کے دل میں خدا تعالیٰ کا عشق ہوگا وہ دین میں کتنا مضبوط

ہو گا توجہ کرنے میں دین کی مضبوطی کی خاصیت ثابت ہو گئی (ایسی  
 ہی تقریر روزہ کے بیان میں گزری ہے) اگلی حدیثوں سے اس کا پتہ  
 چلتا ہے عہد حضرت عائشہ رضی اللہ عنہا سے روایت ہے کہ رسول اللہ صلی اللہ  
 علیہ وسلم نے فرمایا کہ بیت اللہ کے گرد پھرنا اور صفامروہ کو درمیان  
 پھیرے کرنا اور کنکریوں کا مارنا یہ سب اللہ تعالیٰ کی یاد کے قائم کرنے  
 کے لئے مقرر کیا گیا ہے (ابوداؤد) یعنی گونا گواروؤں کو تعجب  
 ہو سکتا ہے کہ اس گھومنے دوڑنے کنکریاں مارنے میں عقلی مصلحت  
 کیا ہے مگر تم مصلحت مت ڈھونڈو یوں سمجھو کہ خدا تعالیٰ کا حکم ہی  
 اس کے کرنے سے اس کی یاد ہوتی ہے اور اس سے علاقہ برقرار ہو  
 اور محبت کا امتحان ہوتا ہے کہ جو بات عقل میں بھی نہیں آتی حکم سمجھ کر  
 اس کو بھی مان لیا پھر محبوب کے گھر کے بل بل قربان ہونا اس کے  
 کوچہ میں دوڑے دوڑے پھرنا کھلم کھلا عاشقانہ حرکات ہیں عہد  
 زید بن اسلم اپنے باپ سے روایت کرتے ہیں کہ میں نے حضرت  
 عمرؓ سے سنا ہے فرماتے تھے کہ (اب طواف میں) شانے ہلاتے ہوئے  
 دوڑنا اور شانوں کو چادرہ سے باہر نکال لے ناکس وجہ سے ہے  
 حالاں کہ اللہ تعالیٰ نے اسلام کو (مکہ میں) قوت دیدی اور کفر کو اور  
 کفر و اوں کو مٹا دیا (اور یہ فعل شروع ہوا تھا ان ہی کو اپنی قوت  
 دکھلانے کے لئے جیسا روایات میں آیا ہے) اور باوجود اس کے  
 (کہ اب مصلحت نہیں رہی مگر) ہم اس فعل کو نہ چھوڑیں گے جس کو

ہم رسول اللہ صلی اللہ علیہ وسلم کے وقت میں آپ کے اتباع اور حکم سے کرتے تھے (کیوں کہ خود رسول اللہ صلی اللہ علیہ وسلم نے اس پر حجت الوداع میں عمل فرمایا جب کہ مکہ میں ایک بھی کافر نہ تھا) فان اگر حج میں عاشقی کا رنگ غالب نہ ہوتا تو جب عقلی ضرورت ختم ہو گئی تھی یہ فعل بھی موقوف کر دیا جاتا عہ عابس بن ربیعہ سے روایت ہے حضرت عمرؓ حجر اسود کی طرف آئے اور اس کو بوسہ دیا اور فرمایا میں جانتا ہوں تو پتھر ہے نہ (کسی کو) نفع پہنچا سکتا ہے اور نہ نقصان اور اگر میں رسول اللہ صلی اللہ علیہ وسلم کو نہ دیکھتا کہ تجھ کو بوسہ دیتے تھے تو میں (کبھی تجھ کو بوسہ نہ دیتا) (ابوداؤد) فان محبوب کے علاقہ کی چیز کو چومنے کا سبب بجز عشق اور کونسی مصلحت ہو سکتی ہے اور حضرت عمرؓ نے اپنے اس قول سے یہ بات ظاہر کر دی کہ مسلمان حجر اسود کو معبود نہیں سمجھتے کیوں کہ معبود تو وہی ہوتا ہے جو نفع و ضرر کا مالک ہو عہ ابن عمرؓ سے روایت ہے کہ رسول اللہ صلی اللہ علیہ وسلم نے حجر اسود کی طرف رخ کیا پھر اس پر دونوں اپنے لب (مبارک) ایسی حالت میں رکھے کہ بڑی دیر تک روتے رہے پھر چونگاہ پھیری تو دیکھتے کیا ہیں کہ حضرت عمرؓ بھی رورہے ہیں آپ نے فرمایا اے عمرؓ اس مقام پر آنسو بہائے جاتے ہیں (ترغیب) فان محبوب کی نشانی کو پیار کرتے ہوئے روزانہ صرف عشق سے ہو سکتا ہے خوف وغیرہ سے نہیں ہو سکتا اور افعال عاشقانہ تو ارادہ سے بھی

ہو سکتے ہیں مگر ونا بدون جوش کے ہو نہیں سکتا۔ پس حج کا تعلق عشق  
 سے اس حدیث سے اور زیادہ ثابت ہوتا ہے۔ حضرت جابرؓ سے  
 روایت ہے کہ رسول اللہ صلی اللہ علیہ وسلم نے ایک لائبی حدیث  
 میں فرمایا کہ جب عرفہ کا دن ہوتا ہے جس میں حاجی لوگ عرفات  
 میں ہوتے ہیں، اللہ تعالیٰ فرشتوں سے ان لوگوں پر فخر کے ساتھ  
 فرماتا ہے کہ میرے بندوں کو دیکھو کہ میرے پاس در دراز راستہ  
 سے اس حالت میں آئے ہیں کہ پریشان بال ہیں اور غبار آلود  
 بدن ہے اور دھوپ میں چل رہے ہیں میں تم کو گواہ کرتا ہوں کہ  
 میں نے ان کو بخشد یا (ترغیب) اس صورت کا عاشقانہ ہونا  
 ظاہر ہے اور فخر کے ساتھ اس کا ذکر فرمانا اس عاشقانہ صورت کے  
 پیاری ہونے کو بتلارہا ہے یہ چند حدیثیں حج میں عاشقی کی شان  
 ہونے کی تائید میں بطور نمونہ کے لکھی گئیں ورنہ حج کے سارے  
 افعال کھلم کھلا اسی عاشقانہ رنگ کے ہیں یعنی مزدلفہ عرفات کے  
 پہاڑوں میں پھرنا لبیک کہنے میں چیخنا پکارنا ننگے سر پھرنا اپنی زندگی  
 کو موت کی شکل بنا لینا یعنی مردوں کا لباس پہننا ناخن بال تک  
 نہ اکھاڑنا جوں تک نہ مارنا جس سے دیوانوں کی سی صورت بھی  
 ہو جاتی ہے سرمند ناکسی جانور کا شکار نہ کرنا کسی خاص حد کے اندر  
 درخت نہ کاٹنا گھاس تک نہ توڑنا جس میں کوچہ محبوب کا ادب  
 بھی ہے یہ کام عاقلوں کے ہیں یا عاشقوں کے اور ان میں بعض افعال



جو عورتوں کے لئے نہیں ہیں اس میں ایک خاص وجہ ہے یعنی  
 پردہ کی مصلحت اور خانہ کعبہ کے گرد گھومنا اور صفامردہ کو بیچ میں  
 دوڑنا اور خاص نشاںوں پر کنکر پتھر مارنا اور حجر اسود کو بوسہ دینا اور  
 زرارہ رونا اور خاک آلودہ دھوپ میں جلتے ہوئے عرفات میں  
 حاضر ہونا ان کے عاشقانہ افعال ہونے کا ذکر اوپر حدیثوں میں آچکا  
 ہے اور جس طرح حج میں عشق و محبت کا رنگ ہے اس کے ادا کا  
 جس مقام سے تعلق ہے یعنی مکہ معظمہ مع اپنے تعلقات کے اس میں  
 بھی محبت کی شان رکھی گئی ہے۔ جس سے حج کا وہ رنگ اور تیز  
 ہو جائے چنانچہ آیت میں ہے **ع** حضرت ابراہیم علیہ السلام نے  
 دعا کی کہ میں اپنی اولاد کو آپ کے معظم گھر کے قریب آباد کرتا ہوں  
 آپ کچھ لوگوں کے دلوں کو ان کی طرف مائل کر دیجئے (سورہ ابراہیم  
 مختصر) **ف** اس دعا کا وہ اثر آنکھوں سے نظر آتا ہے جس کو ابن  
 ابی حاتم نے سعدی سے روایت کیا ہے **ع** کوئی مومن ایسا نہیں  
 جس کا دل کعبہ کی محبت میں پھنسا ہوا نہ ہو حضرت ابن عباسؓ فرماتے  
 ہیں کہ اگر ابراہیم علیہ السلام یہ کہہ دیتے کہ لوگوں کے قلوب قیہود و  
 نصاریٰ کی وہاں بھیڑ ہو جاتی لیکن انہوں نے اہل ایمان کو خاص  
 کر دیا کہ کچھ لوگوں کے قلوب کہدیا (عین درمنثور) اور حدیث  
 میں ہے چنانچہ **ع** حضرت ابن عباسؓ سے روایت ہے کہ رسول اللہ  
 صلی اللہ علیہ وسلم نے ہجرت کے وقت مکہ معظمہ کو خطاب کر کے

فرمایا تو کیسا کچھ ستہرا شہر ہے اور میرا کیسا کچھ محبوب ہے، اور اگر  
میری قوم مجھ کو تجھ سے جدا نہ کرتی تو میں اور جگہ جا کر نہ رہتا (مشکوٰۃ)  
وف اور جب ہر مومن کو حضور اقدس صلی اللہ علیہ وسلم سے محبت ہو  
تو آپ کو محبوب شہر یعنی مکہ معظمہ سے بھی ضرور محبت ہوگی تو مکہ سے  
محبت دو پیغمبروں کی ہوا عام کا اثر ہوا۔ یہ توحج کی اور مقام کی دینی  
فضیلت تھی جو کہ اصلی فضیلت ہے اور بعضی دنیوی منفعتیں بھی اللہ  
تعالیٰ نے اس میں رکھی ہیں گوج میں ان کی نیت نہ ہونی چاہئے مگر  
خود حاصل ہوتی ہیں چنانچہ آگے دو آیتوں میں اس طرف اشارہ ہو  
علاء ارشاد فرمایا اللہ تعالیٰ نے کہ خدا تعالیٰ نے کعبہ کو جو کہ ادب کا مکان  
ہے لوگوں کی (مصلحت) قائم رہنے کا سبب قرار دیا الخ (مائدہ)  
وف مصلحت عام لفظ ہے سو کعبہ کی دینی مصلحتیں تو ظاہر ہے اور  
دنیوی مصلحتیں بعضی یہ ہیں اس کا جائے امن ہونا وہاں ہر سال  
مہج ہونا جس میں مائی ترقی اور قومی اتحاد بہت سہولت سے میسر  
ہو سکتا ہے اور اس کے بقا تک عالم کا باقی رہنا حتیٰ کہ جب کفار  
اس کو منہدم کر دیں گے قریب ہی قیامت آجائے گی جیسا احادیث  
سے معلوم ہوتا ہے (بیان القرآن بحاصلہ) علاء اللہ تعالیٰ نے  
(حج کے لئے لوگوں کے آنے کی حکمت میں یہ) ارشاد فرمایا تاکہ اپنے  
(دینی و دنیوی) فوائد کے لئے آمو جو دیوں۔ (مثلاً آخرت کے  
منافع یہ ہیں حج و ثواب و رضا حق۔ اور دنیوی فوائد یہ ہیں قربانی

کا گوشت کھانا اور تجارت و مثل ذالک چنانچہ علیؑ ابن ابی حاتم نے  
 اس کو حضرت ابن عباسؓ سے روایت کیا ہے رکذانی (فتح بیان القرآن)  
 اور حج کے رنگ کی ایک دوسری عبادت اور بھی ہے یعنی عمرہ جو کہ  
 سنت مؤکدہ ہے جس کی حقیقت حج ہی کے بعض عاشقانہ افعال  
 ہیں اس لئے اس کا لقب حج اصغر ہے چنانچہ علیؑ عبداللہ بن عباسؓ  
 اور ابن مسعودؓ سے روایت ہے (در منشور) مگر یہ حج کے زمانہ  
 میں بھی ہوتا ہے جس سے دو عبادتیں ایک شان کی جمع ہو جاتی  
 ہیں اور دوسرے زمانہ میں بھی ہوتا ہے یہاں تک مضمون کا  
 ایک سلسلہ تھا آگے متفرق طور پر لکھا جاتا ہے علیؑ فرمایا اللہ تعالیٰ  
 نے اور جب حج یا عمرہ کرنا ہو تو اس حج یا عمرہ کو اللہ تعالیٰ کے  
 (خوش کرنے کے) واسطے پورا پورا ادا کیا کرو (کہ افعال و شرائط  
 بھی سب بجا لاؤ اور نیت بھی خالص ثواب کی ہو) (بیان القرآن)  
 علیؑ حضرت ابوامامہؓ سے روایت ہے کہ رسول اللہ صلی اللہ علیہ وسلم  
 نے فرمایا جس شخص کو کوئی ظاہری مجبوری یا ظالم بادشاہ یا کوئی  
 معذور کر دینے والی بیماری حج سے روکنے والی ہو اور وہ پھر  
 بے حج کئے مر جائے اس کو اختیار ہے خواہ یہودی ہو کر مرے  
 یا نصرانی ہو کر فطر فرض حج نہ کرنے میں کتنی سخت دھکی ہے۔  
 علیؑ حضرت ابن عباسؓ سے روایت ہے کہ رسول اللہ صلی اللہ  
 علیہ وسلم نے فرمایا جو شخص حج کا ارادہ کرے اس کو جلدی کرنا چاہئے

(مشکوٰۃ) ۸۱ حضرت ابن مسعودؓ سے روایت ہے کہ رسول اللہ صلی اللہ علیہ وسلم نے فرمایا حج اور عمرہ میں اتصال کر لیا کرو جبکہ زمانہ حج کا ہو، دونوں افلاس کو اور گناہوں کو دور کرتے ہیں جیسا بھٹی لوہے اور سونے اور چاندی کے میل کو دور کرتی ہے بشرطیکہ کوئی دوسرا امر اس کے خلاف اثر کرنے والا نہ پایا جائے اور جو حج احتیاط سے کیا جائے اس کا عوض بجز جنت کے کچھ نہیں (مشکوٰۃ) ۸۲ اس میں حج و عمرہ کا ایک دینی نفع مذکور ہے اور ایک دنیوی نفع اور گناہ سے مراد حقوق اللہ ہیں کیوں کہ حقوق العباد و تشہات سے بھی معاف نہیں ہوتے (الحديث الاالدین کما فی مشکوٰۃ عن مسلم) ۱۹ حضرت ابو ہریرہؓ سے روایت ہے کہ پیغمبر صلی اللہ علیہ وسلم نے فرمایا حج کرنے والے اور عمرہ کرنے والے اللہ تعالیٰ کے مہمان ہیں اگر وہ دعا کرتے ہیں اللہ تعالیٰ ان کی دعا قبول کرتا ہے اور اگر وہ اس سے مغفرت چاہتے ہیں وہ ان کی مغفرت کرتا ہے (مشکوٰۃ) ۸۳ حضرت ابو ہریرہؓ سے روایت ہے کہ رسول اللہ صلی اللہ علیہ وسلم نے فرمایا جو شخص حج کرنے یا عمرہ کرنے یا جہاد کرنے پہلا پھروہ راستہ ہی میں (ان کاموں کے کرنے سے پہلے مرگیا اللہ تعالیٰ اس کے لئے غازی اور حاجی اور عمرہ والے کا ثواب لکھے گا (مشکوٰۃ) اور حج کے متعلق ایک تیسرا عمل اور بھی ہے یعنی حضور اقدس صلی اللہ علیہ وسلم کے روزہ شریف کی



زیارت جو اکثر علماء کے نزدیک مستحب ہے اور جس طرح حج میں  
عشق الہی کی شان تھی اس زیارت میں عشق نبوی کی شان ہے اور  
جب حج سے عشق الہی میں ترقی ہوئی اور زیارت سے عشق نبوی میں  
جس کے دل میں اللہ و رسول کا عشق ہو گا وہ دین میں کتنا مضبوط  
ہو گا اس شان عشقی کا پتہ اس حدیث سے چلتا ہے ع حضرت ابن عمر  
سے روایت ہے کہ ارشاد فرمایا رسول اللہ صلی اللہ علیہ وسلم نے  
جو شخص حج کر کے میری وفات کے بعد میری قبر کی زیارت کرے وہ  
ایسا ہے جیسے میری حیات میں میری زیارت کرے (مشکوٰۃ) ف  
جسور صلی اللہ علیہ وسلم نے دونوں زیارتوں کو برابر فرمایا  
اور جب کسی خاص بات کی تخصیص نہیں تو ہر اثر میں برابر ہوں گی  
اور ظاہر ہے کہ آپ کی حیات میں آپ کی زیارت ہوتی تو کس قدر  
آپ کا عشق قلب میں پیدا ہوتا تو وفات کے بعد زیارت کرنے کا  
بھی وہی اثر ہو گا اور حدیث تو اس دعویٰ کی تائید کے لئے لکھدی  
ورنہ اس زیارت کا اثر ترقی عشق نبوی کھلم کھلا آنکھوں سے نظر آتا ہو  
اور جس طرح حج کے مقام یعنی مکہ معظمہ میں محبت کی شان رکھی گئی ہو  
جس کا بیان اوپر ہو چکا اسی طرح اس زیارت کے مقام یعنی مدینہ منورہ  
میں محبت کی شان رکھی گئی ہے چنانچہ ع حضرت ابو ہریرہ سے  
(ایک لابی حدیث میں) روایت ہے کہ رسول اللہ صلی اللہ علیہ وسلم  
نے فرمایا اے اللہ انہوں نے (یعنی ابراہیم علیہ السلام نے) تجھ سے

مکہ کے لئے دعا کی ہے اور میں تجھ سے مدینہ کے لئے دعا کرتا ہوں وہ  
 بھی اور اتنی ہی اور بھی (مشکوٰۃ) ف ع میں گزرا ہے کہ حضرت  
 ابراہیم علیہ السلام نے مکہ معظمہ کے لئے محبوبیت کی دعا فرمائی ہے  
 تو مدینہ منورہ کے لئے دو گنی محبوبیت کی دعا ہو گی ع ۲۳ حضرت عائشہ  
 سے (ایک لابی حدیث میں روایت ہے کہ رسول اللہ صلی اللہ علیہ وسلم  
 نے فرمایا اے اللہ مدینہ کو ہمارا محبوب بنادے جیسے ہم مکہ سے کرتے  
 تھے بلکہ اس سے بھی زیادہ الخ (مشکوٰۃ) ع ۲۴ حضرت انس رضی اللہ عنہ سے  
 روایت ہے کہ نبی صلی اللہ علیہ وسلم جب سفر سے تشریف لاتے  
 اور مدینہ کی دیواروں کو دیکھتے تو سواری کو تیز کر دیتے مدینہ کی محبت  
 کے سبب (مشکوٰۃ) ف محبوب کا محبوب جب محبوب ہوتا ہے  
 تو ضرور سب مسلمانوں کو مدینہ سے محبت ہو گی ع ۲۵ یحییٰ ابن سید  
 سے روایت ہے کہ رسول اللہ صلی اللہ علیہ وسلم نے فرمایا میں زمین  
 میں کوئی جگہ ایسی نہیں جہاں مجھ کو اپنی قبر ہونا مدینہ سے زیادہ پسند ہو  
 یہ بات تین بار فرمائی (مشکوٰۃ از مالک) اس میں یہ بھی تقریر ہے  
 جو اس سے پہلی حدیث میں تھی اور حج و زیارت سے محبت کا بڑا حصہ  
 جانا اور خود حج و زیارت کی اور ان کی مقاموں کی بھی محبت ہر ایمان  
 والے کے دل میں ہونا دلیل کا محتاج نہیں اور اس محبت کا جو اثر دین  
 پر پڑتا ہے اس کا بیان اوپر ہو چکا ہے پس اے مقدور والے مسلمانوں کو اس کو  
 نہ چھوڑو (والروایات ماخوذة من کتب مختلف وصرح باسما ہا عند کل کتبہ)

## روح ہشدرہم ملقب بہ لقب عیش الحیان قربانی کرنا

جس شخص پر زکوٰۃ فرض ہے اس پر قربانی کرنا بھی واجب ہے اور اس کا بیان کہ زکوٰۃ کس پر فرض ہوتی ہے روح چہار دم کے اخیر حصہ کے پہلے مضمون میں گذر چکا ہے اور بعض ایسے شخص پر بھی واجب ہے جس پر زکوٰۃ فرض نہیں اس کو کسی عالم سے زبانی پوچھ لے اور جس پر قربانی واجب نہ ہو اگر وہ بھی کرے یا اپنے نابالغ بچوں کی طرف سے بھی کرے تو اس کو بھی بہت ثواب ملتا ہے اور اگر کسی مرے ہوئے کی طرف سے کرے تو اس مرے ہوئے کو بھی بہت ثواب ملتا ہے اب اس کے متعلق آیتیں اور حدیثیں لکھی جاتی ہیں آیات علیٰ ذلک اللہ تعالیٰ نے ہر امت کے لئے قربانی کرنا اس غرض سے مقرر کیا تھا کہ وہ ان مخصوص چوپایوں پر (یعنی گائے۔ اونٹ۔ بکری بھیڑ پر) اللہ کا نام لیں جو اس نے ان کو عطا فرمائے تھے اور یہ وہ جانور ہیں جن کا ذکر دوسری آیت میں مع اپنے کھانے کے حلال ہونے کے اس طرح آیا ہے کہ (آٹھ زوائد یعنی بھیڑ میں دو قسم زوائد اور یعنی بھیڑ میں دنبہ بھی آگیا اور بکری وہی دو قسم اور اونٹ میں وہی دو قسم اور گائے میں وہی دو قسم اور گائے میں

بھینس بھی آگئی (سورۃ انفام) (پھر ارشاد ہے) اور قربانی کے  
 اونٹ اور گائے کو ہم نے اللہ (کے دین) کی یادگار بنایا ہے (کہ  
 ان کی قربانی سے اللہ تعالیٰ کی عظمت اور دین کی رفعت ظاہر ہوتی  
 ہے اور اس حکمت کے علاوہ) ان جانوروں میں تمہارے (اور  
 بھی فائدہ ہیں) (مثلاً دینی فائدہ کھانا اور کھلانا اور اخروی فائدہ  
 ثواب) (پھر ارشاد ہے) اللہ تعالیٰ کے پاس نہ اُن کا گوشت پہنچتا ہو  
 اور نہ اُن کا خون لیکن اس کے پاس تمہارا تقویٰ (اور اخلاص) پہنچتا  
 ہے (پھر ارشاد ہے) اور اخلاص والوں کو خوشخبری سنا دیجئے۔  
 (سورہ حج) **ف** اس سے معلوم ہوا کہ قربانی پہلی امتوں پر  
 بھی تھی **ف** اگرچہ بکری بھیڑ بھی قربانی کے جانور ہیں اور اس لئے  
 وہ بھی دین کی یادگار ہیں مگر آیت میں خاص اونٹ اور گائے کا  
 ذکر فرمانا اس لئے ہے کہ ان کی قربانی بھیڑ بکری کی قربانی سے افضل  
 ہے اور اگر پوری گائے یا اونٹ نہ ہو بلکہ اس کا سا تو اں حصہ  
 قربانی میں لے لے تو اس میں یہ تفصیل ہے کہ اگر یہ سا تو اں حصہ  
 اور پوری بکری یا بھیڑ قیمت اور گوشت کی مقدار میں برابر ہوں  
 تو جس کا گوشت عمدہ ہو وہی افضل ہے اور اگر قیمت اور گوشت  
 میں برابر نہ ہوں تو جو زیادہ ہو وہ افضل ہے (شامی از تاتار خانہ)  
**ف** قربانی میں اخلاص یہ ہے کہ خاص حق تعالیٰ کے لئے اور  
 اس سے ثواب لینے کے لئے کرے (۲) آپ اپنے پروردگار کی نماز



بڑھنے اور قربانی کیجئے (کوثر) ف یہ رسول اللہ صلی اللہ علیہ وسلم  
 کو حکم ہوا ہے جب آپ کو اس کی تاکید ہے تو ہم کو کیسے معاف  
 ہوگی جیسے اس کے ساتھ کی چیز ہے یعنی نازک امت پر بھی فرض ہو  
 احادیث (ع) حضرت عائشہ سے روایت ہے کہ رسول اللہ صلی اللہ  
 علیہ وسلم نے ارشاد فرمایا کہ قربانی کے دن میں آدمی کا کوئی عمل اللہ  
 تعالیٰ کے نزدیک قربانی کرنے سے زیادہ پیارا نہیں اور قربانی کا  
 جانور قیامت کے دن مع اپنے سینگوں اور اپنے بالوں اور  
 لہروں کے حاضر ہوگا یعنی ان سب چیزوں کے بدلے ثواب ملے گا  
 اور قربانی کا خون زمین پر گرنے سے پہلے اللہ تعالیٰ کے یہاں ایک  
 خاص درجہ میں پہنچ جاتا ہے سو تم لوگ جی خوش کر کے قربانی کرو  
 (زیادہ دامنوں کے خرچ ہونے پر جی برامت کیا کرو) ابن ماجہ  
 و ترمذی و حاکم (ع) زید بن ارقم سے روایت ہے کہ صحابہ نے  
 پوچھا یا رسول اللہ یہ قربانی کیا چیز ہے آپ نے فرمایا تمہارے  
 (نسبی یا روحانی) باپ ابراہیم کا طریقہ ہے انہوں نے عرض کیا کہ  
 ہم کو اس کا کیا ملتا ہے یا رسول اللہ۔ آپ نے فرمایا ہر مال کے  
 بدلے ایک نیکی انہوں نے عرض کیا کہ اگر اون والا جانور ہو آپ  
 نے فرمایا کہ ہر اون کے بدلے بھی ایک نیکی (حاکم) عہ حضرت علیؓ  
 سے روایت ہے کہ رسول اللہ صلی اللہ علیہ وسلم نے فرمایا اے  
 فاطمہؓ اٹھ اور رزق کے وقت اپنی قربانی کے پاس موجود رہ

کیونکہ پہلا قطرہ جو قربانی کا زمین پر گرتا ہے اس کے ساتھ ہی تیرے لئے تمام گناہوں کی مغفرت ہو جائے گی (اور) یاد رکھ کہ (قیامت کے دن) اس (قربانی) کا خون اور گوشت لایا جائے گا اور تیری میزان (عمل میں) نشتر حصّہ بڑھا کر رکھ دیا جائے گا اور ان سب کے بدلے نیکیاں دی جائیں گی) ابو سعیدؓ نے عرض کیا یا رسول اللہؐ یہ (ثواب مذکور) کیا خاص آل محمدؐ کے لئے ہے کیونکہ وہ اس کے لائق بھی ہیں کہ کسی چیز کے ساتھ خاص کئے جائیں یا آل محمدؐ اور سب مسلمانوں کے لئے عام طور پر ہے آپؐ نے فرمایا کہ آل محمدؐ کے لئے (ایک طرح سے) خاص بھی ہے اور سب مسلمانوں کے لئے عام طور پر بھی ہے (اصبہانی) و ایک طرح سے خاص ہونے کا مطلب ویسا ہی معلوم ہوتا ہے، جیسا قرآن مجید میں رسول اللہ صلی اللہ علیہ وسلم کی بیویوں کے لئے فرمایا ہے کہ نیک کام کا ثواب بھی اوروں سے دونا ہے اور گناہ کا عذاب بھی دونا ہے سو قرآن مجید سے آپؐ کی بیبیوں کے لئے اور اس حدیث سے آپؐ کی اولاد کے لئے بھی یہ قانون ثابت ہوتا ہے اور اس کی بناءً زیادہ بزرگی ہے علیٰ حسین بن علیؑ سے روایت ہے کہ رسول اللہ صلی اللہ علیہ وسلم نے فرمایا کہ جو شخص اس طرح قربانی کرے کہ اس کا دل خوش ہو کر اور اپنی قربانی میں تو آپؐ کی نیت رکھتا ہو وہ قربانی اس شخص کے لئے دوزخ سے آگ ہو جائے گی (طبرانی کبیر) عکے حضرت ابو ہریرہؓ سے روایت ہے کہ رسول اللہ صلی اللہ علیہ وسلم نے فرمایا کہ جو شخص قربانی کرنے کی گنجائش

رکھے اور قربانی نہ کرے سو وہ ہماری عید گائیں نہ آئے (حاکم) و  
 اس سے کس قدر ناراضی ٹپکتی ہے کیا کوئی مسلمان رسول اللہ صلی اللہ  
 علیہ وسلم کی ناراضی کی سہار کر سکتا ہے اور یہ ناراضی اسی سے ہے  
 جس کے ذمہ قربانی واجب ہو اور جس کو گنجائش نہ ہو اس کے لئے  
 نہیں ہے یہ حدیثیں ترغیب میں ہیں۔ ۷۱ حضرت جابرؓ سے روایت  
 ہے کہ رسول اللہ صلی اللہ علیہ وسلم نے اپنے حج میں اپنی بیبیوں کی طرف  
 سے ایک گائے قربانی کی اور ایک روایت میں ہے کہ آپ نے بقرعید  
 کے دن حضرت عائشہؓ کی طرف سے گائے قربانی کی (مسلم) و یہ ضرور  
 نہیں کہ ایک گائے سب بیبیوں کی طرف سے کی ہو بلکہ ممکن ہے کہ سات  
 کے اندر اندر کی ہو اور اونٹ بکری کثرت سے ملتے ہوئے گائے کی  
 قربانی فرمانا اگر اتفاقی طور نہ سمجھی جائے تو ممکن ہے کہ یہود جو بچھڑے کو  
 پوجا کرتے تھے اس شرک کے مٹانے کے لئے آپ نے اس کا اہتمام  
 فرمایا اور بعض روایتوں میں جو گائے کے گوشت کا مرض (یعنی مضر) ہونا  
 آیا ہے وہ بشرعی حکم نہیں ہے بطور پرہیز کے جیسا کہ روح دہم نمبر میں  
 حضرت علیؓ کو کھجور رکھانے سے ممانعت فرمانے کا مضمون گذر چکا ہے  
 چنانچہ حلیمی نے کہا ہے کہ اس کی وجہ یہ ہے کہ حجاز خشک ملک ہے اور  
 گائے کا گوشت بھی خشک ہے (مقاصد حسنہ فی علیکم و فی الحوم البقر)  
 اور مقاصد والے نے کہا ہے کہ گویا یہ حجاز والوں کے ساتھ مخصوص  
 ہے اور یہ بھی کہا ہے کہ یہ معنی پسند کئے گئے ہیں یعنی سب علماء نے

اس کو پسند کیا ہے ۹۷ حشش سے روایت ہے کہ میں نے حضرت علیؓ کو دیکھا کہ دو دنبہ قربانی کئے اور فرمایا ان میں ایک میری طرف سے ہے اور دوسرا رسول اللہ صلی اللہ علیہ وسلم کی طرف سے ہے میں نے ان سے (اس کے متعلق) گفتگو کی انہوں نے فرمایا کہ حضور نے مجھ کو اس کا حکم دیا ہے میں اس کو کبھی نہ چھوڑوں گا (ابوداؤد و ترمذی) و حضور اقدس صلی اللہ علیہ وسلم کا ہم پر بڑا حق ہے اگر ہم ہر سال حضور کی طرف سے بھی ایک حصہ کر دیا کریں تو کوئی بڑی بات نہیں ہے ابو طلحہؓ سے روایت ہے کہ رسول اللہ صلی اللہ علیہ وسلم نے ایک دنبہ کی اپنی طرف سے قربانی فرمائی۔ اور دوسرے دنبہ کے ذبح میں فرمایا کہ یہ (قربانی) اس کی طرف سے جو میری امت میں سے مجھ پر ایمان لایا اور جس نے میری تصدیق کی (موصی و کبیر و اوسط) یہ حدیثیں جمع الفوائد میں ہیں و مطلب حضور صلی اللہ علیہ وسلم کا اپنی امت کو ثواب میں شامل کرنا تھا نہ یہ کہ قربانی سب کی طرف سے ایسی طرح ہو گئی کہ اب کسی کے ذمہ نہیں رہی و یہ غور کرنے کی بات ہے کہ جب حضور نے قربانی میں امت کو یاد رکھا تو افسوس ہے امتی حضور کو یاد نہ رکھیں اور ایک حصہ بھی آپ کی طرف سے نہ کر دیا کریں حضرت ابو ہریرہؓ سے روایت ہے کہ رسول اللہ صلی اللہ علیہ وسلم نے فرمایا کہ اپنی قربانیوں کو خوب قوی کیا کرو (یعنی کھلا پلا کر) کیوں کہ وہ بیل صراط پر تھاری سواریاں ہوں گی (کنز العمال) فرعون ابی ہریرہؓ و عاملوں نے سواریاں ہونے



کے دو مطلب بیان کئے ہیں ایک یہ کہ قربانی کے جانور خود سواریاں ہو جائیں گی اور اگر کئی جانور قربانی کئے ہوں یا تو سب کے بدلے میں ایک بہت اچھی سواری مل جائے گی اور یا ایک منزل میں ایک ایک جانور پر سواری کریں گے دوسرا مطلب یہ ہو سکتا ہے کہ قربانیوں کی برکت سے پل صراط پر چلنا ایسا آسان ہو جائے گا جیسے گویا خود ان پر سوار ہو کر پار ہو گئے اور کنز العمال میں ایک یہ حدیث اس مضمون کی یہ ہے کہ سب سے افضل قربانی وہ ہے جو اعلیٰ درجہ کی ہو اور خوب موٹی ہو (حمک عن رجل) اور ایک حدیث یہ ہے کہ اللہ تعالیٰ کے نزدیک زیادہ پیاری قربانی وہ ہے جو اعلیٰ درجہ کی ہو اور خوب موٹی ہو (ہقی عن رجل) والضعف غیر مضر فی الفضائل لایسا بعد انجبارہ بعد الطریق قربانی سے روکنے کا مسئلہ بعض ظالم لوگ قربانی کرنے پر خاص کر گائے کی قربانی پر مسلمانوں سے لڑائی جھگڑا کرتے ہیں اور کبھی عین قربانی کے وقت مسلمانوں پر چڑھ آتے ہیں اور قربانی جو کہ ان کا حق جائز بلکہ واجب ہے اس کے چھوڑنے پر مجبور کرتے ہیں جو سراسر ان کی زیادتی ہوا اور چونکہ اوپر آیتوں اور حدیثوں میں خاص گائے کا حلال ہونا اور اس کی قربانی کی فضیلت اور خود پیغمبر صلی اللہ علیہ وسلم کا گائے کی قربانی فرمانا بھی مذکور ہے اس لئے مسلمان اس مذہبی دست اندازی کو گوارا نہیں کرتے اور اپنی جان دیدیتے ہیں جس میں وہ بالکل بے قصور ہیں سو اس کے متعلق مسئلہ سمجھ لینا چاہئے کہ جس طرح ایسی مضبوطی

کرنا جائز ہے اگر کہیں ایسی مضبوطی کرنا خلاف مصلحت ہو تو شروع  
 سے دوسری بات بھی جائز ہے وہ یہ کہ اس وقت صبر کریں اور قربانی  
 نہ کریں اور فوراً احکام کو اطلاع کر کے اُن سے مدد لیں اگر قربانی کی  
 مدت میں بارہ تاریخ تک اس کا کافی انتظام کر دیا جائے قربانی  
 کر لیں اور اگر اس کے بعد انتظام ہو تو اگلے سال سے قربانی کریں اور  
 اس سال قربانی کے حصہ کی قیمت محتاجوں کو دیدیں اور اگر پہلے سے  
 معلوم ہو جائے کہ جھگڑا ہو گا تو اس وقت وہ طریقہ اختیار کریں جو  
 روح دہم میں لکھا گیا ہے اس کا یہ مضمون ہے کہ اگر کسی مخالف کی  
 طرف سے کوئی شورش ظاہر ہو تو حکام کے ذریعہ سے مدافعت کرو خواہ  
 وہ خود انتظام کر دیں خواہ تم کو انتظام کی اجازت دیں اور اگر خود  
 حکام کی طرف سے کوئی ناگوار واقعہ پیش آئے تو تہذیب سے اپنی  
 تکلیف کی اطلاع کر دو اگر پھر بھی حسب مرضی انتظام نہ ہو تو صبر کرو  
 اور عمل سے یا زبان سے یا قلم سے مقابلہ مت کرو اور اللہ تعالیٰ سے  
 دعا کرو کہ تمہاری مصیبت دور ہو اور کہیں ظالم لوگ چھوڑ دینے  
 پر نہ مانیں اور جان ہی لینے پر آمادہ ہوں تو مسلمانوں کو مقابلہ مضبوط  
 ہو جانا ہر حال میں فرض ہے گو کمزور ہی ہوں خلاصہ یہ کہ حتی الامکان  
 فتنہ و فساد کو امن کے ساتھ دفع کریں اور جو کوئی اس پر بھی سہم  
 ہو جائے تو پھر مزا لیا نہ کرتا بقول سعدی سے چودہ دست از ہمہ حیاتی تو گشت  
 حلال است برون بشمشیر دست: اگر صلح خواہد میری: و اگر جنگ جوید عیان بر تیج۔

## روح نوزدہم آمدنی اور خرچ کا انتظام رکھنا

یعنی مال کمانے میں بھی کوئی بات دین کے خلاف نہ ہو اور اُس کے خرچ کرنے میں بھی کوئی بات دین کے خلاف نہ ہو۔ ابن مسعود سے روایت ہے کہ رسول اللہ صلی اللہ علیہ وسلم نے فرمایا قیامت کے دن کسی آدمی کے قدم (حساب کے موقع سے) نہیں ہٹیں گے جب تک اس سے پانچ چیزوں کا سوال نہ ہو چکے گا، اور ان پانچ میں دو یہ بھی ہیں کہ اس کے مال کے متعلق بھی (سوال ہوگا) کہ کہاں سے لایا (یعنی حلال سے یا حرام سے) اور کا ہے میں خرچ کیا (خارج رزندی) و تفصیل اس کی یہ ہے کہ کمانے میں بھی کوئی کام دین کے خلاف نہ کرے جیسے سود لینا اور ثبوت لینا اور کسی کا حق دہالینا جیسے کسی کی زمین چھین لینا یا موروٹی کا دعویٰ کرنا یا کسی کا قرض مار لینا کسی کا حصہ میراث کا نہ دینا جیسے بعض آدمی لڑکیوں کو نہیں دیتے یا اس کے کمانے میں اتنا کھپ جانا کہ نماز کی پروا نہ ہے یا آخرت کو بھول جائے یا زکوٰۃ حج ادا نہ کرے یا دین کی باتیں سیکھنا یا بزگوں کے پاس آنا جانا چھوڑ دے اور اسی طرح خرچ کرنے میں کوئی کام دین کے خلاف نہ کرے جیسے گناہوں کے کام میں خرچ کرنا یا شادی غمی کی رسموں

میں یا نام کے لئے خرچ کرنا نفس کو خوش کرنے کو ضرورت سے  
 زیادہ کھانے پٹے یا مکان کی تعمیر یا سجاوٹ یا سواری شکاری یا بچوں  
 کے کھیل کھلونوں میں خرچ کرنا سوان سب احتیاطوں کے ساتھ اگر مال  
 کمائے یا جمع کرے کچھ ڈر نہیں بلکہ بعضی صورتوں میں ایسا کرنا بہتر بلکہ  
 ضروری ہے جیسے بیوی بچوں کا ساتھ ہے اور ان کے کھانے پینے یا  
 ان کو دین سکھلانے میں روپیہ کی حاجت ہے۔ یا دین کی حفاظت میں  
 روپیہ کی ضرورت ہے جیسے علم دین کے مدرسے ہیں یا مسلمانوں کی  
 خدمت یا اسلام کی تبلیغ کی انجمنیں ہیں یا اسلامی یتیم خانے ہیں یا  
 مسجد میں ہیں خاص کر جب دشمنان دین ان چیزوں کے مٹانے کے  
 لئے روپیہ خرچ کرتے ہوں اور حالات ایسے ہوں کہ روپیہ کا مقابلا  
 روپیہ ہی سے ہو سکتا ہے جیسا اللہ تعالیٰ نے ایسے موقع کے لئے پہلے  
 ہوئے گھوڑوں سے سامان درست رکھنے کا حکم فرمایا ہے (سورہ توبہ)  
 اور رسول اللہ صلی اللہ علیہ وسلم نے ایسے ہی گھوڑوں کے رکھنے  
 میں خاص درجہ کے ثواب کا اور ان گھوڑوں کی ہر حالت میں بہت  
 نیکیوں کا وعدہ فرمایا ہے (مسلم) پس ایسی حالتوں میں دینا اور  
 دین کی موجودہ اور آئندہ حاجتوں کی کفایت کی قدر روپیہ حاصل  
 کرنا عبادت ہو گا اگلی حدیثوں میں اسی کا ذکر ہے ۲ حضرت عبداللہ  
 سے روایت ہے کہ رسول اللہ صلی اللہ علیہ وسلم نے فرمایا کہ حلال  
 کمائی کی تلاش کرنا فرض ہے بعد فرض و عبادت کے رہتی ہو کہبتہ



انہاری سے (ایک لابی حدیث میں) روایت ہے کہ رسول اللہ صلی اللہ علیہ وسلم نے فرمایا کہ دنیا چار شخصوں کے لئے ہے (ان میں سے) ایک وہ بندہ ہے کہ خدا تعالیٰ نے اس کو مال بھی دیا اور دین کی حقیقت بھی دی سو وہ بھی اپنے رب سے ڈرتا ہے اور اپنے رشتہ داروں سے سلوک کرتا ہے اور اس میں اللہ تعالیٰ کے لئے اس کے حقوق پر عمل کرتا ہے یہ شخص سب سے افضل درجہ میں ہے (نخ (ترمذی) عک) حضرت ابو سعید خدری سے (ایک لابی حدیث میں) روایت ہے کہ رسول اللہ صلی اللہ علیہ وسلم نے فرمایا کہ یہ مال خوشنما خوش مزہ چیز جو شخص اس کو حق کے ساتھ (یعنی شرع کے موافق) حاصل کرے اور حق میں (یعنی جائز موقع میں) خرچ کرے تو وہ اچھی مدد دینے والی چیز ہے (نخ (بخاری و مسلم) عک عمرو بن العاص سے (ایک لابی حدیث میں) روایت ہے کہ رسول اللہ صلی اللہ علیہ وسلم نے فرمایا اچھا مال اچھے آدمی کے لئے اچھی چیز ہے (احمد) عک مقدم بن معدیکرب سے روایت ہے کہ میں نے رسول اللہ صلی اللہ علیہ وسلم سے نہ کہ لوگوں پر ایک ایسا زمانہ آنے والا ہے کہ اس میں صرف انشرفی اور روپیہ ہی کام دے گا عک حضرت سفیان سوری سے روایت ہوا انہوں نے فرمایا کہ مال پہلے زمانہ میں (یعنی صحابہ کے وقت میں) ناپسند کیا جاتا تھا کیوں کہ قلب میں دین میں قوت ہوتی تھی اس لئے مال سے قوت کرنے کی ضرورت نہ تھی اور اس کی خرابیوں پر نظر کر کے اس

سے دور رہند پسند کرتے تھے، لیکن اس زمانہ میں وہ مال مومن کی ڈھال ہے یعنی اس کو بد دینی سے بچاتا ہے کیونکہ قلب میں وہ قوت نہیں پس مال کے نہ ہونے سے پریشان ہو جاتا ہے اور پریشانی میں دین کو برا دکر لیتا ہے، اور یہ بھی فرمایا کہ اگر ہمارے پاس یہ اشرفیاں نہ ہوں تو یہ بڑے لوگ ہماری صافی بنا لیتے یعنی ذلیل و خوار سمجھتے اور ذلت سے بعض دفعہ دین کا بھی نقصان ہو جاتا ہے اور پریشانی میں دین کو برا دکر لیتا ہے اور یہ بھی فرمایا کہ جس شخص کے ہاتھ میں کچھ روپیہ پیسہ ہو اس کی درستی کرتا ہے یعنی اس کو بڑھاتا رہے، کم از کم اس کو برا دینہ کرے کیونکہ یہ ایسا زمانہ ہے کہ اگر کوئی اس میں محتاج ہو جاتا ہے تو سب سے پہلے اپنے دین ہی پر ہاتھ صاف کرتا ہے جیسا ڈھال ہونے کے مطلب میں ابھی گذرا ہے، اور یہ بھی فرمایا کہ حلال مال فضول خرچی کی برداشت نہیں کر سکتا یعنی اکثر وہ اتنا ہوتا ہی نہیں کہ اس کو بے موقع اڑایا جائے اور وہ پھر بھی ختم نہ ہو اس لئے اس کو سنبھال سنبھال کر فروتنی میں خرچ کرنے تاکہ جلدی ختم ہونے سے پریشانی نہ ہو (شرح سنہ) آگے حلال مال کرنے کے ذریعوں کی فضیلت کا ذکر ہے ع۔ ابو سعیدؓ سے روایت ہے کہ رسول اللہ صلی اللہ علیہ وسلم نے فرمایا کہ سچ بولنے والا امانت والا تاج رقیامت میں، پیغمبروں اور ولیوں اور شہیدوں کے ساتھ ہو گا اتر مذہبی و داری و دار قطنی، اس میں حلال تجارت

کی فضیلت ہے عہد مقدم بن معری کرب سے روایت ہو کہ رسول اللہ  
صلی اللہ علیہ وسلم نے فرمایا کسی شخص نے کوئی کھانا اس سے اچھا  
نہیں کھایا کہ اپنی دستکاری سے کھائے اور اللہ تعالیٰ کے پیغمبر داؤد  
علیہ السلام اپنی دستکاری سے کھاتے تھے (بخاری) اور وہ  
دستکاری ذرع بنانا ہے جیسا قرآن مجید میں آیا ہے اور اس سے  
حلال دستکاری کی فضیلت معلوم ہوئی۔ البتہ حرام دستکاری گناہ  
کی چیز ہے جیسے جاندار کا فوٹو لینا یا تصویر بنانا باجے بانغا ابوہریرہ  
سے روایت ہے کہ رسول اللہ صلی اللہ علیہ وسلم نے فرمایا اللہ تعالیٰ  
نے کسی نبی کو نہیں بھیجا جس نے بکریاں نہ چرائی ہوں صحابہؓ نے عرض  
کیا اور آپ نے بھی چرائی ہیں آپ نے فرمایا ہاں میں ال مکہ کی بکریاں  
کچھ قیراطوں پر چرایا کرتا تھا (بخاری) ف قیراط دینا۔ کاچو بیسواں  
حصہ ہوتا ہے اور دینار ہمارے سکہ سے قریب پونے تین روپے  
کے ہوتا ہے تو قیراط دو پائی کم دو آنے کا ہوا غالباً ہر رسی کی چرائی  
اتنی ہی ٹھہر جاتی ہوگی اور اس سے ایسی مزدوری کی فضیلت  
معلوم ہوتی جس میں کئی شخصوں کا کام کیا جائے علیہ بن النذر  
سے (ایک لابی حدیث میں) روایت ہے کہ رسول اللہ صلی اللہ  
علیہ وسلم نے فرمایا کہ حضرت موسیٰ علیہ السلام نے اپنے کو آٹھ یا دس  
برس کے لئے نوکر رکھ دیا تھا شعیب علیہ السلام کی بکریاں چرانے  
پر (احمد و ابن ماجہ) ف یہ قصہ قرآن مجید میں بھی ہے اس سے

ایسی نوکری کی فضیلت ہوئی کہ جس میں ایک ہی شخص کا کام کیا جائے  
 ۱۲ اثنا بت بن الضحاک سے روایت ہے کہ رسول اللہ صلی اللہ  
 علیہ وسلم نے رزمین کو کرایہ دینے کی اجازت دی ہے اور فرمایا  
 ہے کہ اس کا کچھ حرج نہیں (مسلم) و اس سے جائز کرایہ کی  
 آمدنی کی اجازت معلوم ہوئی ۱۳ حضرت انس رضی اللہ عنہ سے روایت ہو  
 کہ رسول اللہ صلی اللہ علیہ وسلم نے فرمایا کہ کوئی ایسا مسلمان نہیں  
 کہ کوئی درخت لگائے یا کچھ کھیتی کرے پھر اس سے کوئی آدمی یا  
 کوئی پرندہ یا کوئی مویشی کھائے مگر اس شخص کے لئے وہ بجائے  
 خیرات ہوتا ہے (یعنی خیرات کا ثواب ملتا ہے بخاری و مسلم و  
 اس کھیتی کرنے کی اور اسی طرح درخت یا باغ لگانے کی فضیلت  
 ثابت ہوتی ہے تو یہ بھی آمدنی کا ایک پسندیدہ ذریعہ ہوا۔ ۱۴  
 حضرت انس رضی اللہ عنہ سے (ایک لابی حدیث میں) روایت ہے کہ ایک  
 شخص انصار میں سے رسول اللہ صلی اللہ علیہ وسلم کے پاس کچھ  
 مانگنے آیا آپ نے اس کے گھر سے ایک ٹاٹ اور ایک پیالہ پانی  
 پینے کا منگا کر اور اس کو نیلام کر کے اس کی قیمت میں سے کچھ انج  
 اور کلہاڑی خرید کر اس کو دیکر فرمایا کہ جاؤ لکڑیاں کاٹ کر بیچو۔  
 پھر فرمایا یہ تمہارے لئے اس سے بہتر ہے کہ مانگنے کا کام (قیامت  
 کے دن) تمہارے چہرہ پر دولت کا ایک داغ ہو کر ظاہر ہو اور ابو  
 و ابن ماجہ) و اس سے ثابت ہوا کہ حلال پیشہ کیسا ہی گھٹیا ہو



اگرچہ گھاس ہی کھودنا مانگنے سے اچھا ہے اگرچہ شان ہی بنا کر مانگا جائے  
 جیسے بہت لوگوں نے چندہ مانگنے کا پیشہ کر لیا ہے جس سے اپنی ذات  
 اور دوسرے پر گرائی ہوتی ہے البتہ اگر دینی کام کے لئے خطاب سے چندہ  
 کی ضرورت ظاہر کی جائے تو مضائقہ نہیں ہے حضرت ابن عمرؓ سے روایت  
 ہے کہ رسول اللہ صلی اللہ علیہ وسلم نے فرمایا کہ اللہ تعالیٰ (حلال) پیشہ کرنے  
 والے مومن سے محبت کرتا ہے (عین ترغیب از طبرانی دیہقی) و اس  
 میں ہر حلال پیشہ آگیا کسی حلال پیشہ کو ذلیل نہ سمجھنا چاہئے آگے اس کا ذکر  
 ہے کہ اپنی تسلی کے لئے حلال مال کا ذخیرہ رکھنا بھی مصلحت ہے حضرت  
 عمرؓ سے (ایک لابی حدیث میں) روایت ہے کہ (یہودی نبی نصیر کے  
 اموال) مرد زمینیں ہیں جو بذریعہ فتح مسلمانوں کے قبضہ میں آئی تھیں  
 رسول اللہ صلی اللہ علیہ وسلم کے (خرچ کے) لئے مخصوص تھے آپ اس  
 میں سے اپنی بیویوں کا خرچ ایک سال کا دیتے تھے (اور) جو بچتا اس کو  
 ہتیار اور گھوڑوں (یعنی جہاد کے سامان) میں لگا دیتے (عین بخاری)  
 عائشہؓ اکعب بن مالک سے روایت ہے کہ میں نے عرض کیا یا رسول اللہ  
 میری توبہ یہ ہے کہ میں ہمیشہ سچ بولوں گا اور اپنے کل مال کو اللہ و رسول  
 کی نظر کر کے اس سے دست بردار ہو جاؤں گا آپ نے فرمایا کچھ مال  
 تمام لینا چاہتے یہ تمہارے لئے بہتر (اور مصلحت) ہے اور وہ مصلحت  
 یہی ہے کہ کچھ سامان اپنے پاس ہونے سے پریشانی نہیں ہونے پاتی  
 میں نے عرض کیا تو میں اپنا وہ حصہ تھا مے لیتا ہوں جو خیر میں مجھ کو ملے

(عین ترمذی) وہ پہلی حدیث سے خود حضور صلی اللہ علیہ وسلم کا بقدر ضرورت ذخیرہ رکھنا اور دوسری حدیث سے حضور کا اس کے لئے مشورہ دینا ثابت ہوتا ہے ۱۸ ابن مسعود سے روایت ہے کہ میں ایسے شخص سے نفرت رکھتا ہوں جو محض بے کار ہو نہ کسی دنیا کے کام میں ہو اور نہ آخرت کے کام میں ہو (عین مقاصد حسنہ) وہ اس حدیث سے معلوم ہوا کہ جس شخص کے متعلق کوئی دینی کام نہ ہو اس کو چاہئے کہ معاش کے کسی جائز کام میں لگے بے کار عمر نہ گزارے باقی دینی کام کرنے والوں کا ذمہ وار خود خدا تعالیٰ ہے وہ معاش کی فکر نہ کریں۔ یہاں تک آمدنی کا ذکر تھا آگے خرچ کا ذکر ہے ۱۹ حضرت مغیرہ سے (ابن ابی حدیث میں) روایت ہے کہ رسول اللہ صلی اللہ علیہ وسلم نے فرمایا کہ اللہ تعالیٰ نے تمہارے لئے مال کے ضائع کرنے کو ناپسند فرمایا ہے (بخاری و مسلم) وہ ضائع کرنے کا مطلب بے موقع خرچ کرنا ہے جس کی کچھ تفصیل علی حدیث کے ذیل میں مذکور ہے ۲۰ انس و ابوامامہ و ابن عباس رضی عنہما سے (مجموعاً و مرفوعاً) روایت ہے کہ بیچ کی چال چلنا (یعنی نہ بخوسی کرے اور نہ فضول اڑائے بلکہ سوچ سمجھ کر اور سنبھال کر ہاتھ روک کر کفایت شعاری اور انتظام و اعتدال کے ساتھ ضرورت کے موقعوں میں صرف کرے تو اس طرح خرچ کرنا آدمی کمائی ہے جو شخص خرچ کرنے میں اس طرح بیچ کی چال چلے گا وہ محتاج نہیں ہوتا اور فضول اڑانے میں زیادہ مال بھی نہیں رہتا (عین مقاصد

از عسکری و دہلوی وغیرہ فوت اس میں خرچ کے انتظام کا گرفتار دیا گیا اور دیکھا بھی جاتا ہے کہ زبودہ تر پریشانی و بربادی کا سبب یہی ہے کہ خرچ کا انتظام نہیں رکھا جاتا نتیجہ یہ ہوتا ہے کہ جو ہاتھ میں ہے وہ ختم ہو جاتا ہے پھر قرض کر لینا شروع کر دیتے ہیں جس کے برے نتیجے بے شمار ہیں دنیا میں بھی جو کہ دیکھے جاتے ہیں اور آخرت میں بھی جیسا کہ ۲۱۔  
 محمد بن عبد اللہ بن حشیش سے (ایک لابی حدیث میں) روایت ہے کہ رسول اللہ صلی اللہ علیہ وسلم نے دین کے بارے میں فرمایا (یعنی جو کسی کا مالی حق کسی کے ذمہ آتا ہو) قسم اس ذات کی کہ میری جان اس کے قبضہ میں ہے کہ اگر کوئی شخص جہاد میں شہید ہو جائے پھر زندہ ہو کر دوبارہ شہید ہو جائے پھر آئندہ ہو کر (سہ بارہ) شہید ہو جائے اور اس کے ذمہ کسی کا دین آئے ہو وہ جنت میں نہ جائے گا (یعنی ترغیب و ف) البتہ جو دین کسی ایسی ضرورت سے لیا کہ شرع کے نزدیک بھی وہ ضرورت ہے اور اس کی ادائے کرنے کی دھن میں بھی لگا رہا اس کی اجازت ہے (احادیث فی الترتیب بن الدین من الترغیب) ان سب حدیثوں سے ثابت ہو گیا کہ مال کا آمد و خرچ اگر شرع کے موافق ہو تو وہ خدا تعالیٰ کا ایک نعمت ہے اس میں کوئی بُرائی نہیں اور جہاں بُرائی آئی ہے وہ اس ضرورت میں ہے جب اس کا آمد و خرچ بشرع کے خلاف ہو جیسے حدیثوں میں نکاح کرنے کی اور نسل بڑھانے کی تاکید بھی آئی ہے (کافی الروح آلائی) پھر نبیؐ اور اولاد کو دشمن بھی فرمایا ہے (تفابن)

(یعنی جب آخرت سے روکے (جلالین) یہی حالت مال کی ہے اس لئے فتنہ ہونے میں بھی مال اور اولاد دونوں کا ساتھ ہی ذکر فرمایا (تغابن) یعنی جب آخرت سے غافل کرے (جلالین) پس ان سب کی ایک حالت ہوئی سو خدا تعالیٰ کی نعمتیں خوب بر تو مگر غلام بن کر نہ کہ باغی بن کر یہ سب حدیثیں مشکوٰۃ سے بی ہیں اور بعضی حدیثیں جو دوسری کتابوں سے بی ہیں ان کے نام کی ساتھ لفظ عین بڑھا دیا۔

روح مبتم

## نکاح کرنا اور نسل بڑھانا

یعنی جس مرد یا جس عورت کو کوئی عذر نکاح سے روکنے والا نہ ہو اس کے لئے کبھی مصلحت کے درجہ میں اور کبھی ضرورت کے درجہ میں اصلی حکم یہی ہے کہ نکاح کرے چنانچہ علی ابن ابی تیحج سے روایت ہے کہ رسول اللہ صلی اللہ علیہ وسلم نے فرمایا کہ محتاج ہے وہ مرد جس کی بی بی نہ ہو لوگوں نے عرض کیا کہ اگرچہ وہ بہت مال والا ہو تب بھی وہ محتاج ہے، آپ نے فرمایا (ہاں) اگرچہ وہ بہت مال والا ہو پھر فرمایا محتاج ہے محتاج ہے وہ عورت جس کے خاوند نہ ہو لوگوں نے عرض کیا کہ اگرچہ وہ بہت مالدار ہو تب بھی وہ محتاج ہے، آپ نے فرمایا (ہاں) اگرچہ وہ بہت مال والی ہو (رزین) ف یعنی مال جو مقصود ہے یعنی راحت اور بے فکری نہ اُس مرد کو نصیب ہے جس کی بی بی نہ ہو



اور نہ اس عورت کو نصیب ہے جس کے خاوند نہو چنانچہ دیکھا بھی جاتا ہے اور نکاح میں بڑے بڑے فائدے ہیں دین کے بھی اور دنیا کے بھی چنانچہ ۱ عبد اللہ بن مسعود سے روایت ہے کہ ہم سر رسول اللہ صلی اللہ علیہ وسلم نے فرمایا اے جوانوں کی جماعت جو شخص تم میں گھرتی کا بوجھ اٹھانے کی ہمت رکھتا ہو (یعنی بی بی کے حقوق ادا کر سکتا ہو) اس کو نکاح کر لینا چاہئے کیونکہ نکاح نگاہ کو نیچی کرنے والا ہے اور شرم گاہ کو بچانے والا ہے (یعنی حرام نگاہ سے اور حرام فعل سے آسانی کے ساتھ بچ سکتا ہے) (تہ الامالک) و اس کا دینی فائدہ ہونا ظاہر ہے اور دنیوی فائدہ ایک تو (۱) میں مذکور ہو چکا ہے اور کچھ آگے مذکور ہوتی ہیں (۲) حضرت عائشہؓ سے روایت ہے کہ رسول اللہ صلی اللہ علیہ وسلم نے فرمایا کہ عورتوں سے نکاح کرو وہ تمہارے مال لائیں گی (بزار) و یہ بات اسی وقت ہے جب میاں بی بی دونوں سمجھدار اور ایک دوسرے کے خیر خواہ ہوں سو ایسی حالت میں مرد تو یہ سمجھ کر کہ میرے ذمہ خرچ بڑھ گیا ہے کمانے میں زیادہ کوشش کرے گا اور عورت گھر کا ایسا انتظام کرے گی جو مرد نہیں کر سکتا اور اس حالت میں راحت اور بے فکری لازم ہے اور مال کا یہی فائدہ ہے یہ مطلب ہو مال لانے کا ۲ ابو ہریرہ سے روایت ہے کہ رسول اللہ صلی اللہ علیہ وسلم سے عرض کیا گیا کہ کونسی عورت سب سے اچھی ہے آپ نے فرمایا کہ جو ایسی ہو کہ جب شوہر اس کو دیکھے

(دل خوش ہو جائے۔ اور جب اس کو کوئی حکم دے تو اس کو بجالاؤ  
 اور اپنی ذات اور مال کے بارے میں کوئی ناگوار بات کر کے اس کے  
 خلاف نہ کرے (نسائی) و خوشی اور فرمانبرداری اور موافقت  
 کتنے بڑے فائدے ہیں عہ حضرت علیؓ سے (ایک لابی حدیث میں)  
 روایت ہے کہ حضرت فاطمہؓ کے ہاتھ اور سینے میں چکی پیسنے سے اور  
 پانی ڈھونے سے نشان پڑ گئے اور جھاڑو کی گرد اور چوٹھے کے دھویں  
 سے کپڑے میلے ہو گئے کہیں سے کچھ نوٹیاں آئی تھیں انہوں نے  
 رسول اللہ صلی اللہ علیہ وسلم سے ایک نوٹڑی مانگی آپ نے فرمایا  
 اے فاطمہؓ اللہ تعالیٰ سے ڈرو اور اپنے پروردگار کا فرض ادا کرتی ہو  
 اور اپنے گھر والوں کا کام کرتی رہو (بخاری و مسلم و ابوداؤد و ترمذی)  
 و حضرت فاطمہؓ سے بڑی کون ہے جو گھر کا کام نہ کرے تو گھر کا انتظام  
 رہنا کتنا بڑا فائدہ ہے عہ معقل بن یسار سے روایت ہو کہ رسول اللہ  
 صلی اللہ علیہ وسلم نے فرمایا ایسی عورت سے نکاح کرو جو محبت کرنے  
 والی ہو اور بچے جننے والی ہو اگر وہ بیوہ ہے تو پہلے نکاح سے اس کا  
 اندازہ ہو سکتا ہے اور اگر کنواری ہے تو اس کی تندرستی سے اور  
 اس کے خاندان کی نکاح کی ہوئی عورتوں سے اس کا اندازہ ہو سکتا ہے  
 کیوں کہ میں تمہاری کثرت سے اور امتوں پر فخر کروں گا (میری امت  
 اتنی زیادہ ہے) ابوداؤد و نسائی و اولاد کا ہونا بھی کتنا بڑا فائدہ  
 ہے زندگی میں بھی وہ سب سے بڑھ کر اپنے خدمت گزار و مددگار

اور فرمانبردار اور خیر خواہ ہوتے ہیں (کما ہو مشاہد فی الاکثر) اور مرنے کے بعد اس کے لئے دعا بھی کرتے ہیں (علین مشکوٰۃ باب العلم از مسلم) اور اگر آگے نسل چلی تو اس کے دینی راستہ پر چلنے والے بدوؤں تک رہتے ہیں (روح دوم) عہ اور قیامت میں بھی اس طرح کہ جو بچپن میں مر گئے وہ اس کو بخشوائیں گے (کتاب الجنائز) اور جو بالغ ہو کر نیک ہوئے وہ بھی سفارش کریں گے (روح سوم ص ۷۷) اور سب سے بڑی بات یہ کہ مسلمانوں کی تعداد بڑھتی ہے جس سے دنیا میں بھی قوت بڑھتی ہے اور قیامت میں ہمارے پیغمبر خوش ہو کر فخر فرمائیں گے سو نکاح نہ کرنا اتنے فائدوں کو برباد کرتا ہے اور اگر کسی ملک میں شرع کے موافق باندی مل سکے تو ان فائدوں کے حاصل کرنے میں وہ بھی بجائے بی بی کے ہے پس بدوؤں معقول عذر کے حلال عورت سے خالی رہنے کی برائی آئی ہے چنانچہ عک ابو ذرؓ سے روایت ہے کہ عکاف بن بشیرؓ یمینی نبی صلی اللہ علیہ وسلم کی خدمت میں آئے آپ نے اُن سے فرمایا اے عکاف کیا تمہاری بی بی ہے عرض کیا نہیں آپ نے فرمایا اور باندھی بھی نہیں عرض کیا باندی بھی نہیں آپ نے فرمایا اور خیر سے تم مالدار بھی ہو وہ بے خیر سے میں مالدار بھی ہوں آپ نے فرمایا پھر تم اس حالت میں شیطان کے بھائی ہو اگر تم نصاریٰ میں سے ہوتے ان کے راہبوں میں سے ہوتے ہمارا (یعنی اہل اسلام کا) طریقہ نکاح کرنا ہے (یا شرعی باندی رکھنا) تم میں سب سے

بدتر مجر و لوگ ہیں شیطان کے پاس کوئی ہتھیار جو نیک لوگوں میں پورا اثر کرنے والا ہو عورتوں سے بڑھکر نہیں مگر جو لوگ نکاح کئے ہوئے ہیں وہ گندی باتوں سے پاک و صاف ہیں (احمد مختصر) ف یہ اس حالت میں ہے جب نفس میں عورت کا تقاضا ہو سو جب حلال نہ ہوگی حرام کا ڈر ظاہر ہے اور یہ سب فائدے دین و دینا کے جو ذکر کئے گئے پورے طور سے اس وقت حاصل ہوتے ہیں جب میاں بی بی میں محبت ہو۔ اور محبت اس وقت ہوتی ہے جب ایک دوسرے کے حقوق ادا کرتے ہیں پھر ان حقوق کا حکم بھی ہے اس لئے کچھ بڑے بڑے حقوق کا ذکر کیا جاتا ہے باقی حقوق اس سے سمجھ میں آجائیں گے۔ بی بی کے حقوق یہ ہیں عہ ابو موسیٰ اشعری سے (ایک لابی حدیث میں) روایت ہے کہ رسول اللہ صلی اللہ علیہ وسلم نے ایک اس شخص کی فضیلت فرمائی جس کے کوئی باندی تھی اس نے اس کو (دینی) ادب اور علم اچھی طرح سکھلایا الخ (عین مشکوٰۃ از بخاری و مسلم) ف ظاہر ہے کہ بی بی کا حق باندی سے زیادہ ہی ہے تو اس کو علم دین سکھانے کی کیسی کچھ فضیلت ہوگی اور روح دوم علی میں اس کا حکم قرآن سے مذکور ہوا ہے عہ ابو ہریرہ سے روایت ہے کہ رسول اللہ صلی اللہ علیہ وسلم نے فرمایا عورتوں کے حق میں (تم کو) اچھے برتاؤ کی نصیحت کرتا ہوں تم (اس کو) قبول کرو کیونکہ عورت طیر صی پسلی سے پیدا ہوتی ہے سو اگر تم اس کو سیدھا کرنا چاہو گے تو اس کو توڑ دو



اور اس کا توڑنا طلاق دیدینا اور اگر اس کو اس کے حال پر رہنے دو گے تو وہ بیڑھی ہی رہے گی اس لئے ان کے حق میں اچھے برے اور ان کی نصیحت قبول کرو (بخاری و مسلم و ترمذی) ف سیدھا کرنے کا یہ مطلب کہ ان سے کوئی بات بھی تمہاری طبیعت کے خلاف نہ ہو سو اس کو شمش میں کامیابی نہ ہوگی انجام کار طلاق کی نوبت آئے گی اس لئے معمولی باتوں میں درگزر کرنا چاہئے نیز زیادہ سختی یا بے پروائی کرنے سے کبھی عورت کے دل میں شیطان دین کے خلاف باتیں پیدا کر دیتا ہے اس کا سب سے زیادہ خیال رکھنا چاہئے علیہ السلام بن معاویہ اپنے باپ سے روایت کرتے ہیں کہ میں نے عرض کیا یا رسول اللہ ہماری بی بی کا ہم پر کیا حق ہے آپ نے فرمایا کہ یہ ہے جب تم کھانا کھاؤ اس کو بھی کھلاؤ اور جب کپڑا پہنو اس کو بھی پہناؤ اور اس کے منہ پر مت مارو (یعنی قصو پر بھی منہ پر مت مارو اور بے قصور مارنا تو سب جگہ برا ہے اور نہ اس کو بُرا کو سنا دو اور نہ اس سے ملنا جلنا چھوڑو مگر گھر کے اندر اندر رہ کر (یعنی روٹھ کر گھر سے باہر مت جاؤ) (ابوداؤد) علیہ السلام بن زید سے روایت ہے کہ رسول اللہ صلی اللہ علیہ وسلم نے فرمایا تم میں کوئی شخص اپنی بی بی کو غلام کی سی مار نہ دے پھر شاید دن کے ختم ہونے پر اس سے ہم بستری کرنے لگے (بخاری و مسلم و ترمذی) ف یعنی کیسے آنکھیں ملیں گی علیہ السلام حضرت ام سلمہؓ سے روایت ہے کہ میں اور میمونہ رسول اللہ صلی اللہ علیہ وسلم کی خدمت میں حاضر تھیں اتنے

یہ تھا کہ اس کو امید نہ تھی کہ خاوند کا چچ ادا کر سکوں گی آپ نے اس کو مجبور نہیں فرمایا اے اعوف بن مالک ابھی سے روایت ہے رسول اللہ صلی اللہ علیہ وسلم نے فرمایا کہ میں اور وہ عورت کہ جس کے رخصالے (محنت مشقت سے) بدرنگ ہو گئے ہوں قیامت کے دن اس طرح ہوں گے جیسے بیچ کی انگلی اور شہادت کی انگلی یعنی ایسی عورت جو اپنے خاوند سے بیوہ ہو گئی ہو اور شان و شوکت والی اور حسن و جمال والی ہے (جس کے طالب نکاح بہت سے ہو سکتے ہیں مگر) اس نے اپنے کو یتیموں کی خدمت کے لئے مقید کر دیا یہاں تک کہ (سیانی ہو کر) جدا ہو گئے یا مر گئے (ابوداؤد) ف یہ اس صورت میں ہے جب عورت کو یہ اندیشہ ہو کہ دوسرا نکاح کرنے سے بچے برباد ہو جائیں گے پہلی حدیث میں پہلے نکاح کا اور دوسری حدیث میں دوسرے نکاح کا عذر ہے یہ عذر عورت کے لئے تھے آگے مردوں کے عذر کا ذکر ہے

۱۸۔ یحییٰ بن واقد نے روایت کیا کہ رسول اللہ صلی اللہ علیہ وسلم نے فرمایا جب ایک نساۓ سنہ (یعنی بیغیرہ صلی اللہ علیہ وسلم کے زمانہ سے پونے دو سو برس کے قریب گزر جائیں جس میں فتنوں کی کثرت ہوگی اور بعضی روایت میں دو سو برس آئے ہیں کما فی علین تخریج العرفاء علی الاحیاء عن ابی یعلیٰ والخطابی سوا ایسی کسر کو شمار کرنے سے دونوں کا ایک ہی مطلب ہوا میں (اس وقت) اپنی امت کے لئے مجرور ہونے کی اور تعلقات چھوڑ کر پہاڑوں کی چوٹیوں میں رہنے کی اجازت دیتا ہوں

(زرین) ف اس کا مفصل مطلب آگے آتا ہے ۱۹ ابن مسعود و ابوہریرہؓ سے روایت ہے کہ رسول اللہ صلی اللہ علیہ وسلم نے فرمایا کہ لوگوں پر ایک ایسا زمانہ آئے گا کہ آدمی کی ہلاکت اس کی بیوی اور ماں باپ اور اولاد کے ہاتھوں ہوگی کہ یہ لوگ اس شخص کو ناداری سے عار دلائیں گے اور ایسی باتوں کی فرمائش کریں گے جس کو یہ اٹھا نہیں سکے گا سو یہ ایسے کاموں میں گھس جائے گا جس میں اس کا دین جاتا رہے گا پھر یہ برباد ہو جائے گا (عین تخریج مذکور از خطابی و بیہقی) ف حاصل اس عذر کا ظاہر ہے کہ جب دین کے ضرر کا قوی اندیشہ ہو اور بعض آدمی جو کم ہمتی سے نکاح نہیں کرتے اور پرانے ٹکڑوں پر پڑے رہتے ہیں ان کی نسبت یہ حدیث آئی ہے عیاضؒ سے روایت ہے کہ رسول اللہ صلی اللہ علیہ وسلم نے فرمایا پانچ آدمی دوزخی ہیں (ان میں سے) ایک وہ کم ہمت ہے جس کو دین کی عقل نہیں جو لوگ تم میں طفیلی بن کر رہتے ہیں نہ اہل و عیال رکھتے ہیں نہ بال رکھتے ہیں (مسلم) اور بیبیوں کی طرح اولاد کے بھی حقوق ہیں جن کا حکم بھی ہے اور ان کے ادا کرنے سے یہ بھی زیادہ امید ہے کہ وہ زیادہ خدمت کریں گے ان میں سے دینی حقوق کا ذکر روح دوم کی ۷ و ۸ و ۹ میں اور روح سوم ۷ و ۸ میں ہو چکا ہے اور ان کا دینی حق یہ ہے کہ جن چیزوں سے دنیا کا نفع اور آرام ملتا ہے وہ بھی سکھائے ۲ ابن عمرؓ سے روایت ہے کہ رسول اللہ صلی اللہ علیہ وسلم نے فرمایا اپنے بیٹوں کو تیرنا اور تیر جلانا سکھلاؤ اور

عورتوں کو کتنا سکھلاؤ (عین مقاصد از بہیقی) ف ان تین کا نام  
مثال کے طور پر ہے مراد سب ضرورت کی چیزیں ہیں یہ سب حدیثیں  
جمع الفوائد سے لی گئیں اور بعض حدیثیں جو دوسری کتابوں سے لی  
گئی ہیں ان کے نام کے ساتھ لفظ عین بڑھا دیا گیا۔

## روح بست و حکیم دنیا سے دل لگانا اور آخرت کی فکر کر لینا

اس سے دین میں خشکی اور دل میں مضبوطی پیدا ہوتی ہے اور  
یہ بات اس طرح پیدا ہوتی ہے کہ ہمیشہ یوں سوچا کرے کہ دنیا ایک ادنیٰ  
درجہ کی چیز اور پھر ختم ہونے والی ہے خاص کر اپنی عمر تو بہت ہی جلد  
گذر جائے گی اور آخرت ایک شاندار چیز اور آنے والی ہے جس میں  
موت تو بہت ہی جلد اکھڑی ہوگی پھر لگاتار یہ آفات ہونا شروع ہو جائیں گے  
قرآن و اب عذاب قیامت کا حساب کتاب جنت و دوزخ کی جزا اور  
سزا۔ اسی مضمون کی چند آیتیں اور حدیثیں لکھی جاتی ہیں اے فرمایا  
اللہ تعالیٰ نے خوشنما معلوم ہوتی ہے (اکثر) لوگوں کو محبت مرغوب  
چیزوں کی مثلاً عورتیں ہیں۔ اور بیٹے ہیں۔ اور لگے ہوئے دھیر میں  
سونے اور چاندی کے اور نشان لگے ہوئے گھوڑے ہیں اور دوسرے  
مواشی ہیں اور زراعت ہے (لیکن) یہ سب استعالیٰ چیزیں ہیں۔  
و نیوی زندگی کی اور انجام کار کی خوبی (کی چیز تو اللہ تعالیٰ ہی کے پاس



ہے (جو بعد موت کے کام آئے گی جس کی خبر دینے کا آگے حکم ہے) (یعنی) آپ (ان لوگوں سے یہ) فرما دیجئے کیا میں تم کو ایسی چیز بتا دوں گی (بدرجہا) بہتر ہو ان (مذکورہ) چیزوں سے (سوسنو) ایسے لوگوں کے لئے جو اللہ تعالیٰ سے ڈرتے ہیں ان کے مالک (حقیقی) کے پاس ایسے ایسے باغ ہیں (یعنی بہشت) جن کے پائیں میں نہریں جاری ہیں ان (بہشتوں) میں ہمیشہ ہمیشہ کو رہیں گے اور (ان کے لئے) ایسی بیبیاں ہیں (جو ہر طرح) صاف ستھری کی ہوئی ہیں اور ان کے لئے خوشنودی ہے اللہ تعالیٰ کی طرف سے (آل عمران) ع۔ فرمایا اللہ تعالیٰ نے جو کچھ (دنیا میں) تمہارے پاس ہے وہ (ایک روز) ختم ہو جائے گا (خواہ زوال سے یا موت سے) اور جو کچھ اللہ تعالیٰ کے پاس ہے وہ دائم رہے گا (نخل) ع۔ فرمایا اللہ تعالیٰ نے مال اور اولاد حیات دنیا کی ایک رونق ہے اور جو اعمال صالحہ (ہمیشہ ہمیشہ کو) باقی رہنے والے ہیں وہ آپ کے رب کے نزدیک (یعنی) آخرت میں اس دنیا سے، ثواب کے اعتبار سے بھی (بدرجہا) بہتر ہے اور امید کے اعتبار سے بھی (بدرجہا) بہتر ہے (یعنی اعمال صالحہ پر جو جو امیدیں وابستہ ہوتی ہیں وہ آخرت میں پوری ہوں گی اور اس سے بھی زیادہ ثواب ملے گا بخلاف متاع دنیا کے کہ اس سے خود دنیا ہی میں امیدیں پوری نہیں ہوتیں اور آخرت میں تو احتمال ہی نہیں (کہف) ع۔ فرمایا اللہ تعالیٰ نے تم خوب جان لو کہ آخرت کے مقابلہ میں، دنیوی حیات (ہرگز قابل اشتغال مقصود نہیں کیونکہ) وہ محض ہلو لعب

اور (ایک ظاہری) زینت اور باہم ایک دوسرے پر فخر کرنا قوت و جمال میں اور دنیوی ہنر و کمال میں، اور اموال و اولاد میں ایک کا دوسرے سے اپنے کو زیادہ بتلانا ہے (آگے) دنیا کے زوال کو ایک مثال سے بیان کر کے فرماتے ہیں، اور آخرت کی کیفیت یہ ہے کہ اس میں (کفار کے لئے) عذاب شدید ہے اور (اہل ایمان کے لئے) خدا کی طرف سے مغفرت اور رضا مندی ہے (جدید) عٹ فرمایا اللہ تعالیٰ نے بلکہ تم دنیوی زندگی کو مقدم رکھتے ہو حالانکہ آخرت دنیا سے بدرجہا بہتر اور پائیدار ہے (اعلیٰ) عٹ مستور و بن شداد سے روایت ہے کہ میں نے رسول اللہ صلی اللہ علیہ وسلم سے سنا کہ فرماتے تھے کہ خدا کی قسم دنیا کی نسبت بمقابلہ آخرت کے صرف ایسی ہے جیسے تم میں کوئی شخص اپنی انگلی دریا میں ڈالے پھر دیکھ کتنا پانی لے کر واپس آتی ہے (اس پانی کو نسبت جو دریا سے ہے وہ نسبت دنیا کو آخرت سے ہو (مسلم) عٹ حضرت جابر رضی سے روایت ہے کہ رسول اللہ صلی اللہ علیہ وسلم کا ایک کن کٹے مرے ہوئے بکری کے بچے پر گزر ہوا آپ نے فرمایا تم میں کون پسند کرتا ہے کہ یہ (مردہ بچہ) ایک درہم کے بدلہ بلجائے لوگوں نے عرض کیا (درہم تو بڑی چیز ہے) ہم تو اس کو بھی پسند نہیں کرتے کہ وہ ہم کو کسی ادنیٰ چیز کے بدلہ میں بھی بلجائے آپ نے فرمایا قسم اللہ کی دنیا اللہ تعالیٰ کے نزدیک اس سے بھی زیادہ ذلیل ہے جس قدر یہ تمہارے نزدیک (مسلم) عٹ سہیل بن سعد سے روایت ہے کہ

رسول اللہ صلی اللہ علیہ وسلم نے فرمایا اگر دنیا اللہ تعالیٰ کے نزدیک پھر  
 کے پر کی برابر بھی ہوتی تو کسی کافر کو ایک گھونٹ پانی پینے کو نہ دیتا (احمد  
 و ترمذی و ابن ماجہ) ۱۹ ابو موسیٰ سے روایت ہے کہ رسول اللہ صلی اللہ  
 علیہ وسلم نے فرمایا جو شخص اپنی دنیا سے محبت کرے گا وہ اپنی آخرت کا ضرر  
 کرے گا۔ اور جو شخص اپنی آخرت سے محبت کرے گا وہ اپنی دنیا کا ضرر  
 کرے گا۔ سو تم باقی رہنے والی چیز کو (یعنی آخرت کو) فانی ہونے والی چیز پر  
 (یعنی دنیا پر ترجیح دو) (احمد و بیہقی) ۲۰ کعب بن مالک سے روایت ہے  
 کہ رسول اللہ صلی اللہ علیہ وسلم نے فرمایا کہ اگر دو بھوکے بھیڑیے بکریوں  
 کے گلے میں چھوڑے جائیں وہ بھی بکریوں کو اتنا تباہ نہ کریں جتنا انسان  
 کے دین کو مال اور بڑائی کی محبت تباہ کرتی ہے (ترمذی و دارمی) ۲۱  
 یعنی ایسی محبت کہ اس میں دین کے تباہ ہونے کی بھی پرواہ نہ رہے اور  
 یہ بڑائی چاہتا دنیا کا ایک بڑا حصہ ہے خواہ دینی سرداری ہو جیسے استاد  
 یا پیر یا واعظ بن کر اپنی تعظیم و خدمت چاہتا ہو خواہ دنیوی سرداری ہو  
 جیسے رئیس یا حاکم یا صدر انجمن وغیرہ بن کر اپنی شان و شوکت یا حکومت  
 چاہتا ہو قرآن مجید میں بھی اس کی برائی آئی ہے چنانچہ ۲۲ فرمایا اللہ  
 تعالیٰ نے یہ عالم آخرت ہم ان لوگوں کے لئے خاص کرتے ہیں جو دنیا میں  
 نہ تو (نفس کے لئے) بڑا بننا چاہتے ہیں اور نہ فساد یعنی گناہ اور ظلم کرنا  
 چاہتے ہیں (قصص) البتہ اگر بے چارے اللہ تعالیٰ کسی کو بڑائی دیدے  
 اور وہ اس بڑائی سے دین میں کام لے وہ اللہ تعالیٰ کا انعام ہے جیسا

ابو ہریرہ سے روایت ہے کہ رسول اللہ صلی اللہ علیہ وسلم نے فرمایا اللہ تعالیٰ بندہ سے قیامت میں فرمائے گا کیا میں نے تجھ کو سرداری نہ دی تھی (مسلم) اس سے بڑا انی کا نعمت ظاہر ہوتا ہے اور جیسا موسیٰ علیہ السلام کو وجاہت والا فرمایا (احزاب) اور جیسا عیسیٰ علیہ السلام کو دنیا و آخرت میں وجاہت والا فرمایا (آل عمران) یہاں تک کہ بعض حضرات انبیاء علیہم السلام کو سلطنت تک عطا فرمائی جیسے حضرت داؤد علیہ السلام اور حضرت سلیمان علیہ السلام بادشاہ تھے (ص وغیرہا) بلکہ دین کی خدمت کے لئے خود سرداری کرنا بھی مضائقہ نہیں جیسے یوسف علیہ السلام نے مصر کے ملکی خزانوں پر با اختیار ہونے کی خود خواہش کی (یوسف) لیکن باوجود جائز ہونے کے پھر بھی اس میں خطرہ ہے چنانچہ ۱۲ حضرت ابو ہریرہ سے روایت ہے کہ رسول اللہ صلی اللہ علیہ وسلم نے فرمایا جو شخص دس آدمیوں پر بھی حکومت رکھتا ہو وہ قیامت کے دن ایسی حالت میں حاضر کیا جائے گا کہ اس کی مشکلیں کسی بوں کی یہاں تک کہ یا تو اس کا انصاف (جو دنیا میں کیا ہوگا) اس کی مشکلیں کھلوادے گا اور یا بے انصافی (جو اس نے دنیا میں کی ہوگی) اس کو ہلاکت میں ڈال دے گی (دارمی) فت اس کا خطرہ ہونا ظاہر ہے ۱۳ ابن مسعود سے روایت ہے کہ رسول اللہ صلی اللہ علیہ وسلم ایک چٹائی پر سوئے پھر اٹھے تو آپ کے بدن مبارک میں چٹائی کا نشان ہو گیا تھا ابن مسعود نے عرض کیا یا رسول اللہ آپ



ہم کو اجازت دیجئے کہ ہم آپ کے لئے بستر بچھائیں اور (بستر بنائیں)  
 آپ نے فرمایا مجھ کو دنیا سے کیا واسطہ میری اور دنیا کی تو ایسی مثال  
 ہے جیسے کوئی سواری چلتے چلتے کسی درخت کے نیچے سایہ لینے کو ٹھہ جائے  
 پھر اس کو چھوڑ کر (آگے) چلے (احمد و ترمذی و ابن ماجہ) ۱۷۸  
 حضرت عائشہ رضی اللہ عنہا رسول اللہ صلی اللہ علیہ وسلم سے روایت کرتی ہیں  
 آپ نے فرمایا کہ دنیا اس شخص کا گھر ہے جس کا کوئی گھر نہ ہو اور اس شخص  
 کا مال ہے جس کے پاس کوئی مال نہ ہو اور اس کو حد ضرورت سے زیادہ  
 وہ شخص جمع کرتا ہے جس کو عقل نہ ہو (احمد و بیہقی) ۱۷۹ حضرت حذیفہ سے  
 روایت ہے کہ میں نے رسول اللہ صلی اللہ علیہ وسلم سے سنا اپنے خطبہ  
 میں یہ بھی فرماتے تھے کہ دنیا کی محبت تمام گناہوں کی جڑ ہے (رزین بیہقی)  
 عن الحسن مرسلًا ۱۸۰ حضرت جابر سے (ایک لابی حدیث میں) روایت  
 ہے کہ رسول اللہ صلی اللہ علیہ وسلم نے فرمایا کہ دنیا ہے کہ جو سفر کرتی  
 ہوئی ہے اور یہ آخرت ہے جو سفر کرتی ہوئی آ رہی ہے اور دونوں  
 میں سے ہر ایک کے کچھ فرزند ہیں سو اگر تم یہ کر سکو دنیا کے فرزندوں  
 میں نہ بنو تو ایسا کرو کیونکہ تم آج دار العمل میں ہو اور یہاں حساب نہیں  
 ہے اور تم کل آخرت میں ہو گے اور وہاں عمل نہ ہو گا (بیہقی) ۱۸۱  
 ابن مسعود سے روایت ہے کہ رسول اللہ صلی اللہ علیہ وسلم نے  
 یہ آیت پڑھی (جس کا ترجمہ یہ ہے) کہ جس شخص کو اللہ تعالیٰ ہدایت  
 کرنا چاہتا ہے اس کا سینہ اسلام کے لئے کھول دیتا ہے پھر آپ نے

فرمایا جب فورسینہ میں داخل ہوتا ہے وہ کشادہ ہو جاتا ہے عرض کیا  
 گیا یا رسول اللہ کیا اس کی کوئی علامت ہے جس سے (اس نور کی)  
 پہچان ہو جائے آپ نے فرمایا ہاں دھوکہ کے گھر سے (یعنی دنیا سے)  
 کنارہ کشی اور ہمیشہ رہنے کے گھر کی طرف (یعنی آخرت کی طرف) توجہ  
 ہو جانا اور موت کے لئے آنے سے پہلے تیار ہو جانا (بیہقی) یہاں تک  
 دنیا سے دل ہٹانے کا مضمون تھا آگے آخرت سے لگانے اور  
 اس کے خیال رکھنے کا مضمون ہے ۱۸ حضرت ابو ہریرہؓ سے روایت  
 ہے کہ رسول اللہ صلی اللہ علیہ وسلم نے فرمایا کثرت سے یاد کیا کرو  
 لذتوں کی قطع کرنے والی چیز کو یعنی موت کو (ترمذی و نسائی و ابن ماجہ)  
 ۱۹ عبد اللہ بن عمروؓ سے روایت ہے کہ رسول اللہ صلی اللہ علیہ وسلم  
 نے فرمایا موت تحفہ ہے مومن کا (بیہقی) ف سو تحفہ سے خوش ہو جاؤ  
 اور اگر کوئی عذاب سے ڈرتا ہو تو اس سے بچنے کی تدبیر کرے یعنی اللہ  
 و رسول کے احکام کو بجالائے کوتاہی پر توبہ کرے غلہ عبد اللہ بن  
 عمروؓ سے روایت ہے کہ رسول اللہ صلی اللہ علیہ وسلم نے میرے دونوں  
 شانے پکڑے پھر فرمایا دنیا میں اس طرح رہ گویا جیسے تو پر دیسی ہے۔  
 (جس کا قیام پر دیسی میں عارضی ہوتا ہے اس لئے اس سے دل نہیں  
 لگاتا) یا بلکہ ایسی طرح رہ جیسے گویا تو راستہ میں چلا جا رہا ہے (جب کا  
 بالکل ہی قیام نہیں) اور حضرت ابن عمرؓ سے فرمایا کرتے تھے کہ جب  
 شام کا وقت آئے گا تو صبح کے وقت کا انتظار مت کرو جب صبح کا آئے گا

تو شام کے وقت کا انتظار مت کر الخ (بخاری) علاء برار بن عاذب سے  
 (ایک لانی حدیث میں) روایت ہے کہ رسول اللہ صلی اللہ علیہ وسلم  
 نے فرمایا کہ جب مومن دنیا سے آخرت کو جانے لگتا ہے تو اس کے  
 پاس سفید چہرہ والے فرشتے آتے ہیں ان کے پاس جنت کا کفن اور  
 جنت کی خوشبو ہوتی ہے پھر ملک الموت آتے ہیں اور کہتے ہیں کہ اے  
 جان پاک اللہ تعالیٰ کی مغفرت اور رضامندی کی طرف چل پھر جب اس کو  
 لے لیتے ہیں تو وہ فرشتے ان کے ہاتھ میں نہیں رہنے دیتے اور اس کو اس  
 کفن اور خوشبو میں رکھ لیتے ہیں اور اس سے مشک کی سی خوشبو نکلتی ہے  
 اس کو لے کر (اوپر) چڑھتے ہیں اور زمین پر رہنے والے فرشتوں  
 کی جس جماعت پر گزر ہوتا ہے وہ پوچھتے ہیں یہ پاک روح کون ہے  
 یہ فرشتے اچھے اچھے القاب سے اس کا نام بتلاتے ہیں کہ یہ فلانا فلانہ  
 کا بیٹا ہے پھر آسمان دنیا تک اس کو پہنچاتے ہیں اور اس کے لئے دروازہ  
 کھلاتے ہیں اور دروازہ کھول دیا جاتا ہے اور ہر آسمان کے مقرب فرشتے  
 اپنے قریب والے آسمان تک اس کے ساتھ جاتے ہیں یہاں تک کہ  
 ساتویں آسمان تک اس کو پہنچایا جاتا ہے حق تعالیٰ فرماتا ہے میرے بندہ  
 کا اعمال نامہ علیین میں لکھ دے اور اس کو (سوال و جواب کے لئے) زمین  
 کی طرف لے جاؤ اس کی روح اس کے بدن میں لوٹائی جاتی ہے (مگر  
 اس طرح نہیں جیسے دنیا میں تھی بلکہ اس عالم کے مناسب جس کی  
 حقیقت دیکھنے سے معلوم ہوگی) پھر اس کے پاس دو فرشتے آتے ہیں

اور کہتے ہیں تیرا رب کون ہے وہ کہتا ہے میرا رب اللہ ہے پھر کہتے ہیں  
تیرا دین کیا ہے وہ کہتا ہے میرا دین اسلام ہے پھر کہتے ہیں یہ کون شخص  
ہیں جو تم میں بھیجے گئے تھے وہ کہتا ہے وہ اللہ کے پیغمبر ہیں ایک پکارنے  
والا اللہ تعالیٰ کی طرف سے (آسمان سے پکارتا ہے میرے بندہ نے  
صحیح صحیح جواب دیا اس کے لئے جنت کا فرش کر دو اور اس کو جنت  
کی پوشاک پہنا دو اور اس کے لئے جنت کا دروازہ کھول دو اس کو  
جنت کی ہوا اور خوشبو آتی رہتی ہے (اس کے بعد اسی حدیث میں  
کافرا کا حال بیان کیا گیا جو بالکل اس کی ضد ہے) (احمد) اس کے  
بعد یہ واقعات ہوں گے (الف) صور پھونکا جائے گا (ب) سب مرنے  
زندہ ہوں گے (ج) میدان محشر کی بڑی بڑی ہولیں ہوں گی (د)  
حساب کتاب ہوگا (ه) اعمال تو لے جائیں گے کسی کا حق رہ گیا ہوگا  
اس کو نیکیاں دلائی جائیں گی (و) خوش قسمتوں کو حوض کوثر کپانی  
ملے گا (ز) پل صراط پر چلنا ہوگا (ح) بعضے گناہوں کی سزا کے لئے  
جہنم میں عذاب ہوگا (ط) ایمان والوں کی شفاعت ہوگی (ی) جنتی  
جنت میں جائیں گے وہاں حق تعالیٰ کا دیدار ہوگا ان سب واقعات  
کی تفصیل اکثر مسلمانوں کے کان میں بار بار پڑی ہے اور جس نے  
نہ سنا ہو یا پھر معلوم کرنا چاہے شاہ رفیع الدین صاحب کا قیامت نامہ  
اُردو پڑھ لے ان سب باتوں کو سوچا کرے اگر سوچنے کا زیادہ وقت نہ ملے تو  
سوئے ہی وقت ذرا بھی طرح سوچ لیا کرے۔ یہ سب حدیثیں مشکوٰۃ میں لکھی ہیں



## روح بست دوم گناہوں سے بچنا

گناہ ایسی چیز ہے کہ اگر اس میں سسر بھی نہ ہوتی تب بھی یہ معوج  
 کہ اس سے بچنا نہوری تھا کہ اس کے کرنے سے اللہ تعالیٰ کی ناراضی  
 ہو جاتی ہے اگر دنیا میں کوئی اپنے ساتھ احسان کرتا ہو اس کو ناراض  
 کرنے کی ہمت نہیں ہوتی۔ اللہ تعالیٰ کے احسانات تو بندہ کے ساتھ  
 بے شمار ہیں اس کے ناراض کرنے کی کیسے ہمت ہوتی ہے اور اب  
 تو سزا کا بھی ڈر ہے خواہ دنیا میں بھی سزا ہو جائے یا صرف آخرت میں  
 چنانچہ دنیا میں ایک سزا یہ بھی ہے جو آنکھوں سے نظر آتی ہے کس  
 شخص کو دنیا سے رغبت اور آخرت سے وحشت ہو جاتی ہے اور  
 اس کا اثر یہ ہوتا ہے کہ اس سے دل کی مضبوطی اور دین کی پیروی جاتی  
 رہتی ہے جیسا روح بست ویکم کے شروع مضمون سے بھی صاف  
 سمجھا جاتا ہے تو اس حالت میں تو گناہ کے پاس بھی نہ پھٹکنا چاہئے  
 خواہ دل کے گناہ ہوں خواہ ہاتھ پاؤں کے خواہ زبان کے پھر خواہ وہ  
 اللہ کے حقوق ہوں خواہ بندوں کے ہوں اور یہ سزا تو سب گناہوں  
 میں مشترک ہے اور بعض بعض گناہوں میں خاص خاص سزائیں بھی  
 آتی ہیں ان سب باتوں کے متعلق حدیثیں لکھی جاتی ہیں علیٰ ابو ہریرہ

سے روایت ہے کہ رسول اللہ صلی اللہ علیہ وسلم نے فرمایا مومن جب گناہ کرتا ہے اس کے دل پر ایک سیاہ دھبہ ہو جاتا ہے پھر اگر تو بہ واستغفار کر لیا تو اس کا قلب صاف ہو جاتا ہے اور اگر (گناہ میں) زیادتی کی تو وہ (سیاہ دھبہ) اور زیادہ ہو جاتا ہے سو یہی ہے وہ رنگ جس کا ذکر اللہ تعالیٰ نے (اس آیت میں) فرمایا ہے ہرگز ایسا نہیں (جیسا وہ لوگ سمجھتے ہیں) بلکہ ان کے دلوں پر ان کے اعمال (بد) کا رنگ بیٹھ گیا ہے (احمد و ترمذی و ابن ماجہ) ۱۷ حضرت عائشہؓ سے (ایک لابی حدیث میں) روایت ہے کہ رسول اللہ صلی اللہ علیہ وسلم نے فرمایا اپنے کو گناہ سے بچانا کیونکہ گناہ کرنے سے اللہ تعالیٰ کا غضب نازل ہو جاتا ہے ۱۸ انس بن مالک سے روایت ہے کہ رسول اللہ صلی اللہ علیہ وسلم نے فرمایا کیا میں تم کو تمہاری بیماری اور دوا بتلا دوں سن لو کہ تمہاری بیماری گناہ ہیں اور تمہاری دوا استغفار ہے (عین) ترغیب از بہیقی والاشبہ انہ قول قتادہ) ۱۹ انس سے روایت ہے کہ رسول اللہ صلی اللہ علیہ وسلم نے فرمایا کہ دلوں میں ایک قسم کا رنگ لگ جاتا ہے (یعنی گناہوں سے) اور اس کی صفائی استغفار ہے۔ (عین ترغیب از بہیقی) ۲۰ رسول اللہ صلی اللہ علیہ وسلم نے فرمایا بیشک آدمی محروم ہو جاتا ہے رزق سے گناہ کے سبب جس کو وہ اختیار کرتا ہے (عین جزاء الاعمال از مسند احمد غالباً) ۲۱ فظاہر میں بھی محروم ہو جاتا تو کبھی ہوتا ہے اور رزق کی برکت سے محروم ہو جانا ہمیشہ ہوتا ہے

۷۔ عبد اللہ بن عمرؓ سے روایت ہے کہ ہم دس آدمی حضور اقدس صلی اللہ علیہ وسلم کی خدمت میں حاضر تھے آپ ہماری طرف متوجہ ہو کر فرمانے لگے پانچ چیزیں ہیں میں خدا کی پناہ چاہتا ہوں کہ تم لوگ ان کو پاؤ جب کسی قوم میں بے حیائی کے افعال علی الاعلان ہونے لگیں گے وہ طاعون میں مبتلا ہوں گے اور ایسی ایسی بیماریوں میں گرفتار ہوں گے جو ان کے بڑوں کے وقت میں کبھی نہیں ہوئیں اور جب کوئی قوم ناپینے پونے میں کمی کرے گی قحط اور تنگی اور ظلم حکام میں مبتلا ہوگی اور نہیں بند کیا کسی قوم نے زکوٰۃ کو مگر بند کیا جائے گا ان سے باران رحمت اگر بہاؤم بھی نہ ہوتے تو کبھی ان پر بارش نہ ہوتی اور نہ ہی عہد شکنی کی کسی قوم نے مگر مسلط فرمائے گا اللہ تعالیٰ ان پر ان کے دشمن کو غیر قوم سے پس رجبرے لیں گے وہ ان کے اموال کو (عین جزاء الاعمال از ابن ماجہ) عک ابن عباسؓ سے روایت ہے کہ جب کسی قوم میں خیانت ظاہر ہوئی اللہ تعالیٰ ان کے دلوں میں رعب ڈال دیتا ہے اور جو قوم ناحق فیصلہ کرنے لگی ان پر دشمن مسلط کر دیا گیا (مالک) عک ثوبانؓ سے روایت ہے کہ رسول اللہ صلی اللہ علیہ وسلم نے فرمایا قریب زمانہ آ رہا ہے کہ (کفار کی) تمام جماعتیں تمہارے مقابلہ میں ایک دوسرے کو بلاتیں گی جیسے کھانے والے اپنے خوان کی طرف ایک دوسرے کو بلاتے ہیں ایک کہنے والے نے عرض کیا اور ہم اس روز کیا شماریں کم ہوں گے آپ نے فرمایا نہیں بلکہ تم اس روز بہت ہو گے لیکن تم

کوڑہ (اور ناکارہ) ہو گئے جیسے رو میں کوڑا آجاتا ہے اور اللہ تعالیٰ تمہارے دشمنوں کے دلوں سے تمہاری ہیبت نکال دے گا اور تمہارے دلوں میں کمزوری ڈال دے گا ایک کہنے والے نے عرض کیا کہ یہ کمزوری کیا چیز ہے (یعنی اس کا سبب کیا ہے) آپ نے فرمایا دنیا کی محبت اور موت سے نفرت (ابوداؤد و بیہقی) عہدِ اسناد فرمایا رسول اللہ صلی اللہ علیہ وسلم نے کہ جب اللہ تعالیٰ بندوں سے (گناہوں کا) انتقام لینا چاہتا ہے بچے بکثرت مرتے ہیں اور عورتیں بائج ہو جاتی ہیں (عین جزاء الاعمال از ابن ابی الدنیاء) عہدِ ابوالدرداء سے روایت ہے کہ رسول اللہ صلی اللہ علیہ وسلم نے فرمایا کہ اللہ تعالیٰ فرماتا ہے بادشاہوں کا مالک ہوں بادشاہوں کے دل میرے ہاتھ میں ہیں اور جب بندے میری اطاعت کرتے ہیں میں ان کے بادشاہوں کے دلوں کو ان پر رحمت اور شفقت کے ساتھ پھیر دیتا ہوں اور جب بندے میری نافرمانی کرتے ہیں میں ان بادشاہوں کے دلوں کو غضب اور عقوبت کے ساتھ پھیر دیتا ہوں پھر وہ ان کو سخت عذاب کی تکلیف دیتے ہیں (آہ مختصر) (ابو نعیم) عہدِ وہب نے کہا کہ اللہ تعالیٰ نے بنی اسرائیل سے فرمایا کہ جب میری اطاعت کی جاتی ہے میں راضی ہوتا ہوں برکت کرتا ہوں اور میری برکت کی کوئی انتہا نہیں اور جب میری اطاعت نہیں ہوتی غضب ناک ہوتا ہوں اور لعنت کرتا ہوں اور میری



لعنت کا اثر سات پشت تک پہنچتا ہے (عین جزاء الاعمال از احمد)  
**ف** یہ مطلب نہیں کہ سات پشت پر لعنت ہوتی ہے بلکہ مطلب یہ ہے  
 کہ اس کے نیک ہونے سے جو اولاد کو برکت ملتی ہے وہ نہ ملے گی **ع**  
 وکیع سے روایت ہے کہ حضرت عائشہؓ نے فرمایا کہ جب بندہ اللہ تعالیٰ  
 کی بے حکمی کرتا ہے تو اس کی تعریف کرنے والا خود جو کرنے لگتا ہے (عین  
 جزاء الاعمال از احمد) **ف** ان حدیثوں میں زیادہ تر مطلق گناہ کی خرابیاں  
 مذکور ہیں اب بعض بعض گناہوں کی خاص خاص خرابیاں بھی لکھی جاتی ہیں  
**ع** جابرؓ سے روایت ہے کہ رسول اللہ صلی اللہ علیہ وسلم نے لعنت  
 فرمائی سود کے کھانے والے (یعنی لینے والے پر) اور اس کے کھلانے  
 والے (یعنی دینے والے) پر اور اس کے لکھنے والے پر اور اس کے گواہ  
 پر اور فرمایا یہ سب برابر ہیں (یعنی بعضی باتوں میں) (مسلم) **ع** ابو موسیٰ  
 سے روایت ہے کہ فرمایا رسول اللہ صلی اللہ علیہ وسلم نے کہ کبار کے بعد  
 سب سے بڑا گناہ یہ ہے کہ کوئی شخص مرجائے اور اس پر دین (یعنی کسی  
 کا حق مالی) ہو اور اس کے ادا کرنے کے لئے کچھ نہ چھوڑ جائے (آہ مختصر  
 احمد و ابوداؤد) **ع** ابو ہریرہؓ رقاشی اپنے چچا سے روایت کرتے ہیں  
 کہ رسول اللہ صلی اللہ علیہ وسلم نے فرمایا۔ ستم ظلم مت کرنا ستم کسی کا مال  
 حلال نہیں بدو ن اس کی خوش دلی کے (بیہقی و دارقطنی) **ف** اس میں  
 جیسے کھلم کھلا کسی کا حق چھین لیا یا ادا کیا جیسے کسی کا قرض یا میراث  
 کا حصہ وغیرہ دالینا ایسے ہی جو چندہ دباؤ سے یا شرم و لحاظ سے لیا جاتا

ہے وہ بھی آگیا ۱۴ سالم اپنے باپ سے روایت کرتے ہیں کہ رسول اللہ صلی اللہ علیہ وسلم نے فرمایا جو شخص (کسی کی) زمین سے بدوں حق کے ذرا سی بھی لے لے (احمد کی) ایک حدیث میں ایک بالشت آیا ہے اس کو قیامت کے روز ساتویں زمین میں دھسا دیا جائے گا (بخاری) ۱۵ عبد اللہ بن عمروؓ سے روایت ہے کہ رسول اللہ صلی اللہ علیہ وسلم نے لعنت فرمائی ہے رشوت دینے والے پر اور رشوت لینے والے پر (ابوداؤد و ابن ماجہ و ترمذی) اور ثوبان کی روایت میں یہ بھی زیادہ ہے اور (لعنت فرمائی ہے) اس شخص پر جو ان دونوں کے بیچ میں معاملہ ٹھیرانے والا ہو (احمد و بیہقی) ۱۶ البتہ جہاں بدوں رشوت دئے ظالم کے ظلم سے نہ بچ سکے وہاں دنیا جائز ہے مگر لینا وہاں بھی حرام ہے ۱۷ عبد اللہ بن عمروؓ سے روایت ہے کہ نبی صلی اللہ علیہ وسلم نے شراب اور جوئے سے منع فرمایا الخ (ابوداؤد) ۱۸ شراب میں سب نشہ کی چیزیں آگئیں اور جوئے میں بمیہ لٹری وغیرہ سب آگئیں ۱۹ ام سلمہؓ سے روایت ہے کہ رسول اللہ صلی اللہ علیہ وسلم نے ایسی سب چیزوں سے منع فرمایا ہے جو نشہ لادے (یعنی عقل میں فتور لائے) یا جو اس میں فتور لائے (ابوداؤد) ۲۰ اس میں افیون بھی آگئی اور بعض جگہ بھی آگئے جن سے دماغ یا ہاتھ پاؤں بے کار ہو جائیں ۲۱ ابوامامہؓ سے (ایک لابی حدیث میں) روایت ہے کہ رسول اللہ صلی اللہ علیہ وسلم نے فرمایا مجھ کو میرے رب نے

حکم دیا ہے باجوں کے مٹانے کا جو ہاتھ سے بجائے جائیں اور منہ سے بجائے جائیں الخ (احمد) ع ۲۱ ابو ہریرہ سے روایت ہے کہ رسول اللہ صلی اللہ علیہ وسلم نے فرمایا دونوں آنکھوں کا زنا (شہوت سے) نگاہ کرنا ہے اور دونوں کانوں کا زنا (شہوت سے) باتیں سنتا ہے اور زبان کا زنا (شہوت سے) باتیں کرنا ہے اور ہاتھ کا زنا (شہوت سے) کسی کا ہاتھ وغیرہ پکڑنا اور پاؤں کا زنا (شہوت سے) قدم اٹھا کر جانا ہے اور قلب کا زنا یہ ہے کہ وہ خواہش کرتا ہے اور تمنا کرتا ہے الخ (مسلم) ف اور لڑکوں کے ساتھ ایسی باتیں یا ایسے کام کرنا اس سے بھی زیادہ سخت گناہ ہے اور اس حدیث کے ساتھ اس سے پہلی حدیث کو ملا کر دیکھنا چاہئے کہ ناچ رنگ میں کتنے گناہ جمع ہیں ع ۲۲ عبد اللہ بن عمرؓ سے روایت ہے کہ رسول اللہ صلی اللہ علیہ وسلم نے فرمایا کہ بڑے بڑے گناہ یہ ہیں اللہ تعالیٰ کے ساتھ شریکت کرنا اور باپ (کی نافرمانی کر کے) (ان) کو تکلیف دینا اور بے خطا جان کو قتل کرنا اور جھوٹی قسم کھانا (بخاری) ع ۲۳ حضرت انسؓ سے اس حدیث میں بجائے اس کے جھوٹی گواہی دینا ہے (بخاری و مسلم) ع ۱۴ ابو ہریرہ (ایک لابی حدیث میں) یہ چیزیں بھی ہیں یتیم کا مال کھانا اور جھگڑو کافر کی جنگ کے وقت (جب شرع کے موافق جنگ ہو) بھاگ جانا اور پارسیان والی بیبیوں کو جن کو (ایسی بری باتوں کی) خبر بھی نہیں۔ تہمت لگانا (بخاری و مسلم) ع ۲۶ عبد اللہ بن عمرؓ سے روایت

ہے کہ رسول اللہ صلی اللہ علیہ وسلم نے فرمایا چار خصلتیں ہیں جس میں وہ چاروں ہیں وہ خالص منافق ہوگا اور جس میں ایک خصلت ہو اس میں نفاق کی ایک خصلت ہوگی جب تک اس کو چھوڑ نہ دیگا (وہ خصلتیں یہ ہیں) جب اس کو امانت دی جائے (خواہ مال ہو یا کوئی بات ہو) وہ خیانت کرے اور جب بات کہے جھوٹ بولے اور جب عہد کرے اس کو توڑ ڈالے اور جب کسی سے جھگڑے تو گالیاں دینے لگے (بخاری و مسلم) اور ابو ہریرہؓ کی ایک روایت میں یہ بھی ہے کہ جب وعدہ کرے خلاف کرے ۲ صفوان بن عسال سے (ایک لانی حدیث میں) روایت ہے کہ رسول اللہ صلی اللہ علیہ وسلم نے کئی حکم ارشاد فرمائے ان میں یہ بھی ہے کہ کسی بے خطا کو کسی حاکم کے پاس مت لے جاؤ کہ وہ اس کو قتل کرے یا اس پر کوئی ظلم کرے اور جادومت کروا لے ترمذی و ابوداؤد و نسائی اور ان گناہوں پر عذاب کی وعیدیں آئی ہیں۔ حقارت سے کسی پر ہنسنا کسی پر طعن کرنا۔ برے لقب سے پکارنا بدگمانی کرنا۔ کسی کا عیب تلاش کرنا غیبت کرنا بلا وجہ برا بھلا کہنا، جعلی کھانا دے دینا یعنی اس کے منہ پر ایسا اس کے منہ پر ویسا، اہمت لگانا، دھوکا دینا، عار دلانا کسی نقصان پر خوش ہونا تکبر و فخر کرنا، ضرورت کے وقت باوجود قدرت کے مدد نہ کرنا کسی مال کا نقصان کرنا، کسی کی آبرو پر صدمہ پہنچانا۔ چھوٹوں پر رحم نہ کرنا، بڑوں کی عزت نہ کرنا، بھوکوں کو تنگوں



کی حیثیت کے موافق خدمت نہ کرنا، کسی دنیوی رنج سے بولنا  
 چھوڑ دینا، جاندار کی تصویر بنانا، زمین پر موروئی کا دعویٰ کرنا، ہٹے  
 کٹے کو بھیک مانگنا۔ ان امور کے متعلق آیتیں اور حدیثیں روحِ نہم  
 فوزِ ہم میں گزر چکی ہیں۔ داڑھی منڈانا یا کٹانا کافروں کا کیا فسقوں  
 کا لباس پہننا۔ عورتوں کے لئے مردانہ وضع بنانا جیسے مردانہ جو تہ  
 پہننا ان کا بیان روحِ بست و پنجم میں آئے گا انشاء اللہ تعالیٰ اور  
 بہت سے گناہ ہیں نمونہ کے طور پر لکھ دیئے سب سے بچنا چاہئے اور  
 جو گناہ ہو چکے ہیں ان سے توبہ کرتا رہے کہ توبہ سے سب گناہ معاف  
 ہو جاتے ہیں چنانچہ ۲۸ عبد اللہ بن مسعود سے روایت ہے کہ  
 رسول اللہ صلی اللہ علیہ وسلم نے فرمایا گناہ سے توبہ کرنے والا ایسا  
 ہے جیسے اس کا کوئی گناہ ہی نہ تھا ابھی مرفوعا و شرح السنہ موقوفاً  
 البتہ حقوق العباد میں توبہ کی یہ بھی شرط ہے کہ اہل حقوق سے بھی  
 معاف کر لئے چنانچہ ۲۹ ابو ہریرہ سے روایت ہے کہ رسول اللہ  
 صلی اللہ علیہ وسلم نے فرمایا جس شخص کے ذمہ اُس کے بھائی (مسلمان  
 کا کوئی حق ہو) آبرو کا یا اور کسی چیز کا اس کو آج معاف کر لینا چاہئے  
 اس سے پہلے کہ نہ دینار ہو گناہ نہ درہم ہوگا (بخاری) مراد قیامت کا  
 دن ہے بقیہ غ ۳ اگر اس کے پاس کوئی نیک عمل ہو تو بقدر اس  
 کے حق کے اس سے لے لیا جائے گا اور صاحب حق کو دے دیا  
 جائے گا اور اس کے پاس نیکیاں نہ ہوں تو دوسرے کو گناہ لے کر

اس پر لاد دئے جائیں گے (عین جمع الفوائد از مسلم) یہ سب جانشین  
مشکوٰۃ سے لی ہیں اور بعضی حدیث جو دوسری کتاب کی ہے وہاں  
لفظ عین لکھا ہوا ہے۔

## روح بست سوم صبر کرنا اور شکر کرنا

انسان کو جو حالتیں پیش آتی ہیں خواہ اختیاری ہوں خواہ غیر  
اختیاری وہ دو طرح کی ہوتی ہیں تو یا تو طبیعت کے موافق ہو جاتی  
ہیں ایسی حالت کو دل سے خدا تعالیٰ کی نعمت سمجھنا اور اس پر خوش  
ہونا اور اپنی حیثیت سے اس کو زیادہ سمجھنا اور زبان سے خدا تعالیٰ  
کی تعریف کرنا اور اس نعمت کا گناہوں میں استعمال نہ کرنا یہ شکر ہے  
اور یا وہ حالت میں طبیعت کے موافق نہیں ہوتیں بلکہ نفس کو ان  
سے گرائی اور ناگواری ہوتی ہے ایسی حالت کو یہ سمجھنا کہ اللہ تعالیٰ  
نے اس میں میری کوئی مصلحت رکھی ہے اور شکایت نہ کرنا اور  
اگر وہ کوئی حکم ہے تو اس پر مضبوطی سے قائم رہنا اور اگر وہ کوئی  
مصیبت ہے تو مضبوطی سے اُس کی سہار کرنا اور پریشان نہ ہونا  
یہ صبر ہے اور چونکہ صبر زیادہ مشکل ہے اس لئے اس کا بیان شکر  
سے پہلے بھی کرتا ہوں اور زیادہ بھی کرتا ہوں اول اُس کے کثرت  
سے پیش آنے والے موقع بطور مثال کے بتلاتا ہوں پھر اس کے

متعلق آیتیں اور حدیثیں لکھتا ہوں۔ وہ مثالیں یہ ہیں مثلاً نفس دین کے کاموں سے گھبراتا ہے اور بھالکتا ہے یا گناہ کے کاموں کا تقاضا کرتا ہے خواہ ناز و نہ سے جی چراتا ہے یا حرام آمدنی کو چھوڑنے سے یا کسی کا حق دینے سے بچکچاتا ہے ایسے وقت ہمت کر کے دین کے کام کو بجالاؤ اور گناہ سے رُکے اگرچہ دونوں جگہ کسی قدر تکلیف ہی ہو کیونکہ بہت جلدی اس تکلیف سے زیادہ آرام اور مزہ دیکھے گا اور مثلاً اس پر کوئی مصیبت پڑ گئی خواہ فقر و فاقہ کی خواہ بیماری کی خواہ کسی کے مرنے کی خواہ کسی دشمن کے ستانے کی خواہ مال کے نقصان ہو جانے کی ایسے وقت میں مصیبت کی مصلحتوں کو یاد کرے اور سب سے بڑی مصلحت ثواب ہے جس کا مصیبت پر وعدہ کیا گیا ہے اور اس مصیبت کا بلا ضرورت اظہار نہ کرے اور دل میں ہر وقت اس کی سوچ بچار نہ کرے اس سے ایک خاص سکون پیدا ہو جاتا ہے البتہ اگر اس مصیبت کی کوئی تدبیر ہو جیسے حلال مال کا حاصل کرنا یا بیماری کا علاج کرنا یا کسی صاحب قدرت سے مدد لینا یا شریعت سے تحقیق کر کے بدلے لینا یا دعا کرنا اس کا کچھ مضائقہ نہیں اور مثلاً دین کے کام میں کوئی ظالم روک ٹوک کرے یا دین کو ذلیل کرے وہاں جان کو جان نہ سمجھے قانون عقلی اور قانون شرعی کے خلاف نہ کرے یہ صبر کی ضروری مثالیں ہیں آگے آئیں اور حدیثیں ہیں علی فرمایا اللہ تعالیٰ نے اور اگر تم کو حب مال و جاہ کے غلبہ سے ایمان لانا دشوار ہو تو تم مدد لو صبر اور ناز سے (بقیہ) ف

یہاں صبر کی صورت شہوات خلاف شرع کا ترک کرنا ہے عک فرمایا  
 اللہ تعالیٰ نے اور ہم تمہارا امتحان کریں گے کسی قدر خوف سے رجو  
 دشمنوں کے هجوم یا حوادث کے نزول سے پیش آئے اور کسی قدر فقر و  
 فاقہ سے اور کسی قدر مال اور جان اور پھلوں کی کمی سے (مثلاً مواسی  
 مرگئے یا کوئی آدمی مر گیا یا بیمار ہو گیا یا پھل اور کھیتی کی پیداوار تلف  
 ہو گئی) اور آپ (ان موقعوں میں) صبر کرنے والوں کو بشارت سنائی  
 الخ (بقرہ) عک پہلی امتوں کے مخلصین کے باب میں اللہ تعالیٰ نے  
 فرمایا سو نہ ہمت ہاری انہوں نے ان مصائب کی وجہ سے جو ان پر  
 اللہ کی راہ میں واقع ہوئے اور نہ ان کے (قلب یا بدن) کا زور گھٹا  
 اور نہ وہ (دشمن کے سامنے) دے (کہ ان سے عاجزی اور خوشامد کی  
 باتیں کرنے لگے ہوں) اور اللہ تعالیٰ کو ایسے صابرین (یعنی مستقل  
 مزاجوں سے) محبت ہے جو دین کے کاموں میں ایسے ثابت رہیں  
 (اکل عمران) عک فرمایا اللہ تعالیٰ نے اور جو لوگ (احکام دین پر) صابر و  
 ثابت قدم رہیں ہم ان کے اچھے کاموں کے عیوض میں ان کا اجر ان کو  
 ضرور دیں گے (نحل) عک اللہ تعالیٰ نے ایک طویل آیت میں دوسرے  
 اعمال کے ساتھ یہ بھی فرمایا۔ اور صبر کرنے والے مرد اور صبر کرنے والی  
 عورتیں (پھر آخر میں فرمایا) ان سب کے لئے اللہ تعالیٰ نے مغفرت  
 اور اجر عظیم تیار کر رکھا ہے (احزاب) ف اس میں سب قسمیں صبر کی  
 آگئیں صبر طاعات پر اور صبر معاصی پر اور صبر مصائب پر عک ابو ہریرہ



سے روایت ہے کہ رسول اللہ صلی اللہ علیہ وسلم نے فرمایا کہ میں تم کو ایسی چیزیں نہ بتلاؤں جن سے اللہ تعالیٰ کٹا ہوں کو مٹاتا ہے اور درجوں کو بڑھاتا ہے لوگوں نے عرض کیا ضرور بتلائیے یا رسول اللہ آپ نے فرمایا وضو کا کامل کرنا ناگواری کی حالت میں رک کسی وجہ سے وضو کرنا مشکل معلوم ہوتا ہے مگر پھر ہمت کرتا ہے اور بہت سے قدم ڈالنا مسجدوں کی طرف (یعنی دور سے آنا یا بار بار آنا) اور ایک نماز کے بعد دوسری نماز کا انتظار کرنا الخ (مسلم و ترمذی) و ایسے وقت وضو کرنا صبر کی ایک مثال ہے عکابوالدردام سے روایت ہے کہ مجھ کو میرے ولی محبوب (صلی اللہ علیہ وسلم) نے وصیت فرمائی کہ اللہ تعالیٰ کے ساتھ کسی چیز کو شریک مت کرنا اگرچہ تیری بوٹیاں کاٹ دی جائیں اور تجھ کو (آگ میں) جلا دیا جائے الخ (ابن ماجہ) و ایسے وقت ایمان پر قائم رہنا صبر کی ایک مثال ہے اور کسی ظالم کی زبردستی کے وقت جو ایسی بات یا ایسا کام شرع سے منافی ہے شرک و کفر میں داخل نہیں کیوں کہ دل تو ایمان سے بھرا ہے عکابن عباسؓ سے روایت ہے کہ رسول اللہ صلی اللہ علیہ وسلم نے ابو موسیٰ کو ایک لشکر پر سردار بنا کر دریا کے (سفر) میں بھیجا ان لوگوں نے اسی حالت میں اندھیری رات میں کشتی کا بادبان کھول رکھا تھا (اور کشتی چل رہی تھی) اچانک ان کے اوپر سے کسی پکارنے والے نے پکارا اے کشتی والو پھرو میں تم کو خدا تعالیٰ کے ایک حکم کی خبر دیتا ہوں

جو اس نے اپنی ذات پر مقرر کر رکھا ہے ابو موسیٰ نے کہا اگر تم کو خبر دینا ہے تو ہم کو خبر دو۔ اس پکارنے والے نے کہا کہ اللہ تبارک و تعالیٰ نے اپنی ذات پر بات مقرر کر لی ہے کہ جو شخص گرمی کے دن میں (روزہ رکھر) اپنے کو پیاسا رکھے گا اللہ تعالیٰ اس کو پیاس کے دن (یعنی قیامت میں جب پیاس کی شدت ہوگی) سیراب فرمائے گا (علین ترغیب الزہراء) یہ بھی صبر کی ایک مثال ہے عہد حضرت عائشہؓ روایت ہے کہ رسول اللہ صلی اللہ علیہ وسلم نے فرمایا جو شخص قرآن پڑھتا ہو اور اس میں اٹکتا ہو اور وہ اس کو مشکل لگتا ہو اس کو دو دو ثواب ملیں گے (بخاری و مسلم) یہ بھی صبر کی ایک مثال ہے اور یہ پوری حدیث روح سوم ۳۲ میں گزر چکی ہے عہد حضرت عائشہؓ سے روایت ہے کہ رسول اللہ صلی اللہ علیہ وسلم نے فرمایا سب میں زیادہ پیارا عمل وہ ہے جو ہمیشہ ہوا اگرچہ تھوڑا ہی ہو۔ (بخاری و مسلم) ظاہر ہے کہ اس طرح ہمیشہ بناتے ہیں ضرور کسی نہ کسی وقت نفس کو دشواری ہوتی ہے اس لئے یہ بھی صبر کی ایک مثال ہے عہد ابو ہریرہؓ سے روایت ہے کہ رسول اللہ صلی اللہ علیہ وسلم نے فرمایا دو زخ گھیری ہوئی ہے (حرام خواہشوں کے ساتھ اور جنت گھیری ہوئی ہے ناگوار چیزوں کے ساتھ) (مسلم) وہ جو عبادتیں نفس پر دشوار ہیں اور جن گناہوں سے بچنا دشوار ہے اس میں سب آگئے عہد ابو ہریرہؓ و ابو سعیدؓ سے روایت ہے

کہ رسول اللہ صلی اللہ علیہ وسلم نے فرمایا کسی مسلمان کو کوئی مصیبت یا کوئی مرض یا کوئی فکر یا کوئی رنج یا کوئی تکلیف یا کوئی غم نہیں پہنچتا یہاں تک کہ کائنات جو چھ جائے مگر اللہ تعالیٰ ان چیزوں سے ان کے گناہ معاف فرماتا ہے (بخاری و مسلم) ۳۷ حضرت عائشہ رضی اللہ عنہا سے (ایک لابی حدیث میں) روایت ہے کہ رسول اللہ صلی اللہ علیہ وسلم نے فرمایا کوئی ایسا شخص نہیں جو طاعون واقع ہونے کے وقت اپنی بستی میں صبر کرتے ہوئے ثواب کی نیت کئے ہوئے ٹھہرا رہے اور یہ اعتقاد رکھے کہ وہی ہو گا جو اللہ تعالیٰ نے (تقدیر میں) لکھ دیا ہے مگر ایسے شخص کو شہید کی برابر ثواب ملے گا (بخاری) اگرچہ مرے نہیں اور مرنے میں بڑے درجہ کی شہادت ہے (مسلم وغیرہ) ف لیکن ٹھہرنا یا محلہ بدلنا یا اسی بستی کے جنگل میں چلا جانا اکثر علماء کے نزدیک جائز ہے بشرطیکہ بیماروں اور مردوں کے حقوق ادا کرتا رہے ۳۸ حضرت انس رضی اللہ عنہ سے روایت ہے کہ میں نے رسول اللہ صلی اللہ علیہ وسلم سے سنا کہ اللہ تعالیٰ فرماتا ہے جب میں اپنے بندہ کو اُس کی دو پیاری چیزوں (کی مصیبت) میں مبتلا کر دوں (اس سے مراد دو آنکھیں ہیں جیسا راوی نے ہی تفسیر اسی حدیث میں کی ہے یعنی اُس کی آنکھیں جاتی رہیں) پھر وہ صبر کرے میں ان دونوں کے عوض میں اُس کو جنت دوں گا (بخاری) ۳۹ ابو ہریرہ سے روایت ہے کہ رسول اللہ صلی اللہ علیہ وسلم نے فرمایا کہ اللہ تعالیٰ فرماتا ہے میرے مومن بندہ کے لئے جب کہ میں دنیا میں رہنے والوں میں سے اُس کے کسی پیارے کی جان لے لوں پھر وہ اس کو ثواب سمجھے

(اور صبر کرے تو ایسے شخص کے لئے) میرے پاس جنت کے سوا کوئی بدلہ نہیں (بخاری) وہ پیارا خواہ اولاد ہو یا بی بی ہو یا شوہر ہو یا اور کوئی رشتہ دار ہو یا دوست ہو ۱۱ ابو موسیٰ اشعری رضی عنہ سے روایت ہے کہ رسول اللہ صلی اللہ علیہ وسلم نے فرمایا جب کسی بندہ کا بچہ مرجاتا ہے اللہ تعالیٰ فرشتوں سے فرماتا ہے تم نے میرے بندہ کے بچہ کی جان لے لی وہ کہتے ہیں ہاں پھر فرماتا ہے تم نے اس کے دل کا پھل لے لیا۔ وہ کہتے ہیں ہاں پھر فرماتا ہے میرے بندہ نے کیا کہا وہ کہتے ہیں آپ کی حمد (روثنا) کی ان اللہ وانا لہ راجعون کہا پس اللہ تعالیٰ فرماتا ہے میرے بندہ کے لئے جنت میں ایک گھر بناؤ اور اس کا نام بیت الحمد رکھو (احمد و ترمذی) ۱۲ ابو دردار سے روایت ہے کہ رسول اللہ صلی اللہ علیہ وسلم نے فرمایا تین شخص ہیں جن سے اللہ تعالیٰ محبت کرتا ہے اور ان کی طرف متوجہ ہو کر مہنتا ہے جیسا اس کی شان کے لائق ہے اور ان کی حالت پر خوش ہوتا ہے (ان تین میں) ایک وہ (رہبی) ہے جو اللہ تعالیٰ کے لئے جان دینے کو تیار ہو گیا (جہاں اس کی شرطیں پائی جائیں) پھر خواہ جان جاتی رہی اور خواہ اللہ تعالیٰ نے اس کو غالب کر دیا اور اس کی طرف سے کافی ہو گیا اللہ تعالیٰ فرماتا ہے میرے اس بندہ کو دیکھو میرے لئے کس طرح اپنی جان کو صابر بنا دیا (آہ مختصر) اعلین ترغیب (ازطرائی) یہ صبر کا بیان ہو چکا۔ اب کچھ شکر کا بیان کرتا ہوں اور یہ شکر جس طرح خود اپنی ذات میں بھی ایک عبادت ہے اسی طرح اس میں ایک یہ بھی خاصیت ہے کہ اس سے ایک دوسری عبادت یعنی صبران ہو جاتا ہے عقلی طور سے بھی اور طبعی



طور سے بھی عقلی طور سے تو اس طرح کہ جب اللہ کی نعمتوں کے سوچنے کی اور  
 ان پر خوش ہونے کی (جو کہ شکر میں لازم ہے) عادت نہ پختہ ہو جائے گی تو  
 مصیبت وغیرہ کے وقت یہ بھی سوچے گا کہ جس ذات پاک کے ان احسانات  
 ہوتے رہتے ہیں اگر اس کی طرف سے کوئی تکلیف بھی پیش آگئی اور وہ بھی  
 ہماری ہی مصلحت اور ثواب کے لئے (جیسا اور حدیثوں سے معلوم ہوا)  
 تو اس کو خوشی سے برداشت کرنا چاہئے جیسے دنیا میں اپنے محسنوں کی  
 سختیاں خوشی سے گوارا کر لی جاتی ہیں خاص کر جب بعد میں انعام بھی ملتا ہو  
 اور طبعی طور پر اس طرح کہ نعمتوں کے سوچنے سے اللہ تعالیٰ کی محبت ہو جاتی  
 اور جس سے محبت ہوتی ہے اس کی سختی ناگوار نہیں ہوتی جیسا دنیا میں عاشق  
 کو اپنے معشوق کی سختیوں میں خاص لطف آتا ہے آگے اس شکر کے متعلق  
 آیتیں اور حدیثیں آتی ہیں ۱۷ فرمایا اللہ تعالیٰ نے مجھ کو یاد کرو میں تم کو  
 (رحمت سے) یاد کروں گا اور میرا شکر کرو اور ناشکری نہ کرو (بقرہ) ۱۹ فرمایا  
 اللہ تعالیٰ نے اور ہم بہت جلد جزا دیں گے شکر کرنے والوں کو (آل عمران)  
 ۲۰ فرمایا اللہ تعالیٰ نے اگر تم میری نعمتوں کا شکر کرو گے میں تم کو زیادہ نعمت  
 دوں گا (خواہ دنیا میں بھی یا آخرت میں تو ضرور) اور اگر تم ناشکری کرو گے  
 تو (یہ سمجھ رکھو کہ) میرا عذاب بڑا سخت ہے ناشکری میں اس کا احتمال ہے)  
 (ابراہیم) ۲۱ ابن عباس سے روایت ہے کہ ارشاد فرمایا رسول اللہ  
 صلی اللہ علیہ وسلم نے چار چیزیں ہیں کہ وہ جس شخص کو مل گئیں اس کو دنیا  
 و آخرت کی بھلائیاں مل گئیں دل شکر کرنے والا اور زبان ذکر کرنے

دالی اور بدن جو بلا پر صابر ہو اور بی بی جو اپنی جان اور شہر کے مال میں اس سے خیانت نہیں کرنا چاہتی وہ بیہقی، خلاصہ کوئی وقت خالی نہیں کہ انسان پر کوئی نہ کوئی حالت نہ ہوتی ہو خواہ طبیعت کے موافق خواہ طبیعت کے مخالف اول حالت پر شکر کا حکم ہے دوسری حالت پر صبر کا حکم ہے تو صبر و شکر ہر وقت کے کرنے کے کام ہوئے ہیں مسلمان اس کو نہ بھولنا چاہیے دیکھنا ہر وقت کیسی لذت و راحت میں رہو گے یہ سب حدیثیں مشکوٰۃ سے لی ہیں اور جو دوسری کتاب سے لی ہیں اس پر لفظ عین لکھ دیا گیا ہے۔

روح بست و چہارم

## مشورہ کے قابل کاموں میں خیانت داری خیر خواہوں سے مشورہ لینا

اور آپس میں محبت اور ہمدردی اور اتفاق رکھنا اور معاملات یعنی لین دین وغیرہ میں اور معاشرت یعنی میل جول میں اس کا خیال رکھنا کہ میرے بڑاؤ سے کسی کو ظاہری یا میری بات سے کسی کو دھوکہ نہ ہو اور اس کا نام صفائی معاملہ ہے اور اس کا خیال رکھنا کہ میرے بڑاؤ سے کسی کو ظاہری تکلیف یا باطنی تنگی یا پریشانی یا گرائی نہ ہو اور اس کا نام حسن معاشرت ہے یہ تین چیزیں ہوں مشورہ اتفاق صفائی معاملہ حسن معاشرت اور یہ تینوں چیزیں مستقل طور پر بھی مقصود ہیں۔ یعنی ان کا الگ الگ بھی حکم ہے، جیسا آگے آنے والی آیتوں اور حدیثوں سے معلوم ہوگا اور ایک کا دوسرے سے خاص تعلق بھی ہے مثلاً مشورہ پر ایسی

وقت بھروسہ ہو سکتا ہے جب مشورہ والوں میں باہم محبت و اتفاق ہو اور  
محبت و اتفاق اُسی وقت قائم رہ سکتا ہے جب ایک کو دوسرے سے کوئی  
نقصان یا تکلیف ظاہری یا باطنی نہ پہنچتی ہو اسی طرح دوسری طرف سے لو کہ کسی  
تکلیف یا نقصان سے بچانے کا خیال پورے پورے طور سے تب ہی ہو سکتا  
ہے جب اس سے محبت و ہمدردی ہو اور اتفاق و محبت کو پوری ترقی اس  
سے ہوتی ہے کہ ایک دوسرے کو اپنے مشورہ میں شریک رکھے اس خاص تعلق  
کی وجہ سے ان تینوں چیزوں کو مثل ایک ہی چیز کے قرار دے کر سب کا ساتھ  
ہی ذکر کیا جاتا ہے اب ترتیب سے ایک ایک کا بیان کرتا ہوں۔ مشورہ  
اس میں دنیا کا بھی فائدہ ہے کہ اس سے کاموں میں کم غلطی ہوتی ہے چنانچہ  
عہد سہیل بن سعدؓ سے روایت ہے کہ رسول اللہ صلی اللہ علیہ وسلم نے فرمایا  
اطمینان کے ساتھ کام کرنا اللہ کی طرف سے ہے اور جلدی کرنا شیطان کی  
طرف سے ہے **ف**.... اور ظاہر ہے کہ مشورہ میں جلد بازی کا انسداد ہے  
اور یہ اُن ہی امور میں ہے جس میں دیر کی گنجائش ہے اور دین کا بھی فائدہ ہو  
کہ شریعت میں اس کی فضیلت آئی ہے چنانچہ عہد فرمایا اللہ تعالیٰ نے (اے  
پیغمبر) ان (صحابہ) سے خاص خاص باتوں میں مشورہ لیتے رہا کیجئے پھر مشورہ  
لینے کے بعد (جب آپ (ایک جانب) رائے پختہ کر لیں (خواہ وہ ان کے  
مشورہ کے موافق ہو یا مخالف ہو) سو خدا تعالیٰ پر اعتماد کر کے اسی کام کو کر دو  
کیجئے) بیشک اللہ تعالیٰ ایسے اعتماد کرنے والوں سے محبت فرماتا ہے :-  
(آل عمران) **ف** خاص خاص باتوں سے مراد وہ امور ہیں جن میں وحی نازل

نہ ہوتی ہو اور ہمتہم بالشان بھی ہوں یعنی معمولی نہ ہوں کیونکہ وحی کے بعد اس کی  
 گنجائش نہیں اور معمولی کاموں میں مشورہ منقول نہیں جیسے دو وقت کا کھانا  
 وغیرہ ع فرمایا اللہ تعالیٰ نے عام لوگوں کی سرگوشیوں میں خیر یعنی ثواب اور  
 برکت نہیں ہوتی ہاں مگر جو لوگ ایسے ہیں کہ خیر خیرت کی یا اور کسی نیک کام  
 کی یا لوگوں میں باہم اصلاح کر دینے کی ترغیب دیتے ہیں (اور اس تعلیم و  
 ترغیب کی تکمیل و انتظام کے لئے تدبیریں اور مشورہ کرتے ہیں ان کی  
 سرگوشی میں البتہ خیر یعنی ثواب و برکت ہے (نساء) اس سے یہ بھی معلوم  
 ہوا کہ بعض اوقات مشورہ خفیہ ہی مصلحت ہے ع فرمایا اللہ تعالیٰ نے اور  
 ان (مومن کا ہر کام جو قابل مشورہ ہو جس کا بیان اوپر اچکا ہے) آپس (مشورہ  
 سے ہوتا ہے (شوری) و مشورہ پر مومنین کی مدح فرماتا مشورہ کی مدح کی  
 صاف دلیل ہے ع (انس سے ایک لابی حدیث میں) روایت ہو کہ رسول اللہ  
 صلی اللہ علیہ وسلم نے واقعہ بدر میں جانے کے متعلق صحابہ سے مشورہ فرمایا  
 انھ (عین مسلم) ع میمون بن مہران سے روایت ہے کہ کسی مقدمہ میں حضرت  
 ابو بکر کو قرآن حدیث میں حکم نہ ملتا تو بڑے لوگوں کو اور نیک لوگوں کو جمع  
 کر کے ان سے مشورہ لیتے جب ان کی رائے متفق ہو جاتی تو اس کے موافق  
 فیصلہ فرماتے (عین حکمت بالغہ عن ازالۃ الخفاء عن الدارمی) و رائے کا  
 متفق ہونا عمل کی شرط نہیں (لعنہ علی القتال بالغی الکوفۃ مع اختلاف الجماعۃ  
 ع ابن عباس سے روایت ہے کہ حضرت عمرؓ کے اہل مشورہ علماء ہوتے تھے  
 خواہ بڑی عمر کے ہوں یا جوان ہوں (عین بخاری) و اخیر کی تین حدیثوں سے



معلوم ہوا کہ رسول اللہ صلی اللہ علیہ وسلم اور حضرت ابوبکرؓ اور حضرت عمرؓ کا معمول تھا مشورہ لینے کا عہد جابرؓ سے روایت ہے کہ رسول اللہ صلی اللہ علیہ وسلم نے فرمایا جب تم میں سے کوئی شخص اپنے (مسلمان) بھائی سے مشورہ لینا چاہے تو اس کو مشورہ دینا چاہئے (عین ابن ماجہ) اب مشورہ کے کچھ آداب ذکر کئے جاتے ہیں ۹ کعب بن مالک سے روایت ہے کہ رسول اللہ صلی اللہ علیہ وسلم کسی معرکہ کا ارادہ فرماتے تو اکثر دوسرے واقعہ کا پردہ فرماتے انہ (بخاری) ۱۰ اس سے معلوم ہوا کہ جس مشورہ کا ظاہر کرنا مضر ہو اس کو ظاہر نہ کرنا چاہئے جابرؓ سے روایت ہے کہ رسول اللہ صلی اللہ علیہ وسلم نے فرمایا مجلسین مانت کی ساتھ ہیں (یعنی کسی مجلس میں کسی معاملہ کے متعلق کچھ باتیں ہوں ان کو باہر ذکر نہ کرنا چاہئے) اس میں مشورہ کی مجلس بھی آگئی مگر تین مجلسیں ۱۱ (ابوداؤد) ۱۲ ان تین مجلسوں کا حاصل یہ ہے کہ کسی کی جان یا مال یا آبرو بننے کا مشورہ یا تذکرہ ہو اس کو چھپانا جائز نہیں اور جب خلص آدمی کے ضرر کے شبہ میں ظاہر کرنا گناہ ہے تو جس کے ظاہر کرنے میں عام مسلمانوں کا ضرر ہو اس کا ظہر کرنا تو اور زیادہ گناہ ہو گا چنانچہ عہد حاطب بن ابی بلتعبع نے بدینیتی سے نہیں بلکہ غلط فہمی سے رسول اللہ صلی اللہ علیہ وسلم کا ایک ایسا ہی راز کفار مکہ کو پہنچا دیا تھا اس پر سورہ ممتحنہ کی شروع کی آیتوں میں تنبیہ کی گئی (عین درمنثور) از کتب حدیث) بلکہ جس معاملہ کا بھی تعلق عام مسلمانوں سے ہو اگرچہ اس کے ظاہر کرنے میں کوئی نقصان بھی معلوم نہ ہوتا ہو تب بھی بجز ان لوگوں کے بے عقل اور شرع کے موافق اس معاملہ کو ہاتھ میں نہ ہونے میں

عام لوگوں کو اس کا ظاہر کرنا نہ چاہئے کیونکہ ممکن ہے کہ اس کے نقصان کی طرف اس شخص کی نگاہ نہ پہنچتی ہو چنانچہ <sup>ع</sup> فرمایا اللہ تعالیٰ نے اور جب ان لوگوں کو کسی (امر جدید) بھی پہنچتی ہے خواہ وہ امر موجب امن یا (موجب خوف) تو اس خبر کو فوراً مشہور کر دیتے ہیں (اس میں ایسے اخبار اور ایسے جلسے آگئے حالانکہ کبھی وہ غلط ہوتی ہے کبھی اس کا مشہور کرنا خلاف مصلحت ہوتا ہے) اور اگر بجائے خود مشہور کرنے کے یہ لوگ اس خبر کو رسول اللہ صلی اللہ علیہ وسلم کی رائے کے اور جو ان میں ایسے امور کو سمجھتے ہیں (یعنی اکابر صحابہ ان کی رائے کے اور جو الے رکھتے) (خود کچھ دخل نہ دیتے) تو اس کو وہ حضرات پہچان لیتے جو ان میں تحقیق کر لیا کرتے ہیں (پھر جیسا یہ حضرات عمل درآمد کرتے ویسا ہی ان خبر اڑانے والوں کو کرنا چاہئے تھا) (نام) ف اور اس آیت کو اکثر اخبار و خلاف حدود ہونا معلوم ہو گیا البتہ جو اخبار حدود کے اندر ہوں اس کا مفید ہونا اس حدیث سے معلوم ہوتا ہے یعنی <sup>ع</sup> ابن ابی ہارہ رضی سے (ایک لابی حدیث میں) روایت ہے کہ رسول اللہ صلی اللہ علیہ وسلم اپنے اصحاب کے حالات کی تلاش رکھتے تھے اور (خاص) لوگوں سے پوچھتے رہتے کہ (عام) لوگوں میں کیا واقعات (ہورہے ہیں) (عین شائل ترمذی) اتفاق <sup>ع</sup> فرمایا اللہ تعالیٰ نے اور مضبوط پکڑے رہو اللہ تعالیٰ کے سلسلہ کو (یعنی اللہ کے دین کو) اس طور پر کہ باہم نا اتفاقی مت کرو الخ (آل عمران) <sup>ع</sup> فرمایا اللہ تعالیٰ نے اور ان (مسلمانوں) کے دلوں میں اتفاق پیدا کر دیا (انفال) ف احسان کر موقع پر ذکر کرنے سے معلوم ہوا کہ اتفاق بڑی نعمت ہے <sup>ع</sup> فرمایا اللہ تعالیٰ نے

اور تمام امور میں اللہ اور اس کے رسول کی اطاعت کا (ملاحظہ کیا کرو کہ کوئی کام خلاف شرع نہ ہو) اور آپس میں نزاع مت کرو ورنہ (باہمی نا اتفاقی سے) کٹہر ہٹ ہو جاوے گی کیونکہ قوتیں منتشر ہو جائیں گی ایک کو دوسرے پر وثوق نہ ہوگا اور اکیلا آدمی کیا کر سکتا ہے اور تمہاری ہوا اکٹھ جائے گی (مراد اس سے بد رعبی ہے کیوں کہ دوسروں کو اس نا اتفاقی کی اطلاع ہونے سے یہ امر لازمی ہے رافال) ف اس میں نا اتفاقی کی برائی اور اصل چیز اللہ و رسول کی اطاعت یعنی دین کا ہونا مذکور ہے علیہ ابو الدرداءؓ سے روایت ہے کہ رسول اللہ صلی اللہ علیہ وسلم نے فرمایا کیا میں تم کو ایسی چیز کی خبر نہ دوں جو (اپنے بعض آثار کے اعتبار سے) روزہ اور صدقہ (زکوٰۃ) اور نماز کے درجہ سے بھی افضل ہے لوگوں نے عرض کیا ضرور خبر دیجئے آپ نے فرمایا وہ آپس کے تعلقات کو درست رکھنا ہے اور آپس کا بگاڑ (دین کو) موند دینے والی چیز ہے (ابو داؤد و ترمذی) اور جن باتوں سے اتفاق پیدا ہوتا ہے یا اتفاق قائم رہتا ہے یعنی آپس کے حقوق کا خیال رکھنا اور جن سے نا اتفاقی ہوتی ہے یعنی آپس کے حقوق میں کوتاہی کرنا ان کا بیان روح ہنم میں ہو چکا ہے صفائی معاملہ و حسن معاشرت جن لوگوں کو دین کا تصور اس ابھی خیال ہے وہ پہلی بات کا یعنی صفائی معاملہ کا تو کچھ خیال کرتے بھی ہیں اور مسائل نہ جاننے سے کچھ کوتاہی ہو جائے تو اور بات ہے اس کا آسان علاج یہ ہے کہ میرا سالہ صفائی معاملات اور پانچواں حصہ بہشتی زیور کا دیکھ لیں یا سن لیں یا جو معاملہ پیش آیا کرے اس کا حکم کسی عالم سے پوچھ لیا کریں اور اگر خود کوئی خیال نہیں کرتا تو دوسرا شخص جس کا حق ہے وہ تفاضل کر کے اس کے کان کھول دیتا ہے اس لئے اس جگہ اس کے

لکھنے کی ضرورت نہیں سمجھی لیکن دوسری چیز یعنی حسن معاشرت کا بہت سے  
 دین دار لوگ بھی خیال نہیں کرتے بلکہ یہ سمجھتے ہیں کہ یہ محض دنیا کا ایک انتظام ہے  
 اس کا دین سے کچھ تعلق نہیں اس لئے اس کی کچھ پرواہ نہیں کرتے اس کے  
 متعلق کچھ آیتیں اور حدیثیں لکھتا ہوں ۱۷ فرمایا اللہ تعالیٰ نے اے ایمان والو  
 تم اپنے (خاص رہنے کے) گھروں کے سوا جن میں کسی دوسرے کے ہونے کا  
 احتمال ہی نہیں جیسے اپنا خاص کمرہ دوسرے گھروں میں رجن میں دوسرے  
 لوگ رہتے ہوں خواہ مرد خواہ عورتیں خواہ محرم خواہ غیر محرم داخل مت ہو جب  
 تک کہ (کہ ان سے اجازت حاصل نہ کرو) آگے فرمایا اور اگر (اجازت لینے کے  
 وقت) تم سے یہ کہہ دیا جائے کہ (اس وقت) لوٹ جاؤ تم لوٹ آیا کرو (اور  
 یہی لوٹ آنے کا بخاری و مسلم کی حدیث میں حکم ہے جب تین بار پوچھنے پر  
 اجازت نہ ملے (سورۃ نور) یہ مسئلہ اجازت چاہنے کا زمانہ اور مردانہ سب  
 گھروں کے لئے ہے اور اس میں تین حکمتیں ہیں ایک یہ کہ گھر والے کے کسی  
 ناجائز موقع پر نظر نہ پڑ جائے دوسرے یہ کہ کسی ایسی حالت کی خبر نہ ہو جائے  
 جس کی خبر ہونا اس کو ناگوار ہے تیسرے یہ کہ بعض اوقات دل پر گرانی ہوتی ہے  
 خواہ آرام میں خلل پڑنے سے خواہ کسی کام میں حرج ہونے سے خواہ ملنے ہی کو جی  
 نہیں چاہتا ۱۸ فرمایا اللہ تعالیٰ نے اے ایمان والو جب تم سے کہا جائے (یعنی  
 صدر مجلس کہہ دے) کہ مجلس میں جگہ کھولو (جس میں آنے والے کو بھی جگہ  
 مل جائے تو تم جگہ کھول دیا کرو اور آنے والے کو جگہ دے دیا کرو اللہ تعالیٰ تم کو  
 (جنت میں) کھلی جگہ دے گا اور جب کسی ضرورت سے یہ کہا جائے کہ (مجلس



سے اٹھ کھڑے ہو تو اٹھ کھڑے ہو کر خواہ خلوت کی ضرورت سے اٹھائے  
 اور خواہ دوسری جگہ بیٹھنے کے لئے اٹھائے (مجادلہ) غل حضرت عائشہؓ سے  
 روایت ہے کہ رسول اللہ صلی اللہ علیہ وسلم میری باری کی رات میں (اول)  
 بستر پر لیٹ گئے پھر اتنا ہی توقف فرمایا کہ آپ نے یہ سمجھا کہ میں سو گئی سو اپنا  
 چادر آہستہ سے لیا اور نعل مبارک آہستہ سے پہنے اور دروازہ آہستہ  
 سے کھولا اور باہر تشریف لے گئے پھر دروازہ آہستہ سے بند کر دیا (اور بیعت  
 میں تشریف لے گئے) اور (واپسی پر اس کی وجہ میں یہ) فرمایا کہ میں یہ سمجھا کہ  
 تم سو گئیں اور میں نے تمہارا جگنا پسند نہیں کیا اور مجھ کو اندیشہ ہوا کہ تم  
 جاگ کر اکیلی گھبراؤ گی الخ (عین مسلم) و حدیث میں صاف مذکور ہے  
 کہ آپ نے سب کام آہستہ سے اس لئے کئے کہ حضرت عائشہؓ کو تکلیف نہ ہو  
 خواہ جاگنے کی وجہ سے خواہ صرف گھبرانے کی عائشہؓ حضرت مقدسہ سے (ایک لابی  
 حدیث میں) روایت ہے کہ ہم تین آدمی رسول اللہ صلی اللہ علیہ وسلم کے مہمان  
 تھے اور آپ ہی کے یہاں مقیم تھے بعد عشاء اگر لیٹ رہتے حضور اقدس صلی اللہ  
 علیہ وسلم دیر میں تشریف لاتے تو چونکہ مہمانوں کے سونے جاگئے دونوں کا  
 احتمال ہوتا تھا اس لئے سلام فرماتے کہ شانہ جائے ہوں تو سن لیں اور اگر  
 سوتے ہوں تو آنکھ نہ کھلے (عین مسلم) بحاصلہ حسن معاشرت کا مضمون اس جگہ  
 مختصر لکھ دیا اس کی تفصیل معلوم کرنے کے لئے رسالہ آداب معاشرت اور دسواں حصہ  
 بہشتی زیور کا شروع ہمز اور پیشوں کے بیان تک ضرور دیکھ لیں یا سن لیں اور یہ سب  
 حدیث مشکوٰۃ سے لی گئی ہیں مگر خود دوسری کتابوں سے لی ہیں ان میں لفظ عین لکھ دیا ہے۔

## روح بست پنجم امتیاز قومی

یعنی اپنا لباس اپنی وضع، اپنی بول چال، اپنا برتاؤ وغیرہ غیر مذہب و اہل سے الگ رکھنا، دوسری قوموں کی وضع و عادات بلا ضرورت اختیار کرنے کو بشریت نے منع کیا ہے پھر ان میں بعض چیزیں تو ایسی ہیں کہ اگر دوسری قوموں سے ان کی خصوصیت نہ بھی رہے تب بھی گناہ نہیں گئے جیسے ڈاڑھی منڈانا یا حد سے باہر کترانا یا گھٹنوں سے اونچا یا بجا مہ یا جانچھیہ پہننا کہ ہر حال میں ناجائز ہے اور اگر اس کے ساتھ شرعی وضع کو حقیر سمجھے یا اس کی برائی کرے تو پھر گناہ سے گذر کر کفر ہو جائے گا اور بعض چیزیں ایسی ہیں کہ اگر دوسری قوموں سے ان کی خصوصیت نہ رہے تو گناہ نہ رہیں گی اور خصوصیت نہ رہنے کی پہچان یہ ہے کہ ان چیزوں کو دیکھنے سے عام لوگوں کے ذہن میں یہ کھٹک نہ ہو کہ یہ وضع تو فلانے لوگوں کی ہے جیسے انکر کھایا اچکن پہننا مگر جب تک یہ خصوصیت ہو اس وقت تک منع کیا جائے گا جیسے ہمارے ملک میں کوٹ پتلون پہننا یا گرگابی پہننا یا دھوٹی باندھنا یا عورتوں کو لہنگا پہننا پھر ایسی چیزوں میں جو چیزیں دوسری قوموں کی محض قومی وضع ہیں جیسے کوٹ پتلون وغیرہ یا قومی وضع کی طرح ان کی عام عادت ہے جیسے میز کرسی یا چھری کانٹے سے کھانا اس کے اختیار کرنے سے تو صرف گناہ ہی ہوگا کہیں کم کہیں زیادہ اور جو چیزیں دوسری قوموں کی مذہبی وضع ہیں ان کا اختیار کرنا کفر ہوگا جیسے صلیب

لٹکا لینا یا سر پر چوٹی رکھ لینا یا جینو باندھ لینا یا ماتھے پر قشقہ لگا لینا یا جے پکارنا وغیرہ  
 اور جو چیزیں دوسری قوموں کی نہ قومی وضع ہیں نہ مذہبی وضع ہیں تو ان کی ایجاد  
 ہوں اور عام ضرورت کی چیزیں ہیں جیسے دیاسلانی یا گھڑی یا کوئی مٹل دو  
 یا مختلف سواریاں یا ضرورت کے بعض نئے آلات جیسے ٹیلیگراف یا ٹیلیفون  
 یا نئے ہتھیار یا نئی ورزشیں جن کا بدل ہماری قوم میں نہ ہو ان کا برتنا جائز ہو  
 نہ کہ گانے بجانے کی چیزیں جیسے گراموفون یا ہارمونیم وغیرہ مگر ان جائز چیزوں کی  
 تفصیل اپنی عقل سے نہ کریں بلکہ علماء سے پوچھ لیں اور مسلمانوں میں جو فاسق  
 یا بدعتی ہیں خواہ بدعتی دین کے رنگ میں ہوں خواہ دنیا کے رنگ میں ہوں  
 ان کی وضع اختیار کرنا بھی گناہ ہے گو کافروں کی وضع سے کم سہی بلکہ مرد کو عورت  
 کی وضع اور عورت کو مرد کی وضع بنانا گناہ ہے پھر ان سب جائز وضعوں میں  
 اگر پوری وضع بنائی زیادہ گناہ ہوگا اگر ادھوری بنائی اس سے کم ہوگا۔ اور  
 اس سے یہ بھی سمجھ میں آگیا ہوگا کہ یہ مسئلہ جس طرح شرعی ہے اس طرح عقلی  
 بھی ہے کیونکہ مرد کے زنا نہ وضع بنانے کو ہر شخص عقل سے بھی برا سمجھتا ہے۔  
 حالانکہ دونوں مسلمان اور صلح ہیں تو جہاں مسلمان اور کافر کا فرق ہو یا صلح  
 و فاسق کا فرق ہو وہاں کافر یا فاسق کی وضع بنانے کو کس کی عقل اجازت  
 دے سکتی ہے۔ اب کچھ آیتیں اور حدیثیں لکھتا ہوں علی فرمایا اللہ تعالیٰ نے  
 اور شیطان نے یوں کہا کہ میں اُن کو (اور بھی) تعلیم دوں گا جس سے وہ  
 اللہ تعالیٰ کی بنائی ہوئی صورت کو بگاڑا کریں گے (جیسے داڑھی منڈانا بدن  
 گو دنا وغیرہ) (نسائی) ف بعض تبدیلی تو صورت بگاڑنا ہے اور حرام ہے جیسی

اور مثالیں لکھی گئیں اور بعض تبدیلی صورت کا سنوارنا ہے اور واجب ہے جیسے نہیں ترشوانا ناخن ترشوانا بغل زیر ناف کے بال لینا اور بعض تبدیلی جائز ہے جیسے مرد کے سر کے بال منڈا دینا یا کٹا دینا یا مٹھی سے زیادہ داڑھی کٹا دینا اس کا فیصلہ شریعت سے ہوتا ہے نہ کہ رواج سے کیونکہ اول تو رواج کا درجہ شریعت کے برابر نہیں دوسرے ہر جگہ کا رواج مختلف پھر وہ ہر زمانے میں بدلتا بھی رہتا ہے ع فرمایا اللہ تعالیٰ نے ظالموں یعنی نافرمانوں کی طرف (باعتبار دوستی یا شرکت اعمال و احوال کے) مت جھک کو کبھی تم کو دوزخ کی آگ لگ جائے (خ (ہود) ف یہ یقینی بات ہے، مگر اپنی وضع و طریقہ چھوڑ کر دوسرے کی وضع اور طریقہ خوشی سے تب ہی اختیار کرتا ہے جب اس کی طرف دل جھکے اور نافرمانوں کی طرف جھکنے پر دوزخ کی وعید فرمائی ہے اس سے صاف ثابت ہوا کہ ایسی وضع اور طریقہ اختیار کرنا گناہ ہے ع عبد اللہ بن عمرو بن العاص سے روایت ہے کہ رسول اللہ صلی اللہ علیہ وسلم نے مجھ پر دو کپڑے کسٹم کے رنگے ہوئے دیکھے فرمایا یہ کفار کے کپڑوں میں سے ہیں ان کو مت پہنو (مسلم) ف ایسا کپڑا مرد کے لئے خود بھی حرام ہے مگر آپ نے ایک وجہ یہ بھی فرمائی معلوم ہوا کہ اس وجہ میں بھی اثر ہے پس یہ وجہ جہاں بھی پائی جائے گی یہی حکم ہو گا ع رکانہ روایت کرتے ہیں کہ رسول اللہ صلی اللہ علیہ وسلم نے فرمایا ٹوپیوں کے اوپر عماموں کا ہونا فرق ہے ہمارے اور مشرکین کے درمیان (ترمذی) ف مرقاة میں ہے کہ معنی یہ ہیں کہ ہم عامہ ٹوپیوں کے



اوپر باندھتے ہیں اور مشرکین صرف عمامہ باندھتے ہیں (ابو داؤد) ۵۱ ابن عمر سے  
 روایت ہے کہ رسول اللہ صلی اللہ علیہ وسلم نے فرمایا جو شخص (وضع وغیرہ میں)  
 کسی قوم کی شباهت اختیار کرے وہ ان ہی میں سے ہے (احمد ابو داؤد) ۵۲  
 یعنی اگر کفار فساق کی وضع بنائے گا وہ گناہ میں اُن کا شریک ہو گا ۵۳ ابی  
 ریحانہ سے روایت ہے کہ رسول اللہ صلی اللہ علیہ وسلم نے دس چیزوں سے  
 منع فرمایا (ان میں یہ بھی ہے یعنی) اور اُس سے بھی کہ کوئی شخص اپنے کپڑوں کے  
 نیچے حریر لگائے مثل عجمیوں کے یا اپنے شاووں پر حریر لگائے مثل عجمیوں کے  
 الخ (ابو داؤد و نسائی) ۵۴ اس میں بھی وہی تقریر ہے جو ۵۳ میں گذری ۵۵  
 ابن عباس سے روایت ہے کہ نبی صلی اللہ علیہ وسلم نے فرمایا اللہ تعالیٰ لعنت  
 کرے اُن مردوں پر جو عورتوں کی شباهت بناتے ہیں اور ان عورتوں پر جو  
 مردوں کی شباهت بناتی ہیں (بخاری) ۵۶ ابو ہریرہ سے روایت ہے کہ  
 رسول اللہ صلی اللہ علیہ وسلم نے اس مرد پر لعنت فرمائی ہے جو عورت کی  
 وضع کا لباس پہنے اور اس عورت پر بھی جو مرد کی وضع کا لباس پہنے (ابو داؤد)  
 ۵۷ ابن ابی ملیکہ سے روایت ہے کہ حضرت عائشہ سے کہا گیا کہ ایک عورت  
 (مردانہ) جو تہ پہنتی ہے انہوں نے فرمایا کہ رسول اللہ صلی اللہ علیہ وسلم فرمادی  
 عورتوں پر لعنت فرمائی ہے (ابو داؤد) ۵۸ آج کل عورتوں میں اس کا  
 بہت رواج ہو گیا ہے اور بعضی تو انگریزی جو تہ پہنتی ہیں جس سے دو گناہ  
 ہوتے ہیں ایک مردوں کی وضع کا دوسرا غیر قوم کی وضع کا ۵۹ ابن عمر سے  
 روایت ہے کہ نبی صلی اللہ علیہ وسلم نے فرمایا لعنت کرے اللہ تعالیٰ بال میں

بال ملانے والی کو اور ملوانے والی کو جس سے غرض دھوکہ دینا ہو کہ دیکھنے والوں کو لابے معلوم ہوں اور گودنے والی کو اور گدوانے والی کو (بخاری و مسلم و فہمردوں کا بھی یہی حکم ہے) حجاج بن حسان سے روایت ہے کہ ہم حضرت انسؓ کی خدمت میں گئے (حجاج اس وقت بچے تھے کہتے ہیں کہ میری بہن مغیرہ نے مجھ سے قصہ بیان کیا کہ تم اس وقت بچے تھے اور تمہارے (سر پر) بالوں کے دو چٹلے یا گچھے تھے حضرت انسؓ نے تمہارے سر پر ہاتھ پھیرا اور برکت کی دعا کی اور فرمایا ان کو منڈوا دیا کاٹ دو۔ کیونکہ یہ وضع یہود کی ہے (ابوداؤد) عاصم بن سعد اپنے باپ سے روایت کرتے ہیں کہ نبی صلی اللہ علیہ وسلم نے فرمایا صاف رکھو اپنے مکانوں کے سامنے میدانوں کو اور یہود کے مشابہ مت بنو (وہ میلے کچیلے ہوتے تھے (ترمذی) و جب گھر سے باہر کے میدان کو میلار کھنڈ یہود کی مشابہت کے سبب ناجائز ہے تو خود اپنے بدن کے لباس میں مشابہت کیسے جائز ہوگی عاصم ابن عمرؓ سے روایت ہے کہ رسول اللہ صلی اللہ علیہ وسلم نے فرمایا کہ (جاہل) دیہاتی لوگ مغرب کی نماز کے نام میں تم پر غالب نہ آجائیں اور زیہ دیہاتی اس کو عشاء کہتے تھے یعنی تم اس کو عشاء مت کہو مغرب کہو۔ اور یہ بھی فرمایا کہ (جاہل) دیہاتی لوگ عشاء کی نماز کے نام میں تم پر غالب نہ آجائیں کیونکہ وہ کتاب اللہ میں عشاء ہے (اور وہ اس کو عتمہ کہتے تھے اس لئے کہ عتمہ (یعنی اندھیرے) میں اونٹوں کا دو دھدوہا جاتا تھا) مسلم) و اس سے معلوم ہوا کہ بول چال میں بھی بلا ضرورت ان لوگوں کی مشابہت نہ چاہئے جو دین سے واقف نہیں

۱۷ حضرت علیؓ سے روایت ہے کہ رسول اللہ صلی اللہ علیہ وسلم کے ہاتھ میں عربی کمان تھی آپ نے ایک شخص کو دیکھا جس کے ہاتھ میں فلاس کی کمان تھی آپ نے فرمایا اس کو پھینک اور عربی کمان کی طرف اشارہ کر کے فرمایا کہ اس کو لو اور جو اس کے مشابہ ہے ان (ابن ماجہ) و فارسی کمان کا بدل عربی کمان تھی اس لئے اس کے استعمال سے منع فرمایا معلوم ہوا کہ برتن کی چیزوں میں بھی غیر قوم کی مشابہت سے بچنا چاہئے جیسے کانسی پیتل کے برتن بعضی جگہ غیر قوموں سے خصوصیت رکھتے ہیں ۱۸ حضرت حذیفہؓ سے روایت ہے کہ رسول اللہ صلی اللہ علیہ وسلم نے فرمایا قرآن کو عرب کے لہجے اور آواز میں پڑھو (یعنی صحیح اور بلا تکلف) اور اپنے کو اہل عشق کے لہجے سے اور دونوں اہل کتاب (یعنی یہود و نصاریٰ) کے لہجے سے بچاؤ ان (تہذیبی رزین) و معلوم ہوا کہ پڑھنے میں بھی غیر قوموں اور بے شرع لوگوں کی مشابہت سے بچنا چاہئے ۱۹ ایک شخص روایت کرتے ہیں کہ عبد اللہ بن عمرو بن العاص نے ام سعد دختر ابی جہل کو دیکھا کہ ایک کمان لٹکائے ہوئے تھی اور مردوں کے چال سے چل رہی تھی عبد اللہ نے کہا کہ یہ کون ہے میں نے کہا کہ یہ ام سعد دختر ابو جہل ہے انہوں نے فرمایا کہ میں نے رسول اللہ صلی اللہ علیہ وسلم سے سنا ہے فرماتے تھے ایسا شخص ہم سے الگ ہے جو عورت ہو کہ مردوں کی مشابہت کرے یا مرد ہو کہ عورتوں کی مشابہت کرے رعین ترغیب از احمد و طبرانی و اسقط البہم ۲۰ حضرت انسؓ سے روایت ہے کہ رسول اللہ صلی اللہ علیہ وسلم نے فرمایا جو شخص ہماری جیسی نماز پڑھے اور ہمارے قبلہ کی

طرف رخ کرے اور ہمارے دُج کئے ہوئے کھائے وہ ایسا مسلمان ہے جس کے لئے اللہ کی ذمہ داری ہے اور اس کے رسول کی سو تم لوگ اللہ کی ذمہ داری میں خیانت مت کرو یعنی اس کے اسلامی حقوق ضائع مت کرو (بخاری) اس سے معلوم ہوا کہ کھانے کی جن چیزوں کو مسلمانوں کے ساتھ خاص تعلق ہے ان کا کھانا بھی ناز وغیرہ کی طرح علامت ہے اسلام کی سو بعض آدمی جو گائی کا گوشت بلا عذر کسی کی خاطر چھوڑ دیتے ہیں اس کا ناپسند ہونا اس سے معلوم ہوا دیویدہ شان نزول قوله تعالى يَا أَيُّهَا الَّذِينَ آمَنُوا ادْخُلُوا فِي الدِّينِ كَافَّةً غرض ہر بات میں اسلامی طریقہ اختیار کرنا چاہئے دین کی باتوں میں بھی اور دنیا کی باتوں میں بھی چنانچہ ۱۸ عبد اللہ بن حفر سے (ایک لابی حدیث میں) روایت ہے کہ رسول اللہ صلی اللہ علیہ وسلم نے فرمایا میری امت ہر تفرقوں میں بٹ جائے گی سب فرقے دوزخ میں جائیں گے بجز ایک ملت کے۔ لوگوں نے عرض کیا اور وہ فرقہ کون سا ہے (جو دوزخ سے نجات پائے گا) آپ نے فرمایا جس طریقہ پر میں اور میرے اصحاب ہیں (ترمذی) وہ طریقہ سے مراد واجب طریقہ ہے جس کے خلاف دوزخ کا در ہے اور آپ نے اس طریقہ میں کسی چیز کی تخصیص نہیں فرمائی تو اس میں دین کی باتیں بھی آگئیں اور دنیا کی بھی۔ البتہ کسی چیز کا رسول اللہ صلی اللہ علیہ وسلم اور صحابہ کا طریقہ ہونا اور اس کا واجب ہونا کبھی قول سے معلوم ہوتا ہے کبھی فعل سے کبھی (نفس یعنی) صاف عبارت سے کبھی اجتہاد اور اشارہ سے جس کو صرف عالم لوگ سمجھ سکتے ہیں عام لوگوں کو ان کے اتباع سے چارہ نہیں اور بدو ان کے اتباع کے بغیر عالم لوگوں کا



دین بچ نہیں سکتا ختم کلام جس قسم کے اعمال کی فہرست کا دیاجہ میں ذکر ہے  
 اُن میں اس وقت جس عمل کو سوچتا ہوں وہ ان پچیس حصّوں میں پاتا ہوں اجلاً  
 یا تفصیلاً۔ اس لئے رسالہ کو ختم کرتا ہوں البتہ ذوق کسی کے ذہن میں اور  
 کوئی عمل آئے یا ان میں سے کسی حصہ کی تفصیل مصلحت معلوم ہو وہ اس کا  
 ضمیمہ بن سکتا ہے۔ شکر انعام ۱۹ عبد اللہ بن عمرؓ سے روایت ہے  
 کہ رسول اللہ صلی اللہ علیہ وسلم نے فرمایا میری طرف سے پہنچاتے رہو اگرچہ  
 ایک ہی آیت ہو (بخاری) ۲۱ ابو الدرداءؓ سے روایت ہے کہ رسول اللہ  
 صلی اللہ علیہ وسلم نے فرمایا جو شخص دین کے احکام میں چالیس حدیں محفوظ  
 کر کے میری امت پر پیش کر دے اللہ تعالیٰ اس کو فقیہ کر کے اٹھائے گا اور  
 میں قیامت کے دن اس کا سفارشی اور گواہ ہوں گا (بیہقی)

الحمد للہ کہ ان حصّوں میں نوے سے زائد آیتوں کی اور غیر مکرر و مرفوع  
 تین سو چالیس سے زائد حدیثوں کی تبلیغ ہو گئی اگر کوئی ان حصّوں کو چھپو اگر  
 تقسیم کرے یہ ثواب اس کو بھی ملے گا یہ سب حدیثیں مشکوٰۃ کی ہیں بجز ایک  
 کے جس میں عین لکھ دیا ہے۔ فقط









7560

TC